

BULAK



شماره اولی کسین الای استاد
 ششم از ان ششم استاد

ISSN 1005-0876



04>

9 771005 087006

2
 2015

源泉 (布拉克) © BULAK



مەھمەت نەۋبەت ئىشلىگەن

نورۇز سالىمى

ئۇيغۇر كلاسساك ئەدەبىياتى ۋە فولكلورنىڭ
قوش ئايلىق تۇرنىلى

بۇلاق

37 - يىل نەشرى ئومۇمىي 161 - سان

شىنجاڭ خەلق نەشرىياتى



2015 - يىللىق 2 - سان

باش مۇھەررىرى: مەمەتجان ماخپۇت

مۇئاۋىن باش مۇھەررىرى: مۇختار مامۇت

بۇ ساندا

ئۇيغۇر كىلاسسىك ئەدەبىياتىدىن


- (5) كونا ئەسەرلەردىن ئۈچ پارچە
نەشرگە تەييارلىغۇچى: جۈمەنىياز تۇرسۇن
- (18) مەۋلانا لۇتفى شېئىرلىرىدىن
نەشرگە تەييارلىغۇچى: ئەرافات ھەسەن مۇسابايېف

شەرق كىلاسسىك ئەدەبىياتىدىن

- (25) ئىبرەتلىك ھېكايەتلەر
ئۆزبېكىدىن ئۇيغۇرچىلاشتۇرغۇچى: مۇنەۋۋەر ھەبىبۇللا نۇر

ئەدەبىي مۇھاكىمىلەر

- (40) مەۋلانا لۇتفى ھەققىدە يېڭى بايانلار
ئەرافات ھەسەن مۇسابايېف



قىسقىچە تارىخ، مەدەنىيەت تەتقىقاتى

- ئېلىمىزدىكى ئۇيغۇرلارنىڭ نورۇز بايرىمى ۋە بۇ ھەقتىكى تەتقىقات ئەھۋالىدىن قىسقىچە بايان.... غەيرەتجان ئوسمان ئوتغۇر (45)
«تۈركىي تىللار دىۋانى»دىكى تامغا مەدەنىيىتىمىزگە دائىر بايانلار..... ئابلىز مۇھەممەد سايرامى (61)
«تۈركىي تىللار دىۋانى»دىكى ئۆي ۋە ئوچاققا ئائىت خاتىرىلەر..... مامۇت قۇربان (73)

مەشھۇر ئەسەرلەر

- «ئالتۇن يارۇق»نىڭ يېڭى نەشرى ھەققىدە..... مۇھەممەت تېرىپىم سايت (84)

خەلق ئېغىز ئەدەبىياتىدىن

- مەلىكە گۈلبانۇ..... توپلاپ رەتلىگۈچى: ئابلەت ئابدۇللا (100)
ئالتۇن بېلىق..... توپلاپ رەتلىگۈچى: ئابدۇرۇسۇل ئۆمەر (109)

※

مۇقاۋىنىڭ 1 - بېتىدە: دىلئارام (رەسسام: ئەلى مۇتسى)

※ ※ ※

مەسئۇل مۇھەررىرى: دىلئارام باھاۋىدىن
ياردەمچى مۇھەررىرى: مۇتەللىپ ئىسمائىل
كوررېكتورى: ئارزۇگۈل كېرەم
مۇقاۋا لايىھىلىگۈچى: مۇقەددەس دىلشات

تەھرىر بۆلۈمىنىڭ تېلېفون نومۇرى: 0991 - 2827971
ئېلېكترونلۇق خەت ساندۇقى: bulak@aliyun.com
تارقىتىش بۆلۈمىنىڭ تېلېفون نومۇرى: 0991 - 2827472

نەشرگە تەييارلىغۇچى: جۈمەننىياز تۇرۇسۇن

كونا ئەرلەردىن ئۈچ پارچە

نەشرگە تەييارلىغۇچىدىن: بۇ ئەسەر خوتەن ۋىلايەتلىك مۇزېيىدا ساقلانغان 650 پارچە كلاسسىك ئەسەرلەر ئىچىدىكى 258 - نومۇردا ساقلانغان بىر پارچە قول يازما كىتابچە بولۇپ، قول يازما 13 ۋاراق (26 بەت)، بۇ قول يازمىنىڭ فورماتى 15.5 X 10.5 سانتىمېتىر، پاتلانغان خوتەن قەغەزىگە ھەر بېتىگە توققۇز قۇردىن قىلىپ يېزىلغان. قول يازمىنىڭ باش - ئاخىرى يوقالغان بولۇپ، ئۈچ پارچە ئەسەر كىرگۈزۈلگەن. بىرىنچى ئەسەر «تائاملار قىسسسى» بولۇپ، جەمئىي 18 بەت، باش - ئاخىرى تولۇق، باش قىسمىدىن بىر يېرىم قۇرى قىزىل سىياھ بىلەن يېزىلىپ قىسسە باشلانغان، ماۋزۇ قويۇلمىغان. ئىككىنچى ئەسەر «خوتۇنلارنىڭ ۋەقەسى» بولۇپ، جەمئىي بەش بەت. بۇنىڭدا جەمئىيەتتىكى ھەر خىل ئاياللارغا، كىشىلەرگە باھا بېرىپ، ناچار قىلمىش، قاراشلار قامچىلانغان. لېكىن تىل ئىشلىتىشتە دېگەندەك ساغلام بولمىغان سۆزلەر ئىشلىتىلگەن. ئۈچىنچى ئەسەر «ئات بىلەن تۆگىنىڭ ھېكايىسى» بولۇپ، شېئىرىي شەكىلدە يېزىلغان، ئۈچ بەت، ھەر بىر بەتكە ئىككى ئىستوندىن ئايرىلىپ يېزىلغان، جەمئىي 46 مىسرا. بۇ ھېكايىدە ھايۋانلاردىن ئات بىلەن تۆگىنىڭ سورۇندا تۆر تاللىشىشتىن ئىبارەت ۋەقە مەسخىرە شەكىلدە ئۈستىلىق بىلەن بايان قىلىنغان. ئەپسۇس بۇ ھېكايىنىڭ ئاخىرى تولۇق ئەمەس.

بۇ قول يازما تولۇق بولمىغاچقا، بۇ ئۈچ ئەسەرنىڭ كىم تەرىپىدىن يېزىلغانلىقى، كىم تەرىپىدىن قەلەمگە ئېلىنغانلىقىنى بىلىش ئىمكانىيىتى بولمىدى، پەقەت «خوتۇنلارنىڭ ۋەقەسى» دېگەن ماۋزۇ ئاستىغا يېزىلغان «32 - سىنە» دېگەن يىلنامىغا ۋە ئەسەردە ئىشلىتىلگەن تىلغا ئاساسەن بۇ ئەسەرنى ھىجرىيە 1332 - يىلى (مىلادىيە 1913 - 1914 - يىللار) قەلەمگە ئېلىنغان دەپ مۇئەييەنلەشتۈرۈشكە بولىدۇ.

تائاملار قىسسەسى

(ئانداغ رىۋايەت قىلىپدۇرلار كىم،) ھەزرەتى ھەق سۇبھانەھۇ (ۋەتە ئەلا) ھەزرەتى ئادەم ئەلەيھىسسالام - نى بېھىشتىدىن گۈنەھكار قىلىپ بۇ ئالەمگە چىقاردىلار، قۇرساقلارنى ئاچ، يېگەلى ھېچ تەئام يوق ئەردى. ھەزرەتى ئادەم ئەلەيھىسسالام مۇناجات قىلىپ يىغلايدىلار، خۇدايى تەئالادىن ھەزرەتى جىبرائىل ئەلەيھىسسالام -

سەلامغا فەرمان بولدى «بەھىشتىن بۇغداي چىقارپ ئادەم ئەلەيھىسسالامغا بەرگىل» دەپ. ھەزرەتى جى - بىرائىل ئەلەيھىسسالام بەھىشتىن بۇغداينى چىقارپ ھەزرەتى ئادەمگە بەردىلەر. ھەزرەتى ئادەم ئەلەيھىسسالام تېرىغانلارنى بۇغداي بولدى. ھەزرەتى ھەۋا ئانا تېرىغانلارنى ئارفا تېرىق بولدى، ئانى يېمەككە مەيلى قىلدىلار.

نەچەندە يىل ئۆتكەندىن تائام - نىئەتلەر فەيدا بولدى. بۇ نىئەتلەر ئاراسىدا گۈرۈنجى پەيدا بولدى. گۈرۈنجا ئورنىدىن قوفۇپ بىر ئاھى سەرد ئەھدىل فۇرۇھ تارتتى، تەمام نىئەتلەر ئول مەھەلدە خەبەردار بولۇپ ئايدىكىم:

— ئەي گۈرۈنجا، نېمە ئۈچۈن مۇنداق قاتىخ ئاھ ئۇردىڭىز؟ سىزنىڭ بۇ ئاھ ئۇرغانىڭىزغا، يۈرەكىم - مىزغە دەرز كەتتى، — دېدى. گۈرۈنجا ئايدىكىم:

— ئەي يارانلارم، مېنىڭ دەردىم ئۆلدۈركى، خۇدايى تەئالا پەيغەمبەر قىلىپ ھەزرەتى ئادەم ئەلەيھىسسالامنى ياراتتى. ئۇلارنىڭ فەرزەندەلەرگە يەرغە رۇزانە قىلىپ بىزدەك نىئەتلەرنى ياراتتى، ئەگەر بىزنى خۇدايى تەئالانىڭ مۇنداق ئاشىق سالىھ بەندەلەرى يېسەلەر ھەزار ئۇلۇغ مەرتەبەگە يېتىپ دەرىجە تاپقايىمىز. ئەمما بىزنى بۇلاردىن كېيىن قالغان مەھەلدە خۇدادىن بىخەبەر فاسىق، گۈنەھكار بەندەلەر يېسەلەر، «بىسىمىلاھىر - رەھمانىر - رەھىم» دېمەي يېسەلەر، ئانىڭ شۇملۇغىدىن بىزدەك خۇشبۇي نىئەتلەر ئۇلار قۇرساقىدا ھۈزمە بولۇپ بەدبويۇقغا سازاۋەر بولۇرمىز. كېكىردەك لەشكەرنىڭ قولىدا ئە - سىرۇ يەسىر بولۇرمىز، — دەپ ئايدىلار. ھەممە نىئەتلەرگە مەئقۇل ئېتىلدى. ھەممە نىئەتلەر جەمئ - بولۇپ ئىتتىپاقلاشىپ كېكىردەك لەشكەرى بىلە جەڭ قىلۇرغا مەسلەھەت قىلىپ، گۈرۈنجنى فادشاھ قىلىپ كۆتەردىلەر. زەردەكنى ئاشىق قىلدىلار، ھەلۋانى ھەكىم قىلدى، نۇخۇدىنى قاراۋۇل، ھەسىبىنى يا - ساۋۇل قىلدى، چۆڧنى ئىشىكىغا بەگ قىلدى، ئۈگرەنى غەزەنچى بەگ قىلدى، مەنەرزەنى شاڭ بىگى قىلدى، چۆچرەنى ئوردا بىگى قىلدى، جولەنى فادشەب بىگى قىلدى، زاڭنى دىۋان بىگى قىلدى، كۈمەچنى توفچى بىگى قىلدى، شورپانى جىسا بىگى قىلدى، گىدەنى تۈمەن بىگى قىلدى، ئۆيى ناننى توغ بىگى قىلدى، سامسۇنى قوش بىگى قىلدى، مانتۇنى مىراب بىگى قىلدى، شورپا گۈرۈنجنى ئەئەلم قىلدى، گوشگىدە(نى) مۇفتى قىلدى، ئۆڧكەنى تۇغ بىگى، چاينى دورغا بەگ قىلدىلار.

ئالاھىزەل قىياس نەچچە زەمان ئۇشبۇ تەرىقە بىلەن كېكىردەك لەشكەرنىڭ غەمىدە ئۈمر ئۆتكەردىلەر. كۈنلەردە بىر كۈن كېكىردەك لەشكەرىدىن خەبەر يەتتىكىم، كىكىردەك فادشاھنىڭ لەشكەرىدىن بەشىمىڭ نامدار فەھلەۋان ئاغزىنى ئەژدەرھا ياڭلىغ ئاچىپ يېتىپ كەلدى. چاي دورغا بىگى:

— مەن ھەممىڭلارغا خەبەر قىلغالى كەلدىم، — دېدى. بۇ سۆزنى ئىشىتىپ ئۆڧكە بىلە كاكچا قور - قۇنجىدىن يىغلاشغالى تۇردى. ئارادىن گۈرۈنجى پادشاھ تۇغ - ئەئەلملەرنى كۆتەرىپ قازان شەھرىنىڭ دەرۋازەسىدىن چىقىپ، سەفىل تۆڧەسىگە چىقىپ سەقى ئاراستە قىلىپ تۇردى؛ ئانىڭ ئارقاسىدىن فەھلەۋان بەتتە سۇڧەرلەردىن قىلغان كۆك، ياشىل ئەئەلملەرنى كۆتەرەپ، ناننى يۈزىگە سۇڧەر قىلىپ، تۆش دۈمبەلەرنى ئۈمۈدى گىران قىلىپ، دالۇسىغا ئارتىپ يېتىپ كەلدى. ئانىڭ ئارقاسىدىن فەھلەۋان ئۈگرە نەيزەلەرنى ياتقۇزۇپ نەئەر تارتىپ يېتىپ سەقى ئاراستە قىلىپ تۇردى؛ ئانىڭ ئارقاسىدىن فەھلەۋان چۆچرە قالماقنى قىرلاپ، توفچاقى ئىراققا مىنىپ ئات ئويناپ يېتىپ كېلىپ، سەقى ئاراستە قىلىپ تۇردى؛ ئانىڭ ئارقاسىدىن فەھلەۋان چۆڧ قاتماقات زەررە - زەررە كۆك، ياشىل ئىگىنلەرنى كىيىپ يە - تىپ كېلىپ سەڧراست قىلىپ تۇردى؛ ئانىڭ ئارقاسىدىن فەھلەۋان شورپا لەئەلى زۇمۇرەتدىن كۆز قويد - دۇرغان ساۋۇتلارنى كىيىپ، يۈزلەرنى فاقىراتىپ يېتىپ كېلىپ سەڧراست قىلىپ تۇردى؛ ئانىڭ ئار - قاسىدىن فەھلەۋان ھەلۋا ئۈھەم مىلتىقلارنى ياتقۇزۇپ فىلتەلەرگە ئوت ياقىپ يېتىپ كېلىپ سەقى

ئاراستە قىلىپ تۇردى؛ ئانىڭ ئارقاسىدىن چۆلە فادشا شەب دۇمباقىنى قېقىپ، قۇرساقىنى جۈلدۈرلاتىپ «ھاي نېرى تۇر، نېرى تۇر» دەپ كوچالارنى كەڭرۈتۈپ يېتىپ كېلىپ سەفراست قىلىپ تۇردى؛ ئانىڭ ئارقاسىدىن فەھلەۋان ئۆفكەگە خەبەر يەتتى، گام ئېسىلىپ، گام كېسىلىپ، گام ئاچىغلاپ، گام قىزا-رىپ، گام تىترەپ، گام ساغرىپ، ئاچىغىغا فايلاماي، ئۆزىنى توختالماي دەبدەبە، ئەسئەسە بىرلەن لاق - قاق ئورۇپ يېتىپ كېلىپ سەف ئاراستە قىلىپ تۇردى؛ ئانىڭ ئارقاسىدىن فەھلەۋان گىدە ئۆزىگە فەرداز قىلىپ، تاراقلاپ يېتىپ كېلىپ سەف ئاراستە قىلىپ تۇردى؛ ئانىڭ ئارقاسىدىن فەھلەۋان چىغاتى بىلەن كاكچاغە خەبەر يەتتىكىم، چىغاتى بىلە كاكچا يىغلاغالى تۇردى؛ «ئەي يارانلار، مەن ھەممەسىدىن ئورۇق، ئاجىز، قايداغ قىلىپ جەڭ قىلورمىن؟» دېيۈر، ئۇنى ئېشىتىپ فەھلەۋان توفچاق يېتىپ كېلىپ ئايتادۇركى:

— ئەي بەرادەر چىغاتى، قورقماغىل، بىز ئىكۈيلەن بىر تۇققاندۇرمىز، بىر ئەمچەكنى تالاشىپ ئەم-گەندۇرمىز، ئول دۈشمەننىڭ ئالدىغا مەن كىرىپ جەڭ قىلىپ ئۆلەرمەن، ئاندىن ساڭا نەۋبەت كېلۈر، ئا-ئاغۇچە كېكىردەك فادشاھ تويۇنۇپ قالۇر، سەن ئارتىپ قالۇرسەن. بىر نەچچە كۈن ئارام ئالۇرسەن، — دەپ ئايدى. فەھلەۋان چىغاتىغا خېلى كۈچ - قۇۋۋەت فەيدا قىلىپ سەف ئاراستە قىلىپ تۇردى؛ ئانىڭ ئارقاسىدىن فەھلەۋان زاغرا بېلىنى باغلاپ، ئۆزىنى چاغلاپ يەك بەيەك رۇستەمدىن زىيادە ئۆزىنى چاغلاپ، يەككەۋۇ يىگانە كېلىپ سەف ئاراستە قىلىپ تۇردى؛ باشى گۈرۈنجى ئاياغى زاغراغىچە چىقىپ سەفراستە قىلىپ تۇردى.

شۇل ئەسنادا ئەردىكىم، كېكىردەك لەشكەرى تەرەفدىن بەشىۈز نامدار فەھلەۋان ئاغزىنى ئەژدەرھا ياغلىغ ئاچىپ يېتىپ كېلىپ ئانداغ قىزىق جەڭ قىلدىكىم، مىلتىق مىلتىقىغا، قىلىچ قىلىچىغا چاقىلدى، ھاۋا قاراڭغۇلۇق بولدى. شۇل ئەسنادا، كېكىردەك لەشكەرنىڭ فەھلەۋانلار كۈچلۈك كېلىپ تەئام لەشكەرلەرنى ھەر قىسمىنى ھەر تەرەفكە قوغلاپ فەراكەندە قىلىپ ئاھ - ۋاۋەيلا قىچقىرتىپ، فادشاھ گۈرۈنجى باشلىغىن ھەممەسىنى مەھكەم باغلاپ بەندە قىلىپ قۇرساق زىندانغا سولاپ ئىدىلەر، ھەممەسى بېھۇش بولۇپ كېتىپ يەنە ھۇشلارغا كېلىپ مەسلەھەت قىلاشىپ ئايدىكى:

— ئەمدى ئاھىستە بوغزىنى بوغۇپ دەردىمىزنى ئالىپ چىقىپ كېتەلى، — دەپ تەدبىر قىلاشىپ ئايدىلار. كېكىردەك لەشكەرى تويۇپ قېلىپ ئارقاسىدىن سىنچاينى قويۇپ بەردىلەر. سىنچاي يېتىپ با-رىپ گۈرۈنجى باشلىغىن ھەممە نىئەتلەرنى ئۆلتۈرۈپ، ئۈستىخانلارنى رىزە - رىزە قىلدىلار. ئول ۋەقە-تىمدىن بۇ ۋەقتىغىچە تەئام، نىئەت لەشكەرلەرنى كېكىردەك پادشاھنىڭ قولىدا ئەسىرۈ يەسىر بولغان-دۇرلار. ۋەللاھى ئەلەم بىسسەۋاب.

خاتۇنلارنىڭ ۋاقتەسى

ئەي خەلايىقلار، ئىشىتىڭلار، «بۇ دۇنيانى بىر ئەسكى بولۇپدۇر» دەيدۇلار. خەبەرلىكلەر يوق، يالغان دەپ-سەڭلار، بۇ سۆزگە قاراپ باقىڭلار: قارا خاتۇننى «ئوفاق ئايلام» دەيدۇر؛ ئۇزۇن خاتۇننى «غۇنچە ئايلام» دەيدۇر؛ قارغۇ خاتۇننى «چولغان ئايلام» دەيدۇر؛ يامان خاتۇننى «ياۋاش ئايلام» دەيدۇر؛ ساراڭ خاتۇننى «ھەلىمە ئايلام» دەيدۇر؛ غەيبەتگوي خاتۇننى «مۇڭداش ئايلام» دەيدۇر؛ ئاچىغى يامان خاتۇننى «تاتلىغ ئايلام» دەيدۇر؛ ئورۇشقاق خاتۇننى «ئەسىل ئايلام» دەيدۇر؛ چاقىمچى خاتۇننى «نەبات ئايلام» دەيدۇر؛ كالتە خاتۇننى «يورغا ئايلام» دەيدۇر؛ سارىغ خاتۇننى «شەكەر ئايلام» دەيدۇر؛ چاقاق خاتۇننى «خۇمار ئايلام» دەيدۇر؛ فوخاق خاتۇننى «رەئناخان» دەيدۇر؛ يوغان خاتۇننى «جىنەستەخان» دەيدۇر؛ جەلاب خاتۇننى «مەستۈرەخان» دەيدۇر، توكار خاتۇننى «ساراخان» دەيدۇر. يىلدام ماڭسا، «ئالاجوق» دەيدۇر؛ ئاھىستە ماڭسا، «ياغ تافان» دەيدۇر؛

تولا گەف قىلسا، «كافكى» دەيدۇر؛ گەف قىلماسا، «گوگكى» دەيدۇر؛ تولا يېسە، «كالا قۇرساق» دەيدۇر؛ ئاز يېسە، «نان يېمەس» دەيدۇر؛ ئىش قىلسا، «دۇنيا فەرەست» دەيدۇر؛ ئىش قىلماسا، «ھۇرۇن» دەيدۇر؛ تولا فۇل خەرچلەسە، «ئوغرى» دەيدۇر؛ فۇل خەرچلەمەسە، «بېخىل» دەيدۇر؛ يامان ئادەمنى «قابىل ئاخۇند» دەيدۇر؛ جەلاب خاتۇننى «ۋەفادار خېنىم» دەيدۇر؛ ياخشى ئادەمنىڭ گەفى ئۆتمەيدۇر، بەنگى جازانە خور، بىنا- مازنىڭ گەفى ئۆتكۈندۈر. روزە مەھشەر كۈنىدە كىشىگە خوشامەت قىلىپ، سۆز توشۇپ، كىشىنىڭ كۆڭ- لىگە ئازار بەرگۈچى، زىنا قىلغۇچى، تاماكوھ تارتقۇچى چاغىر ئىچكۈچى قىيامەت كۈنى بېھىشتىن بىنەسبىدۇر.

ئات بىلەن تىيۋەننىڭ ھىكايىسى

بىر كۈنى ھەزرەتى سۈلەيمانى،
يىغىلىپ كەلدى جەمئى ھەيۋانى.
ھەمە ھايۋانغا يەر قىلىپ تەئىين،
يىغىلىپ كەلدى ئولتۇرۇرغا زەمىن.
ھەممەدىن ئات كېلىپ تالاشتى ئورۇن،
تىيۋە ئاتغا كېلىپ دېدىكى بورۇن.
تىرىكىپ تىيۋە قوفتى ئورنىدىن،
تۈتتى ئاتنىڭ كېلىپلا بويىنىدىن.
تىيۋە بىرلەن ئات بىر بەيابانغا چىقىپ،
ھورمايىپ تۇردى بىر - بىرىگە باقىپ.
تىيۋە ئايدىكى: ئەي ئات، كۈنى قاق،
كۆر مېنىڭ شەھنە شەۋكەتىم (گە باق).
ئول كۈنى بولدى بىر ئەجايىب جەڭ،
سۆزلەشىپ تۇرغە ھاي رەڭگارەڭ.
ھەر قاچان چوڭ تۇرۇرمەن سەندىن،
يوقارى ئولتۇرماقنىڭ نېچۈن مەندىن؟
بۇ جەھاندا ساڭا ئوخشە يوق ھەيۋان،
مال ئاراسىدا ئوخشاماي قالغان.
فەرق قىلماس پادىشاھ، قۇلغا،
فاتاچى، ئاتغۇچى ۋەيا تۇلغا.
ھەر كىشىكىم ئۇچاڭغا ئۇرسا تاياق،
چاقاسەن رۇم، شام بىرلە ئىراق.

مىنەدۇر قويچى بىرلە ئەلگەكچى،
ھەر قەدەمدە ئورار ئۇچاڭغا زەي قامچى.
خۇرجۇن ئارتىپ مىنەر قەلەندەرلەر،
يورغىلاپ ماڭمىساڭ، ساتاي دەرلەر.
قۇرۇغىڭنى چېگىپ بازارغا سالۇر،
ماڭمىساڭ ئولتۇرۇپ ساتىپ قۇتۇلۇر.
بىدىكلەر باقادۇر تىشەڭنى ئاچىپ،
قارى دەپ ئالماسا يۈرۈرسەن (چىچىپ).
خارلىقىڭدىن مەگەر قارىپ قالاسەن،
تۇشغەچە مىنەلەر ھارىپ قالاسەن.
قارىغاندا سېنى ئالۇر ھابدال،
كۆپ جەفالار بىلە سالۇر دۇمبال.
يۈك قۇيارمىز سېنىڭ ئۇچاڭغا ئاغىر،
كۆپ مەشەققەتلەر بىلەن قىلۇرلار ياغىر.
سېنى ھەلال دەپ خۇدا ياراتقان ئەمەس،
تەقۋادارلار سېنىڭ گوشاڭنى يېمەس.
سۈرەتمىگۈدۈر سېنىڭ ۋە لېكىن ئېشەڭ،
كۆرشەمەيسەن گوشۇڭدا باردۇر شەك.
ئىگەرىڭنى يۈدۈپسەن ئىگەرچىمىدىڭ،
ئۇۋ نېمەڭ قاققارا كۆمەرچىمىدىڭ.
تىيۋە كەلدى ئۆزىنى تەئىرىق ئېتىپ،
بىلگەنچە سۆزۈمنى دەي تۈگەتىپ.
مەن ئېرۈرمەن بۇ جەھاندا بىر شاھى،
بىقۇسۇرى چىرايلىغ ھەم ماھى.

قارلىق تاشلاش ئويۇنى ۋە «قارلىقنامە»

نەشرگە تەييارلىغۇچى: جۈمەنىياز تۇرۇسۇن

نەشرگە تەييارلىغۇچىدىن: قارلىق تاشلاش ئويۇنى ئۇيغۇرلارنىڭ ئەنئەنىۋى كۆڭۈل ئېچىش ئويۇنلىرىدىن بىرى

بولۇپ ، قىش پەسلى كىرىپ تۇنجى قار يېغىش مۇناسىۋىتى بىلەن ئېلىپ بېرىلىدىغان مۇھىم ئويۇن تۈرى ھېسابلىنىدۇ. ئەجدادلىرىمىز قارنى قىشنىڭ زىننىتى، «شۇ يىلنىڭ ئوبدان كېلىدىغانلىقىنىڭ بەلگىسى»، «مېۋە - چېۋىلەر، زىرائەتلەرنىڭ ئوخشايدىغانلىقىنىڭ ئالامىتى»، «مول ھوسۇلنىڭ بېشارىتى»، «ئاغرىق - سىزلاق، ئۆلۈم - يېتىمنىڭ ئازىيىپ، كۆڭۈللەرنىڭ قاردەك ئاق، پاكىزە بولۇشىنى ئۈمىد قىلىشنىڭ سىمۋولى» دەپ ھېسابلايدۇ. شۇڭا، تۇنجى قارنى تەبىرىكلەپ، ئۆز خۇشاللىقلىرىنى ئىپادىلەپ مەشرەپ ئۆتكۈزىدۇ.

بۇ ئويۇندا يېقىن دوست - بۇرادەرلەر، ھەمساۋاقلار ياكى بىر مەھەللە كىشىلىرىدىن بىر قانچە كىشىلەر بىر يەرگە يىغىلىپ ئۆزئارا مەسلىھەتلىشىپ كۆڭلى خالىغان بىرىنىڭ ئۆيىگە قارلىق تاشلايدۇ. دەسلەپ قارلىق يېزىلىدۇ. «قارلىقنامە» ئېلىپ بارغۇچى ناھايىتى ئۈستىلىق بىلەن «قارلىقنامە»نى قارلىق تاشلانغۇچى ياكى ئۆي ئىگىسىگە سەز - دۈرمەي يانچۇقىغا ياكى ئولتۇرغان جايىنىڭ بىر يېرىگە تىقىپ قويۇپ، ھېچ ئىش بولمىغاندەك خوشلىشىپ، «قارلىق كەتتى» دەپ توۋلاپ قويۇپ قېچىپ كېتىدۇ. قارلىق تاشلانغۇچى كىشى قارلىقنى دەل ۋاقتىدا سىزىۋاللىمسا ياكى قارلىقنى تېزلىكتە ئىزدەپ تېپىپ قارلىق تاشلىغۇچىنى بەلگىلەنگەن ۋاقت، بەلگىلەنگەن ئورۇنغا يەتكۈچە تۇتۇۋاللىمىسا، يېڭىلىگەن ھېسابلىنىدۇ - دە، ئۇنىڭدىن «قارلىقنامە»دە ئوتتۇرىغا قويۇلغان شەرتلەرنى ئادا قىلىپ، مەشرەپ ئوت - كۈزۈپ بېرىش تەلەپ قىلىنىدۇ. ناۋادا قارلىق تاشلىغۇچى ئۆزى تۇتۇلۇپ قالسا، «قارلىقنامە»دە ئوتتۇرىغا قويۇلغان شەرتلەرنى ئورۇنلاش مەجبۇرىيىتى قارلىق تاشلىغۇچى تەرەپتىكىلەرگە يۈكلىنىدۇ. قارلىقنى ئېلىپ كېلىپ تاشلىغۇچىنىڭ يۈزىگە قارا سۇۋاپ، ئېشەككە تەتۈر مىندۈرۈپ سازايى قىلىنىدۇ.

قارلىق تاشلاش ئويۇنىنىڭ مەشرەپىدە نازۇنمەتلەر مول بولىدۇ. مەشرەپتە ھەركىم ئۆزى بىلگەن ئويۇنلارنى كۆر - سىتىدۇ، شېئىر ۋە بېيىتلار ئوقۇلىدۇ، ھېكايە - رىۋايەتلەر سۆزلىنىدۇ. نەغمە - ناۋا قىلىنىدۇ، ئۇسسۇل ئوينىلىدۇ. «قارلىقنامە» شېئىرىي شەكىلدە يېزىلىدۇ. «قارلىقنامە»دە ئالدى بىلەن قارلىق قوشىقى ئارقىلىق تۇنجى قارنى، قارلىق تاشلانغۇچى كىشىنى ياكى شۇ ئائىلىنى يېڭى قار بىلەن قۇتۇقلايدۇ. ئاندىن كۈنكەپت تەلەپلەرنى بايان قىلىپ، قارلىق شەرتى بويىچە مەشرەپ ئويۇشتۇرۇپ بېرىشنى تەلەپ قىلىدۇ.

قارلىق تاشلاش ئويۇنى خەلقىمىز ياقىتىرىدىغان، كەڭ تارقالغان ئويۇن پائالىيەتلىرىنىڭ بىرى بولغاچقا، يېزىلغان «قارلىقنامە»لەرمۇ ناھايىتى كۆپ. بىز ئەنە شۇ ئويۇن تۈرىمىزنىڭ بىر پارچە «قارلىقنامە»سى ۋە مەشرەپىگە تەييارلانغان بىر پارچە بېيىتنى تونۇشتۇرۇشنى مۇۋاپىق تاپتۇق.

بۇ «قارلىقنامە»نىڭ فورماتى 22.5cm X 33.5cm لىق خوتەن قەغەزىگە يېزىلغان بولۇپ، قوش سىزىقچە ئارقىلىق كانارا چىقىرىلغان، كانارا ئىچىنىڭ ئازراق يېرىگە نەقىش سىزىلغان. تېكىست ئىككى ئىستونغا ئايرىلىپ كۆچۈرۈلگەن. بۇنىڭ ئىچىدە «قارلىقنامە» 23 مىسرا، قارلىق مەشرەپ بېيىتى توققۇز مىسرا تەشكىل قىلىدۇ. قول يازما تەئلىق خەت شەكىلدە چىرايلىق يېزىلغان. تۆۋەندە «قارلىقنامە» كەڭ ئوقۇرمەنلەرنىڭ ھۇزۇرىغا سۈنۈلدى.

قارلىقنامە

ھەقتائالا رەھمەتى ياغدۇردى قار،

رەھمەتى فەزلىنى قىلدى ئاشكار.

دېلبەرىم، بۇ نامە بىرلەن سىزگە قارلىق تاشلادۇق ،
بۇ كۆڭۈلنىڭ خۇشلىقىدىن بۇ ئويۇننى راسلادۇق.

چىنە چۆچىشىدە ئەراق، خوتدا گېزەكنى راسلادۇق،
قويىنى توققۇز، غازنى ئوتتۇز ھەممەنى تەڭ راسلادۇق.

ئوت - ئوتۇن لازىم دەپسە، ئۆرىك ئوتۇننى راسلادۇق،
داپ، دۇتار لازىم دەپسە، تۇردى ئاخۇن، مەقسۇد بەگنى راسلادۇق.

ئۆزلەرى (دەك) ياخشى ئادەم قايدا بار،
گۆش، گۈرۈنچ، قەندۈ شەكەر بازاردا بار،
ھەم خەراجەت فۇللارى ساندۇقدا بار.

قىش بولۇپدۇر، ياز بولۇپدۇر مەشرەب ئەتمەسمۇ كىشى،
ھەر تەرەفدە يارى بولسا تەكلىفى ئەتمەسمۇ كىشى.

ئۆزلەرىدەك غەنىيلەرگە قىش ئەمەس،
قىلمايم بۇ سۆزنى يېمەك - ئىچمەككە ئەمەس،
ئۆزلەرىنىڭ شەئىنگە لايىق ئەمەس.

قارلىق ئالىپ باغان كىشىنى فەھىمى بىرلە تۇتسالا،
يۈزىگە فەرداز قىلىپ، ئۆيگە ياندۇرسالا.

مەشرەب ئەتىپ بەرمىسەلە،
يەتتە موللا بىر جىنازە، تۆرت قەلەندەرنى راسلادۇق،
غازنى ئوتتۇز، قىرغاۋۇل توققۇز ھەممەنى راسلادۇق.

جىڭ گۆشى بولمايدۇر، باققان ئېرىكنى راسلادۇق.
ھەم ئۇسسۇل لازىم دېسە ئايىم خاتۇننى راسلادۇق.

نەزم بېيىت

مۇھەببەتنامە قىلدى بۇ گەدايىڭ،
دېگىچە قۇللۇق سالام بىرلە دۇئاىڭ.

مېنىڭكى قالمادى سەبرى قەرارىم،
قىزىلگۈلدەك چىرايلىق مۇھرىبانىم.

سېنىڭدىن ئايرىلىپ كەتسەم يىراققا،
ئۆلەرمەن ئاخىرى ھەجر ئىشتىياققا.

چولپانغا ئوخشا كۆزلەرى،
قەندۈر شەكەردۈر سۆزلەرى.
مەن قۇللارى، جانىم خېنىم.

قر اول حیثیت یس اول قیلدی حورنا
 نه رشتا نه بیک قیلدی او کوره نه غزنه
 جی بک قیلدی ما فرض نه نیک بیکلی
 قیلدی جود جرانیه اوردا بیک قیلدی
 جود نه پار شمشیر سکی قیلدی دانگ
 دیوان سکی قیلدی کوچ نه توفی سکی
 قیلدی شوریه نه جیه سکی قیلدی
 کیده نه تمدن سکی قیلدی اری نانی
 توغ سکی قیلدی س مصون خوش
 سکی

6

بولوب
 بد بولوب تده سیز اور بولور قیلدی
 لشکره نیک قیلدی اسپریش
 بولور سیز رب ایدیلار روم نعت
 لاکه مفعول ایشلور هم نعت قر
 لار رجه بولوب استغاثتیب
 لیکر ویک لشکره بله جنگه قیلور غم
 مصلحت قیلدی کور و خانی قارن
 قیلدی کوتار دیلار و رور و کور و عشق
 قیلدی بلار چیلوان حکم قیلدی خود

5

بش مینک نام دار قیلدی
 اغزین اذور چا بیکلیج اچیب سب
 کلده جای دورغ بیکلی من بیکلر
 غم خبر قیلغای کلده بوم ویدی بو
 سوزنه اشتیب اوقده بیک کلکلی
 تور قوشی دین یغلا شخار تورول
 ارادین کور و بکن باه شتاء توغ اعل
 لار پین کور و بیک قیلدی شکر
 نیکه و رولده سیدین حقیق
 سفیل

8

بیک قیلدی مانطوره نه براب بیک قیلدی
 شوریه کور و بکی نه اعلم قیلدی کوش
 کیده مفتح قیلدی اوقده نه توغ بیک
 جای نه دورغ بیک قیلدی علی ایزا
 العیاسی بجه و قنالا او شوی طریقه
 پیلان لیکر ویک لشکره نیکه عمیده
 عمر او لشکر دیلار کور و رده برکون
 لیکر ویک لشکره دین خبر سنی بکم
 لیکر ویک شتاء نیکه لشکر دین

7

سەفيل تۇرمىغا چىقىپ صۇق
 ار راستە قىلىپ تۇردى ائىنگە ار قە
 سىدىن قىلوان پىتە سىرلاي
 دىن قىلغان كەك پىشپىل اىلم لارىن
 كوتارابە نايىتە بوزنىم سىر قىلىپ
 توشىۋە لارىننى عمود كىرەت
 قىلىپ دالوسىغا رىتىپ قىلىپ
 كەلدى ائىنگە ار قە سىدىن قىلوان
 ادا كىرە نىزە لارىننى پانقۇدۇب

9

نەزە تار تىپ تىپ صۇق ار سە
 قىلىپ تۇردى ائىنگە ار قە سىدىن
 قىلوان جوجىرە قانقا قىچ قىرلاپ
 تۇنجا قە عراق قە تىپ اۋلادىنا
 تىپ تىپ قىلىپ صۇق ار راستە قىلىپ
 تۇردى ائىنگە ار قە سىدىن قىلوان
 چوق قات قات قات قۇرە قۇرە كەك
 پىشپىل ائىنگە لارىننى كىپ تىپ
 كىپ صۇق راستە قىلىپ تۇردى
 ائىنگە

10

ائىنگە ار قە سىدىن قىلوان شۇرە
 كەلە قەمۇرت دىن كەز تۇرۇپ
 سادىت لارىننى كىپ بوز لارىن
 قانقۇر تىپ تىپ قىلىپ صۇق راستە
 قىلىپ تۇردى ائىنگە ار قە سىدىن
 قىلوان چىلوا اۋلادىم مەلۇق لارىن
 پانقۇدۇب قىلە لارىننى كەلەت
 پانقۇدۇب قىلىپ صۇق ار راستە
 قىلىپ تۇردى ائىنگە ار قە سىدىن

11

جولە قانقۇر تىپ دۇمبا قىنى
 قىلىپ ساقىنى جولە دىل تىپ
 پاي تۇرۇپ تۇرۇپ تۇردى تىپ
 كە جالارىننى كەنگە دۇب تىپ
 كىپ صۇق راستە تۇردى ائىنگە
 ار قە سىدىن قىلوان ادا قە كە
 خىر سەتە كاسىل كاسىل
 كاسىل كاسىل كاسىل كاسىل
 تىپ تىپ كاسىل كاسىل كاسىل
 قانقۇر

12

فایلمای اوزین تو قمالای و بو به محصه برلا
 بلان لان قاف اورو سب کلب حفا
 ارسته قلیب توروی اینک ارقه سیدین
 نهلموان کیده اوز یکا فرو او قلیب نهلموان
 ریب کلب حفا ارسته قلیب توروی
 اینک ارقه سیدین نهلموان جهانه
 پیل کلب کلکچا غم خیر شیم جهانه پله کلکچا
 یغلا غای توروی او پاراندلار من آه
 سیدین اوروق عاقر قالیواغی

13

قلب جنک قیلور مزید بودر اون ایش
 نهلموان تو قجان کلب اینا ورکم
 او بر اور جهانه تور قما غل پز ایکیولا
 بر تو قمان و در پیز بر ایا کله تلاب
 املانور پز اول در شمن نینک الیم
 من کرب جنک قلیب اولار من
 اتون سب کما نوبت کلور اینا خوجه
 کبیر دیکل فاده شلای تو یغور
 قالور سن ایرت قیلور سن
 هر بخر کون

14

بر بخر کون ارام الورس دیب
 الیر نهلموان جهانه غم خلیک کوی
 قوه قیدا قلیب حفا ارسته قلیب
 توروی اینک ارقه سیدین نهلموان
 ضاعرا پیلن باغلا با اوزین باغلا با
 بیل بیل روتوم دین فایده اوزین
 باغلا با بیل دیکانه کلب حفا
 ارسته قلیب توروی باغلا با
 کور دنجی ایباغی ضاعرا خج حقیب

15

حفا ارسته قلیب توروی شول
 اساده ایردیم کبیر دیکه لشکر
 طرنیدین بس یوز نامور نهلموان
 اعزیزه انزور با بیلغ ایلیب کلب
 الراج قزین جنک قلیدیم مطبق مطلق
 غم بیلغ نبلغ غم جا قیلدی موافر انکو
 لوقا بولولک شول اساده کبیر دیکه
 لشکر کلب نهلموانلاری کور جلودی
 کلب طعام لشکر لارن هر فیس نه
 هر طرفه کم

16

بهر طرفه که توغلاب فراکنده قلب
 او و او بلا تجویب فادشا کرد و کن
 با شلیقن مائه سینے محکم باغلاب
 بنده قلب قورساق زوئید انیغور
 سولاب ایدیلار هتسه بهوش
 بلوب کیتب بنده بهوشلار کیتب
 هکچت فلا شیب ایدیلار ایدیلار
 اهنسه بوغلی نه بوغوب بهوشلار
 ایب حقیب کیتلار ایب کیتلار

17

فلا شیب ایدیلار کیکر و یکد لیکر
 تو یوب قلب ارتمه سیدین سنجان
 نه قوریب بر ایدیلار سنجان شیب
 باریب کور و نهی باشلیقین
 هم نعمت لار نه اولتوروب
 او سنجانلار نه ریزه ریزه قیتب
 تلمیدیلار اول وقتیدین بودقت
 نچو طغام شکر لار نه
 کیکر و یکد پاوشلار نه
 قولدا

18

قولدا اسیر سیر لولون
 دورلار و اولک اعلم بالاصواب
 عیبه سیر سیر
 ۳۲ خاتونلار نه واقع
 ۳۲
 ۱۵ خلاتیق لار شینکار بیون
 و نیان بر اسکی بلوب دور
 دیر دورلار خبر نیکه لار یوق
 یا لغان و نیکه نکلار یوسوز
 قراب باغینکلار قرانلار نه

19

اوفاق ایلام دیدور او دوزن خاتوننه
 غنجه ایلام دیدور قارغو خاتوننه جوانا
 نه ایلام دیدور ایمان خاتوننه
 بدوش ایلام دیدور سهرانک
 خاتوننه جاکه ایلام دیدور غیبت
 کور خاتوننه موندوش ایلام
 دایدور اجنی ایمان خاتوننه تاتلیغ
 ایلام دیدور ادر شتقاق خاتون
 نه غسل ایلام دیدور جغی خاتوننه

20

نەشرگە تەييارلىغۇچى: ئەرافات ھەسەن مۇسابايېف

سۆزلانا لۇتقى شېئىرلىرىدىن

نەشرگە تەييارلىغۇچىدىن: لۇتقىنىڭ قوللىمىزدىكى تەرمە دىۋانى دوكتور گۈناي قارائاغاچ لۇتقى دىۋانىنىڭ پارىژ، لوندون، گوتھا، ئىستانبۇل، تېھران ۋە بۇرسا نۇسخىلىرىغا ئاساسەن تۇرغۇزغان تەتقىقى مەتبىدىن چەتتە قالغان. يازمىدا ئىپادىلەنگەن تىل لۇتقى دىۋانىنىڭ پارىژ ۋە لوندون نۇسخىلىرىدىكىگە قارىغاندا يېڭىراق بولۇپ، 16 - ئەسىرنىڭ كېيىنكى يېرىمىدا كۆچۈرۈلگەنلىكى ئېنىق. كاتىپنىڭ شېۋىسىدىن بولسا كېرەك، بەزى سۆزلەردە سوزۇق تاۋۇشلارنىڭ لەۋ ئورنى جەھەتتىن ماسلىشىشى بۇزۇلغان. مەسىلەن، «اوتونك — اوتىنك» (ئۆتۈك — ئۆتىك). يازمىدا گۈناي قارائاغاچ تۇرغۇزغان تېكىستتىكى 1، 2، 13، 17، 23، 27، 28، 34، 40، 47، 48، 58، 59، 107، 111، 115، 119، 130، 147، 152، 167، 198، 229، 242، 277، 290، 352، 390، 437، 469، 491، 419، 500 رەقەملىك شېئىرلار جاي ئالغان بولۇپ، گۈناي قارائاغاچ تېكىستىگە ئاساس بولغان پارىژ نۇسخىسى بىلەن قىسمەن مەتبى پەرقلەرى مەۋجۇت.

ماقالىمىزنىڭ ئاخىرىدا ئۇشبۇ قول يازمىدىكى شېئىرلاردىن لۇتقى شېئىرلىرىنىڭ «بۇلاق» ژۇرنىلىنىڭ 1982 - يىللىق 1 - سانى بىلەن 1997 - يىللىق 3 - سانىدا يوقلىرىنى ئوقۇلغۇسى ۋە فاكسىمىلى بىلەن بەردۇق.

1

— — — — —
 مەفئولۇ مەفائىلۇ مەفائىلۇ مەفائىلۇ
 (ھەزەجى مۇسەممەنى ئەخرەبى مەكفۇفى مەقسۇر)

ئەي غەمزەسى مىسكىنلەرە كۆپ قىلغۇچى بىداد،
 جادۇ قاراقىڭ سېھىر ئىلە ھارۇتغا ئۇستاد.
 بىر يولى بۇ بىچارە دۇئاچىڭنى ئۈنۈتما،
 بىر كۈن ساڭا بۇ سۆزلەرىمىز كەلگۈسىدۇر ياد.
 فەريادىم ئوشۇل يەرگە يېتىپتۇر، كى نېچەكىم،
 فەرياد ئېتەرەم، مەندىن ئېشىتمەس كىشى فەرياد.
 تاغنى ئېرىتتۈر ئاھىم ئەسەر قىلغۇسى بىر كۈن،
 كۆڭلۈڭ نېچەكىم بولسا تېمۇر، تاش داغى پۇلاد.
 بار قۇللۇغىڭىز ئىشقى ھەنۇز سەرۋ باشىندا،
 تۈزلۈك بىلە گەرچە ئانى قىلمىش قەدىڭ ئازاد.

ھەم دەرد ئىلە ھالىمنى دېيىنكىم تۇشە باۋەر،
ئولدىمكى يولۇقسا ماڭا مەھشەر كۈنى فەرھاد.
بۇ لۇتقىيى دىلخەستەغە گەھ - گەھ نەزەر ئەيلە،
ئەي تۈركى سەمەن سائىدۇ ئەي ھۈر پەرىزاد.

2

— — V / V — — V / V — — V / V — —
مەفتۇلۇ مەفائىلۇ مەفائىلۇ مەفائىلۇ مەفائىلۇ
(ھەزەجى مۇسەممەنى ئەخرەبى مەكفۇفى مەقسۇر)

ئەي مەڭلەرى فىلىفىل، كۆزى كافىر، يۈزى كافۇر،
ئاسرۇ داغى بولما بۇ كېچەر ھۈسنۇڭغا مەغرۇر.
سەن ھۈسن ئېلىنىڭ شاھى سەنۇ بەندە تىلەنچى،
سەن دىلبەرى گۈلرۇخ سەنۇ مەن بۆلبۈلى مەھجۇر.
ئول ئارەزۇ زۇلفۇڭ ھەۋەسىدىن چۈن ئۆلەرمەن،
ھەر كېچە مەزارىغا تۆكۈلسە نې ئەجەب نۇر.
بۇ ھۈسن كى بار سەندە، تاپىلماس پەرىلەردە،
قىلساڭ نېچەكىم ناز، تۇتارلار سېنى مەئزۇر.
جەۋرىڭنى تىلەر بەندە ۋەلى ياخشى ئېمەسكىم،
ياخشى كىشىلەر بولسا يامانلىق بىلە مەشھۇر.
مەن گەرچە جەفا ئوتىغا ياندىم، تانا ئالمان،
خاھ كۆز ئىلە ئۆلتۈر مېنى خاھ يۈزۈمە يۈز ئۇر.
ئول جادۇ كۆزۈڭ لۇتقىغا ئانچە نەزەر ئەتمەس،
قالماس كىشى پەرۋاسى ئاڭاكىم ئولا مەخمۇر.

3

— V — / V — — V / V — V — / V — —
مەفتۇلۇ فائىلاتۇ مەفائىلۇ فائىلۇن
(مۇزارىپى مۇسەممەنى ئەخرەبى مەكفۇفى مەھزۇفى)

ئول سانئىكى خىلقەت ئىشىن قىلدى باشۇ كۆز،
ھېچكىمگە سەنچە بەرمەدى ئەييارە قاشۇ كۆز.
ھەيران قالۇر يۈزۈڭدە كۆزۈ ياش خەبەر بېرۇر،
بولدى مېنىڭ جانىمغا بەلا بېيىك ياشۇ كۆز.
قالسا يۈزۈڭدە كۆز، نې ئەجەب خىيرەكىم نەزەر،
قاسىر ئېرۇر چۇ بولسا مۇقابىل قۇياشۇ كۆز.
سەۋدى كۆڭۈل سېنىۋۇ كۆزۈم ساچتى دۇررى ئەشك،
سىررىمنى ئالەم ئىچرە كۆڭۈل قىلدى فاشۇ كۆز.
ئول كۆز ئاغىزنى لۇتقى دېمەس نەرگىسۇ نەبات،
ئاغزىڭ كۆزۈڭ قاشىندا ئالارغا نې باشۇ كۆز.

4

— — V / V — — V / V — — V / V — —
 مەفتۇلۇ مەفائىيلۇ مەفائىيلۇ مەفائىيلۇ مەفتۇلۇ
 (ھەزەجى مۇسەممەنى ئەخرەبى مەكفۇفى مەھزۇفى)

ئول ئارەزۇ رۇخسار ئۈزە زۇلفى، ئەي ئېڭى لالە،
 ئايدىندا ياتۇر گۈل ئۈزە بىر ھىندۇ ئۈزالە.
 سەندىن تىلەمەن مەھر، كى دىۋانى ئەزەلدىن،
 بىرەھم كىشىلەرگە ئېرۇر ھۇسن ھەۋالە.
 يۈزۈڭنى بۈكۈن يۈزۈمە قوي، ئەي تولۇن ئايىم،
 نۇقسانغا قويار يۈزنى چۈ ئاي يەتسە كەمالە.
 ۋەسفى مەيى لەئلىڭغە قۇلاق تۇتتى سۇراھىي،
 كىرىپكەلەردىن ياشى ئاقىپ تولدى پىيالە.
 تا قويدى مېنىڭ باغرىما نەيدەك قەدىڭىز داغ،
 ئۇششاق ئارا سالدى نەفەسىم زارىيۇ نالە.
 گەر ئىستەمەس ئولساڭ قارا بەختىمنى پەرىشان،
 جەمئ ئەتمە يۈزۈڭ لالەسى ئۈستىدە كۈلالە.
 لۇتقىنى فىراق ئۆلتۈرەدۇر تىخ نې ھاجەت،
 ئول ئۆلسە ئېرۇر سەھل سەن ئاي كىرمە ۋۇبالە.

5

— — V / V — — V / V — — V / V — —
 مەفتۇلۇ مەفائىيلۇ مەفائىيلۇ مەفائىيلۇ مەفتۇلۇ
 (ھەزەجى مۇسەممەنى ئەخرەبى مەكفۇفى مەھزۇفى)

ئەي زۇلفى تۇن ئوغرىسىيۇ لەئلى لەبى خۇنىي،
 ئالەم بارى ئول ئوغرىيۇ ئول خۇنى زەبۇنى.
 ئىشۋەڭ مېنى كۆيدۈردىيۇ ئۆلتۈردى داغى ناز،
 ئەي خەتم ساڭا ئىشۋە بىلە ناز فۇنۇنى.
 زەنجىردۈرۈر گەرچە كى دىۋانە ئىلاجى،
 ئول سىلسىلەنى ساچدىن ئېرۇر ئەقىل جۇنۇنى.
 نازۇك قەدىڭىز بىرلە قاچان تەڭ بولۇر سەرۋ،
 كىم ياخشى ئېمەستۇر كىشىنىڭ ئاسرۇ ئۈزۈنى.
 جان دەدى ئانى لۇتقىي ئىراقتىن، چۈ كۆرۈندى،
 جىم ساچى، ئەلىق قەددى بىلە ئول قاشى نۇنى.

6

— V — / V — — V / V — V — / V — —
 مەفتۇلۇ فائىلاتۇ مەفائىيلۇ فائىلاتۇ
 (مۇزارىپى مۇسەممەنى ئەخرەبى مەكفۇفى مەھزۇفى)

ئەي ئوردۇيى جەمالى تۇرا ئاي لەشكەرى،

مىسلى تۇ ھەرگىز ئادەمىدىن تۇغمادى پەرى،
 چولپان كۆزۈلك ئەگەر تەلەبەد جان بەيەك نىگاھ،
 سەۋدا كۈنىم زانكى ئېرۇر ياخشى مۇشتەرى،
 قۇدرەت ئېلى بىتىدى زى دىۋانى لەمپەزەل،
 جانھا سۇيۇرغالى تۇۋۇ جان نىز ھۇدبەرى،
 زىنسان چەرىكى زۇلقى ياساپ گەر رەۋى بەباغ،
 قالقان بىلە زەر ئاۋەرەدەت گۈل بەساۋەرى،
 چۈن ھەلقە تا بەگۈشى تۇ يەتكەي ئۈمىد ئىلە،
 چەشمەم فىشانەد ئىنچۇۋۇ يۈز قىلدى زەرگەرى،
 ئەز مالىكانى ھۈسن كى دارەد سېنىڭ بىكى،
 مەھبۇبى ئەرتەكىيۇ نىگارى ئىجاۋەرى،
 دەريابە كەئبەئى دىلى لۇتقىنى لۇتقى ئىلە،
 ھەج فەرز ئېرۇر ساڭا چۈ بەخۇنى تەۋانگەرى.

7

— — V / — V — V / V — —
 مەفئولۇ مەفائىلۇن فەئولۇن

(ھەزەجى مۇسەددەسى ئەخرەبى مەقبۇزى مەھزۇف)

سانىئ— چۈ بۇ نەقىشى قاش قىلدى،
 ئەل ئىشقىدا تەركى باش قىلدى،
 چۈن رەھمىسىز ئۆلدى ئول يازۇقدىن،
 كۆڭلىنى خۇدای تاش قىلدى،
 يىغلاتتىيۇ باردى بىزنى ئول ياش،
 ھەر نە ماڭا قىلدى ياش قىلدى،
 جان قەسدىغە قاشۇ كۆزى يۈز مىڭ،
 بىر بىرى بىلە كېڭەش قىلدى،
 لۇتقى غەمىڭىزنى كۆپ ياشۇردى،
 كۆز ياشى، نېتەيكى، فاش قىلدى.

8

— V — / — — V — / — — V —
 فائىلاتۇن فائىلاتۇن فائىلۇن

(رەمەلى مۇسەددەسى مەھزۇف)

قامەتمىنى نېچە ھەجرىڭ يا قىلا،
 نېچە ھەجر ئوتى جانىمغا ياقىلا،
 غەمزە بىرلە تۆكتى قانىم ئول نىگار،
 تا ھىنادەك قان ئېلىنە ياقىلا.

9

— V — / — — V — / — — V —

فاکسمیلی:

کلیں کنگ میری لہائی ایم ایم ایسہ نام	اوصالی تہی بولعاسی ایہی پیکاس
بولعنی نیک آئی تہی دکور شیدین	نام نیک اتہی سہی تو تھاپس
دل جت مشواہ	
سایہ یکیم شک اینک شرمندہ پی	بفتہ برنی افسیح بند پی
شکاروق قاینہ تی سلفوی پیدا	اوشول شکار افسیح خند پی
کمان افسیح سنی حال قیامان	توڑیک طلعت آسندہ پی
بیرا پورہ قاتر کلوق مین کنگ	بیرا غیزیم اینک شرمند پی
پسینی خدنی بیای سپر کان اچر	بولعنی بوز بکار خد پی
دل جت مشواہ	
اصل صانہ کتقت اینک کلدی کور	بج کیکاس پی عاریادی عیار جت کور
مراقی لوروز کور کور دیش خبریز	بولدی سیک عینا لایک کور
کلیں بوز کور کور کور کور کور	مہر لوروز بول مقاب لور کور

3

کوزیک قانیرن لایا عیس	کوزوق قانیرن لایا عیس
ایسار و سلیسکی لایا عیس	کوزوق قانیرن لایا عیس
دل جت مشواہ	
اول طرصر رخصار اوز لایا عیس	ایسار و سلیسکی لایا عیس
پسیندن تلایان مسرہ کور و ان لایا عیس	بج کیکاس پی عاریادی عیار جت کور
بیرز کور کور کور کور کور کور	بج کیکاس پی عاریادی عیار جت کور
وصفی لایا عیس کور کور کور کور	بج کیکاس پی عاریادی عیار جت کور
آقور کور کور کور کور کور کور	بج کیکاس پی عاریادی عیار جت کور
کرایا کور کور کور کور کور کور	بج کیکاس پی عاریادی عیار جت کور
لایا عیس کور کور کور کور کور	بج کیکاس پی عاریادی عیار جت کور
دل جت مشواہ	
کلیں کور کور کور کور کور کور	کلیں کور کور کور کور کور کور

5

دل جت مشواہ	
ایسار و سلیسکی لایا عیس	ایسار و سلیسکی لایا عیس
بج کیکاس پی عاریادی عیار جت کور	بج کیکاس پی عاریادی عیار جت کور
اول طرصر رخصار اوز لایا عیس	ایسار و سلیسکی لایا عیس
پسیندن تلایان مسرہ کور و ان لایا عیس	بج کیکاس پی عاریادی عیار جت کور
بیرز کور کور کور کور کور کور	بج کیکاس پی عاریادی عیار جت کور
وصفی لایا عیس کور کور کور کور	بج کیکاس پی عاریادی عیار جت کور
آقور کور کور کور کور کور کور	بج کیکاس پی عاریادی عیار جت کور
کرایا کور کور کور کور کور کور	بج کیکاس پی عاریادی عیار جت کور
لایا عیس کور کور کور کور کور	بج کیکاس پی عاریادی عیار جت کور
دل جت مشواہ	
کلیں کور کور کور کور کور کور	کلیں کور کور کور کور کور کور

2

ایسار و سلیسکی لایا عیس	ایسار و سلیسکی لایا عیس
بج کیکاس پی عاریادی عیار جت کور	بج کیکاس پی عاریادی عیار جت کور
اول طرصر رخصار اوز لایا عیس	ایسار و سلیسکی لایا عیس
پسیندن تلایان مسرہ کور و ان لایا عیس	بج کیکاس پی عاریادی عیار جت کور
بیرز کور کور کور کور کور کور	بج کیکاس پی عاریادی عیار جت کور
وصفی لایا عیس کور کور کور کور	بج کیکاس پی عاریادی عیار جت کور
آقور کور کور کور کور کور کور	بج کیکاس پی عاریادی عیار جت کور
کرایا کور کور کور کور کور کور	بج کیکاس پی عاریادی عیار جت کور
لایا عیس کور کور کور کور کور	بج کیکاس پی عاریادی عیار جت کور
دل جت مشواہ	
کلیں کور کور کور کور کور کور	کلیں کور کور کور کور کور کور

4

ئۆزبېكچىدىن ئۇيغۇرچىلاشتۇرغۇچى: مۇنەۋۋەر ھەبىبۇللا نۇر

غېرەتلىك ھېكايىلەر

ئوغرىنىڭ قىسمىتى

ھاياتىنى ھالال مېھنەت بىلەن كەمبەغەللىكتە ئۆتكۈزۈۋاتقان بىر يىگىت بار ئىدى. ئۇ بۇ ھالىتى بىلەن بىر ئۆمۈر ئىشلەپمۇ باي بولالمايدىغانلىقىغا كۆزى يېتىپ، ئوغرىلارنىڭ تەييارغا ھەييار بولۇپ يا-شايدىغانلىقىغا ھەۋەس قىلىپ قالدى ۋە شۇ كەسىپنى ئۆگىنىش قارارىغا كەلدى. ئۇ مەھەللىسىدىكى ئادەمچە مۇنچە ئوغرىلىق قىلىپ تىرىكچىلىك قىلىدىغان بىرسىدىن مەسلىھەت سورىغانىدى، ئۇ كىشى يى-گىتكە شۇنداق دېدى:

— نىشاپۇر شەھىرىگە بارساڭ، بۇ كەسىپتە ۋايىغا يەتكەن بىرسى بار، شۇ ئادەمدىن تەلىم ئالساڭ، ماھىر ئوغرىلاردىن بولالايسىن.

ئۇ نۇرغۇن مۇشەققەتلەرنى تارتىپ نىشاپۇر شەھىرىگە يېتىپ كەلدى ۋە ئىزدىگەن كىشىنىڭ تۇرال-غۇسىنى تېپىپ بېرىپ ئۇنىڭغا مۇددىئاسىنى ئوچۇقلا ئېيتتى:

— جانابىي ئۇستاز، مەن ئوغرىلىق ئىلمىنى مۇكەممەل ئۆگىنىش مەقسىتىدە ھۇزۇرىڭىزغا كەلدىم. ئارىدىن خېلى كۈنلەر ئۆتتى، ئۇستاز ھەۋەسكارغا ئوغرىلىق ئىلمىدىن ناھايىتى كۆپ دەرسلەرنى بەردى، نۇرغۇن نەرسىلەرنى ئۆگەتتى. شۇنداق كۈنلەرنىڭ بىرىدە ئۇستاز ھەۋەسكارنىڭ ئالدىغا غىزا كەل-تۈردى ۋە ئۇنى:

— قېنى يىگىت، تائامنى سول قولۇڭ بىلەن يېگىن، — دەپ بۇيرۇدى. ھەۋەسكار ئۆمرىدە سول قولى بىلەن غىزالىنىپ باقمىغانىدى، قانچە تىرىشىمۇ تائامنى ھۇزۇرلى-نىپ يېيەلمىدى ۋە ئىنتايىن راھەتسىزلەندى.

ھەۋەسكارنىڭ بۇ ھەرىكەتلىرىنى ئىزچىل كۆزىتىپ ئولتۇرغان ئۇستاز ئۇنىڭغا دېدى:

— ئوغلۇم، سەن ئۆگىنىشىنى ئارزۇ قىلغان كەسىپ شۇنداق بىر كەسىپكى، ئەگەر ئوغلۇق قىلىش جەريانىدا قولغا چۈشۈپ قالساڭ، ياكى ئىشلىرىڭ ۋاقتىنچە بىخەتەر، ئوڭۇشلۇق بولسىمۇ كېيىنچە پاش بولۇپ قالساڭ، ھامان بىر كۈنى قازىخانىدا ئوڭ قولىڭدىن ئايرىلىپ قالسىەن. شۇ ۋاقىتتا قىيىنلىق قالماسلىقىڭ ئۈچۈن ھازىردىن باشلاپ سول قولىڭ بىلەن غىزالىنىشقا ئادەتلىنىشىنى مەشىق قىلىشىڭ كېرەك.

بۇنى ئاڭلىغان ھەۋەسكارنىڭ ۋۇجۇدى تىترەپ كەتتى ۋە ئېسىنى يىغىپ، ئۆزىگە كېلىپ ئۇستازغا دېدى:

— تاغنى تالقان قىلىشقا قابىل شۇنداق بىر قولىنى نابۇت قىلىش ۋە ئۇنىڭدىن مەھرۇم بولۇش خەۋ-پىنى تۇغدۇرىدىغان بۇنداق ھۈنەرنىڭ مېھرىدىن كەچتىم.

ئالدىنغان ئوغرى

شېرىكلىشىپ ئوغلۇق قىلىدىغان بىر گۈرۈھ ئوغرىلار ئايدىڭ كېچىلەرنىڭ بىرىدە مەلۇم بىر زەردارنىڭ ئۆيىگە ئوغلۇقلىققا كىردى. سەزگۈر زەردار ئاياغ تىۋىشىدىن ئويغىنىپ كەتتى ۋە ئۆگزىدە ئادەم بارلىقىنى سېزىپ قالدى. ئەقىللىك زەردار بىر ھىيلە ئويلاپ خوتۇنىنى ئويغاتتى ۋە ئۇنى ئەھۋالدىن خە-ۋەرلەندۈردى ھەم نېمە قىلىشى زۆرۈرلۈكىنى خوتۇنىنىڭ قولىغا پىچىرلاپ ئۆگەتتى. خوتۇنى ئېرىنىڭ ئۆگەتكىنى بويىچە ئۇنى تۇرتۇپ ئويغاتقان بولدى ۋە يۇقىرى ئاۋاز بىلەن ئېرىدىن سورىدى:

— دادىسى، ئورنىڭىزدىن تۇرۇڭچۇ، ئايدىڭ كېچىدە ئۇيقۇم قاچتى، ئۇزاقتىن بېرى جاۋابىنى بى-لىشىنى ئارزۇ قىلىپ كەلگەن بىر سوئال مېنى قىيناپ جېنىمغا تەگدى. دادىسى، ئېيتىپ بېرىڭچۇ، سىز ئىلگىرى باي ئائىلىنىڭ ئوغلى ئەمەس تۇرۇقلۇق مۇنچە كۆپ مال - دۇنيانى قەيەردىن قانداق قىلىپ توپلىغانىدىڭىز؟

زەردار قەستەن ئۇيقۇلۇق ئاۋاز بىلەن جاۋاب بەردى:

— خوتۇن، بولدى قويساڭچۇ، تاتلىق ئۇيقۇڭنى ئۇخلىغىنە، مېنى تىنچ قوي، بۇنداق سوئاللارنى سورا-ۋېرىپ بېشىمنى ئاغرىتما، سەن «تامنىڭ تۈۋىدە چاشقان بار، چاشقاننىڭمۇ قولىقى بار» دېگەننى ئاڭلىمى-غانىدىڭ؟ ئەگەر راستىنى ئېيتسام، بىرەر كىشىلەر ئاڭلاپ قالسا قانداق قىلىمىز؟ ئەگەر بىرەر كىشى بى-لىپ قالسا، ئابرويمىز تۆكۈلىدۇ، جامائەت ئارىسىدا يۈزىمىزنى كۆتۈرەلمەي قالىمىز، يېقىنلىرىمىز بىز-دىن يۈز ئۆرۈيدۇ، ياخشىسى ئۇيقۇڭنى ئۇخلا.

خوتۇنى زەردارنىڭ دېگەنلىرىگە كۆنمەستىن ئۇنىڭغا ئەركىلىگىنىچە ئۇنى تۇرتۇپ دېدى:

— دادىسى، ئۆتۈنۈپ قالاي، ئېيتىپ بېرىڭچۇ، بۇ تۈن كېچىدە كىممۇ ئاڭلاپ قالاتتى، ئېيتىپ بېرىڭ.

زەردار ئەتەي زەردە بىلەن دېدى:

— ئېرىنىڭ يوشۇرۇن سىرى بىلەن خوتۇننىڭ نېمە ئىشى بار؟ بۇنى نېمىشقا سورايسەن؟ خوتۇنى دېدى:

— مەن سىزنىڭ، سىز مېنىڭ، مەن بارلىقىمنى سىزگە بېغىشلىغان، بارلىق سىرلىرىمدىن سىزنى خە-ۋەردار قىلغان، شۇ سەۋەبتىن سىزنىڭ سىرلىرىڭىزنى بىلگۈم، ئورتاقلاشقۇم كېلىدۇ. ئېيتىپ بېرىڭچۇ. زەردار خۇرسىنغان بولۇپ سۆز باشلىدى:

— بوپتۇ، دېسەم دەي، بىراق سىر ساقلاشقا ۋەدە بەر، ئاڭلىغانلىرىڭنى ئىككىنچى بىر ئىنسانغا تىنغۇچى بولما. بۇ مال - دۇنيالارنىڭ ھەممىسىنى ئوغلۇقلىغانىدىم. كىچىكىمدە يېتىمچىلىكتە چوڭ

بولغانىدىم، بالىلىقىمدا كۆرمىگەن مۇشەققەتلىرىم، چەكمىگەن زەخمەتلىرىم قالمىغان، كوچا - كويلاردا سەرسان - سەرگەردان بولۇپ ياشىغانىدىم، كەچۈرمىشلىرىمنىڭ قايسى بىرىنى سۆزلەپ تۈگىتەي، خو - تۈن. بىلىشكە كېرەككى، ياش ۋاقتلىرىمدا ئاجايىپ كارامەتلىرىم بار ئۇستا ئوغرى ئىدىم. ئايدىڭ كې - چىلەردە دۆلەتمەن كىشىلەرنىڭ ئۆيلىرىنىڭ تېمىغا يامىشىپ ئۆگزىسىگە پەم بىلەن چىقىپ، سېھرىگەر موماينىڭ ئوتۇنىنى يېرىپ، سۈيىنى توشۇپ يېرىپ ئۇنىڭ بەدىلىگە ئۇنىڭدىن ئۆگىنىۋالغان ئەپسۇننى ئوقۇيتتۇم، يەنى، ئاي نۇرى چۈشۈپ تۇرغان ئۆينىڭ ئۆگزىسىگە چىقىپ يەتتە قېتىم «شالېم، شالېم» دەيتتىم - دە، ئاي شولىسىنىڭ ئۈستىگە ئولتۇرۇپ ھېچ ئىككىلەنمەستىن قىينالمايلا ئۆينىڭ ئوتتۇرىدا - سىغا سەكرەپ چۈشەتتىم، ئۇنىڭدىن كېيىن يەنە يۇقىرىقى ئەپسۇننى يەتتە قېتىم دېيىشىم بىلەن ئۆيدى - كى پۇل ۋە قىممەتباھا بۇيۇملارنىڭ ھەممىسى ئالدىمغا ئۆزلۈكىدىن يىغىلىپ كېلەتتى، مەن ئۇلارنى كۈ - چۈمنىڭ يەتكىنىچە، كۆتۈرەلىگىنىمچە ئېلىپ يەنە قايتىدىن يۇقىرىقى ئەپسۇننى يەتتە قېتىم ئوقۇپ ئاي - نىڭ شولىسىغا ئولتۇرۇپ پەنجىرىدىن چىقىپ كېتەتتىم. مانا شۇ ئەپسۇننىڭ خاسىيىتىدىن مېنى ھېچ - كىممۇ كۆرەلمەيتتى ۋە گۇمانمۇ قىلمايتتى. شۇنداق قىلىپ، بۇ بايلىقلارنى قولغا چۈشۈرگەندىن كېيىن بەگزادە سالاھىيىتى بىلەن ساڭا ئۆيلەندىم ۋە بارا - بارا مەشھۇر زەردارغا ئايلاندىم. بارلىق سىرىمنى سا - ئا قالدۇرماي دەپ بەردىم، بۈگۈندىن ئېتىبارەن مەندىن بۇ توغرىدا ھېچ نەرسە سورىغۇچى بولما. ئې - سىڭدە بولسۇن خوتۇن، بۇلارنى ھەرگىزمۇ ئاغزىڭدىن چىقارغۇچى بولما، ھەتتاكى ئاڭلىغانلىرىڭنى پۈ - تۈنلەي ئۇنتۇپ كەت، بۇ ئەپسۇننىمۇ بىرەر ئادەمگە ئۆگەتكۈچى بولما. تاڭ ئېتىشقا ئاز قالغاندەك قىل - دۇ، ئەمدى كۆڭلۈڭ تىنغان بولسا ئۇيقۇڭنى ئۇخلا، مەنمۇ ئۇيقۇسىراپ تۇرۇپتەمەن.

ئۆگزىدە تۇرۇپ زەردارنىڭ بارلىق سۆزلىرىنى ئېنىق ئاڭلىغان ئوغرىلار، ئەپسۇننى ئۆگىنىۋالغانلى - قى ئۈچۈن ئۆزلىرىنى ئىنتايىن ئامەتلىك ۋە بەختىيار ھېس قىلىشىپ، ئۆي ئىگىسىنىڭ ئۇخلىشىنى كۈتۈپ يېتىشتى. ئارىدىن بىر ئاز ۋاقىت ئۆتكەندىن كېيىن، زەردار ۋە ئۇنىڭ خوتۇنىنىڭ ئۇخلاپ قالغان - لىقىغا ئىشەنچ ھاسىل قىلغان ئوغرىلارنىڭ سەردارى شەپە چىقارماستىن ئورنىدىن تۇرۇپ يەتتە قېتىم «شالېم، شالېم» دېگىنىچە، ئۆگزىدىن پەنجىرىگە پۈتمىنى سۈندى - دە، موللاق ئاتقىنىچە ئۆگزىدىن يەرگە دۈم چۈشتى. تەييارلىنىپ ياتقان زەردار ئورنىدىن چاچراپ تۇرۇپ ياتقان يېرىدىن تۇرالمايۋاتقان، ھەتتا ئۆزىنى ئوڭشىۋېلىشقىمۇ ئۈلگۈرمىگەن ئوغرىنى توقماق بىلەن كۈچەپ ئۇرۇپ، ئۇلارنى نىمجان ھالەتكە كەلتۈرۈپ قويۇپ دەپى:

— ئاتا - بوۋامدىن قالغان قىممەتلىك بايلىقلارنى، ئەزىز ئۆمرۈمنى سەرپ قىلىپ، مېھنەت ۋە پەم - پاراستىم بىلەن توپلىغان مال - دۇنيالىرىمنى ئاسانلىقچە ئوغرىلاپ كېتىمەن دەپ ئويلىغانىدىڭ؟ ئېي - تە، كىمسەن ئۆزۈڭ؟ ئېيتىمىساڭ ئۆلتۈرىمەن سېنى.

قىمىرلىغۇدەك ھالى قالمىغان ئوغرى ئەلەم ۋە زەردە بىلەن دەپى:

— كىم بولماقچىدىم؟ مەن شۇ ساڭا ئوخشاش ھىيلىگەر، مەككەرنىڭ سۆزىگە ئالدىنىپ قولغا چۈ - شۈپ قالغان نادانمەن.

ئاداشقان ئوغرى

بىر كۈنى تۈن كېچىدە تولىمۇ نامرات، ئىنتايىن كەمبەغەل بىر كىشىنىڭ ئۆيىگە ئوغرى كىردى ۋە پۇلغا يارىغۇدەك بىرەر نەرسە تېپىش كويىدا تىمىسقىلاۋاتقىنىنى سېزىپ قالغان ئۆي ئىگىسى ئوغرىغا شۇنداق دەپى:

— ئەي بۇرادەر، ئارتۇقچە ئاۋارە بولۇۋاتسەن، سەن بۇ ئۆيدە تۈن قاراڭغۇسىدا ئىزدەۋاتقان نەرسىنى

بىز كۆپكۈندۈزدە چىراغ يېقىپمۇ تاپالمايمىز ئەمەسمۇ.

ئالىم بىلەن كېمىچى

بىر ئالىم دېڭىز سەپىرىدە ئىدى، ئۇ دېڭىزدا بىرقانچە كۈن يۈرگەچكە بىر ئاز زېرىكىشلىك ھېس قىلدى - دە، كېمىچى بىلەن پاراڭلاشقۇسى كېلىپ سورىدى:

— ھېساب ئىلىمنى بىلەمسىز؟

كېمىچى ئەپسۇسلىنىپ تۇرۇپ جاۋاب بەردى:

— ھەي، نېمىسىنى دەيسىز؟ مەن بىر ئاددىي ئادەم تۇرسام، ئۇنداق مۇرەككەپ ئىلىمنى نەدە يۈرۈپ ئۆگىنىمەن؟ ئالىم مەنسىتمىگەن ھالدا دېدى:

— ئۇنداقتا يېرىم ئۆمرۈم زايە بولدى دەڭ.

كېمىچى خىجالەتچىلىكتە سۈكۈتكە چۆمدى. ئارىدىن ئۇزاق ۋاقىت ئۆتمەي دېڭىز دولقۇنى مەۋج ئۇ - رۇپ تاشقىن بولدى، كېمىنىڭ چۆكۈپ كېتىۋاتقانلىقىدىن قورققان كېمىچى جىددىي ھالەتتە ئالىمدىن سورىدى:

— سۇ ئۈزۈشنى بىلەمسىز؟

ئالىم ئالاقزادىلىك بىلەن جاۋاب بەردى:

— ياق، بىلمەيمەن.

كېمىچى سالماقلىق بىلەن دېدى:

— ئۇنداقتا پۈتۈن ئۆمرۈم زايە بولدى دەڭ.

مەقسەت

بىر باي كىشى گۈزەل بىر ئايالنى ياخشى كۆرۈپ قالدى. ئۇ خىزمەتكارى ئارقىلىق ئايالغا كۆڭلىنى ئىزھار قىلىپ دېدى:

— مەن سېنىڭ ئىشقىڭدا كۆيدۈم، ياندىم، سەنسىز تۇرمۇشتىن ھۇزۇرۇم يوق، سەنسىز ھاياتتا مەنە يوق، تاڭدىن تۈنگىچە ۋە تۈندىن تاڭغىچە پەقەتلا سېنى ئويلايمەن...

خىزمەتكار گۈزەل ئايالنىڭ تۇرالغۇسىغا كېلىپ باينىڭ ئۇنى «سۆيىمەن» دېگىنىنى ئېيتتى. ئايال ئۇنىڭدىن سورىدى:

— ئۇ بۇ سۆزنى شۇ قەدەر سوغۇق ئېيتتىمۇ؟

خىزمەتكار جاۋاب بەردى:

— باي كۆيۈپ تۇرۇپ ئۇزاق سۆزلىدى، بىراق باي ئاكىنىڭ دېمەكچى بولغىنى مۇشۇ شۇ.

غەيۋەت

ئەندىجان رەستىسىدىكى قەدىمىي چايخانىغا بىر كىشى دائىم ھەممىدىن بالدۇر كېلىپ، ھەممىدىن كېيىن قايتىپ كېتەتتى. بۇنىڭغا قىزىقسىنغانلاردىن بىرسى ئۇنىڭدىن بۇنداق قىلىشىنىڭ سەۋەبىنى سورىغاندا، ئۇ شۇنداق جاۋاب بەردى:

— چايخانىدا بىرگە ئولتۇرغان ئۆلپەتداشلار داۋاملىق تېخى يېتىپ كەلمىگەنلەرنىڭ ياكى بالدۇر

قايتىپ كەتكەنلەرنىڭ كەينىدىن غەيۋىتىنى قىلىشىدۇ. شۇنىڭ ئۈچۈن، ھېچكىم مېنىڭ كەينىمدىن غەيۋەت قىلمىسىكەن دېگەن ئۈمىد بىلەن ھەممىدىن بالدۇر كېلىپ، ھەممىدىن كېيىن قايتىپ كېتىمەن.

تەلەمچى

تەلەمچىلىكتە تەڭدىشى يوق بىر گاداي بار ئىدى، قوشنىسىنىڭ يېتىم قالغان ئوغلى ئۇنىڭغا شا-گىرتلىققا كىردى. ئۇستازى ئۇنىڭغا شۇنداق تەلىم بېرىشكە باشلىدى:

— مەيلى كىم بولسا، مەيلى قەيەردە بولسا، مەيلى نېمە ئىش بولسا، بىرەر نەرسە ئۈندۈرۈۋالماغۇچە ھەرگىز كەينىڭگە يانما.

ئارىدىن بىر قانچە يىل ئۆتتى. ئۇستاز تەلەمچىلىك قىلىشتىكى بارلىق ھۈنەرنى شاگىرتىغا ئۆگەتتى.

تەلەمچى بولدى ۋە ئۇنىڭغا مۇستەقىل تىرىكچىلىك قىلىشنى تەۋسىيە قىلىپ ئۈزىتىپ قويدى. ئارىدىن بىر قانچە يىل ئۆتكەندىن كېيىن، ئۇستاز بىلەن شاگىرت ھامامدا ئۇچرىشىپ قالدى. لېكىن، ئۇستازى سا-

قال - بۇرۇتلىرى ئۆسۈپ گاداي سىياقىغا كىرىپ قالغان شاگىرتنى تونۇيالمىدى. شاگىرتى ئۇستازىنىڭ ئالدىغا كېلىپ قولىنى سوزۇپ يېلىنغان تەلەپپۇزدا دېدى:

— ئەي ساخاۋەتچى، سەدىقە بەرسىڭىز.

ئۇستاز تەلەمچىنىڭ ئىلتىجاسىدىن ھەيران بولۇپ دېدى:

— ساڭا نېمە بېرىمەن؟

شاگىرتى دېدى:

— نېمە بولسا شۇنى بېرىڭ.

ئۇستازى دېدى:

— مۇشۇ ھامامدىما؟

— قەيەردە بولسا مەيلى، بېرىڭ.

ئۇستازى ئەجەبلىنىپ دېدى:

— ھەي، مەنمۇ تەلەمچى، ئۇنىڭ ئۈستىگە ھازىر ھامامدا يالىڭاچ تۇرىمەن.

شاگىرتى ئۇستازىغا يەنە بىر قەدەم يېقىنلىشىپ، كۆزلىرىگە مۇختەك قارىلىپ، قولىنى تېخىمۇ ئۇ-زۇن سوزۇپ تۇرۇپ دېدى:

— مەيلى كىم بولۇڭ، مەيلى قەيەردە بولۇڭ، نېمىڭىز بولسا شۇنى بېرىڭ.

ئەجىر ھەققى

ئۆزىنى جاۋاھىرات دۇنياسىنىڭ سەردارى ھېسابلاپ يۈرىدىغان بىر زەردارنىڭ قىممەت باھالىق گۆ-ھەر - جاۋاھىرلىرى ناھايىتى كۆپ ئىدى. بىر كۈنى ئۇ بۇ جاۋاھىرلاردىن زىبۇ - زىننەت بۇيۇمى ياسە-

ماقچى بولدى، ئۇ بىر كۈنلۈك ئەجىر ھەققى ئۈچۈن يۈز دىنار ھەق بېرىش شەرتى بىلەن بىر ھۈنەرۋەننى ئۆيىگە باشلاپ كەلدى. ھۈنەرۋەن ئىش باشلىماقچى بولۇپ، تۇيۇقسىز بۇرچەكتە تۇرغان چاڭنى كۆرۈپ

قالدى - دە، بىر دەم سۈكۈتتە تۇرۇپ قالدى. بۇ ھالنى سەزگەن زەردار ئۇنىڭدىن سورىدى:

— چاڭ چېلىشنى بىلمەسەن؟

ھۈنەرۋەن سىلىق ئاۋازدا جاۋاب بەردى:

— ئەلۋەتتە بىلىمەن.

ھۈنەرۋەن ھەقىقەتەنمۇ چاڭ چىلىشتا ۋايىغا يەتكەن ماھىرلاردىن ئىدى. زەردار ئۇنىڭغا: — قېنى، چاڭنى قولۇڭغا ئېلىپ بىلگەن ئاھاڭىڭغا چالغىن، — دېدى. ھۈنەرۋەن چاڭنى قولغا ئېلىپ يېقىملىق بىر كۈيگە چىلىش بىلەن بىر ۋاقىتتا ناھايىتى خۇش ئا- ۋاز بىلەن تەڭكەش قىلىپ ناخشا باشلىدى. ھۈنەرۋەن شۇ تەرىقىدە ئارقا ئارقىدىن بىلگەن كۈيلىرىنى كۈيلىدى، زەردار بولسا ھەممىنى ئۇنۇتقان ھالدا زوق بىلەن ھۇزۇرلىنىپ ئولتۇرۇپ ئاڭلىدى، جاۋا- ھىرلار بولسا ئەسلى ھالىتى بويىچە قالدى. شۇنداق قىلىپ، كەچ بولدى، ھۈنەرۋەن كۈيلەشتىن توختاپ، چاڭنى جايغا قويۇپ قويدى ۋە زەرداردىن ئىش ھەققىنى سورىدى. زەردار ئېيتتى: — جاۋاھىرلار قانداق بولغان بولسا شۇ ھالىتىدە قالدى، قىلىنمىغان ئىش ئۈچۈن ھەق بېرىلمەيدۇ. ھۈنەرۋەن زەردارغا قاراپ ئەسەبىيلەرچە ۋارقىردى: — مەن سېنىڭ خاھىشىڭ بويىچە بۇيرۇغان ئىشىڭنى قىلدىم، ئەجرىم ئۈچۈن ھەق تۆلىمەسلىكىگە ھەققىڭ يوق. شۇنداق قىلىپ، زەردار ھۈنەرۋەنگە ۋەدە قىلغىنى بويىچە ئەجر ھەققى ئۈچۈن يۈز دىنار بېرىشكە مەجبۇر بولدى.

بىر يالاقنىڭ ئىتلىرى

خىلۋەت كوچىدىكى ۋەيرانە بىر ھويلىدا بىر كەمپىر ياشايتتى. ئۇ ئالداپ كېلىنمىگەن، بېشىغا كۈن چۈشكەن قىزلارنى ئۆيىدە ساقلايتتى ۋە بۇ جايغا كېلىپ ئادەتلىنىپ قالغان ئەرلەرنىڭ رايسىنى قايتۇر- مايتتى. دېمەك، بۇ ئۇنىڭ تىرىكچىلىك يولى ئىدى. ئۇنىڭ ئۆيىدىكى قىزلارنىڭ ئىچىدە ھەممىدىن گۈ- زەل، نازىن، ئىنتايىن لاتاپەتلىك بىر قىز بار ئىدى، دەللال كەمپىر ئۇ ئارقىلىق تېخىمۇ كۆپ نەپكە ئېرىشىشنى ئويلايتتى. لېكىن، قەددى - قامىتى كېلىشكەن، بەقۇۋۋەت، شېرىن سۆزلۈك بىر بايۋەچچە يىگىت بۇ گۈزەل قىزنى چىن دىلىدىن ياقتۇرۇپ قېلىپ، باشقا ئەرلەرنىڭ ئۇنىڭغا يېقىنلىشىشىغا پۈر- سەت بەرمەيتتى ھەم يول قويمايتتى. بۇ ھال كەمپىرنىڭ تەمە قازىنىنى ئۆرۈپ، تاپاۋىتىنى كېمەيتىۋەت- تى. گۈزەل قىز بىلەن بايۋەچچە بىر - بىرىدىن بىرەر كۈنمۇ ئايرىلىشقا كۆزى قىيمايدىغان دەرىجىگە يەتتى، بۇ ھال كەمپىرنى ساراسىمىگە سېلىپ قويدى. ئۇ قىزنىڭ يىگىتكە ئەگىشىپ قېچىپ كېتىشىدىن ئەنسىرەپ يىگىتنى زەھەرلەپ ئۆلتۈرمەكچى بولدى. بىر كۈنى ئۇ قىز بىلەن يىگىتنى ئالاھىدە مېھمان قىلدى ۋە ئۇلارغا ھەددىدىن زىيادە شاراب ئىچۈرۈپ مەست قىلىپ قويدى. قىز بىلەن يىگىت كەمپىرنىڭ سۈيىقەستىدىن بىخەۋەر شېرىن ئۇيقۇغا غەرق بولغان پەيتتە، كەمپىر بىر قومۇش نەيچىسىنىڭ بىر ئۈ- چىغا زەھەر سېلىپ كەلدى ۋە ئۇنى يىگىتنىڭ بۇرنىغا توغرىلاپ، قومۇشنىڭ يەنە بىر ئۈچىنى ئۆزىنىڭ لېۋىگە قىستۇرۇپ زەھەرنى يىگىتنىڭ دىمىقىغا پۇۋلەپ كىرگۈزۈشكە تەمشەلگەن پەيتتە، ئۇيقۇدىكى يى- گىت توساتتىنلا قاتتىق چۈشكۈردى، نەتىجىدە زەھەر كەمپىرنىڭ ئاغزىغا كىرىپ كەتتى - دە، شۇ ھامان تىن تارتماي ئۆلدى.

كىچىككىنە ئەيىب

كۈلالچىنىڭ بويىغا يەتكەن قىزىغا ئەلچى كەلدى، يىگىت تەرەپ خېلىلا يۈز - ئابىرۇيلۇق كىشىلەردىن ئىدى، كۈلالچى خۇشاللىقىنى يوشۇرۇشقا ئامالسىز قالغان بولۇپ، بىر تەرەپتىن مېھمانلارنى غىزاغا تەك- لىمپ قىلسا، يەنە بىر تەرەپتىن ئاغزى بېسىقماستىن قىزىنى ماختايتتى:

— كىچىككىنە ئەيىبىنى دەپمىگەندە، قىزىمىز ناھايىتى چىرايلىق، خوش پېئىل، چىقىشقاق، ئىشچان قىز بولدى.

ئەلچىلەر ھەيران بولۇپ سورىدى:

— نېمە؟ قىزىڭىزنىڭ پۈتى سەل ئاقساقمۇ قانداق؟

كۈلالچى ئالدىراش جاۋاب قايتۇردى:

— ياقەي، پۈتلىرى ساپمۇساق، لېكىن شۇ، كىچىككىنە ئەيىبى بار.

ئەلچىلەر بۇ مۇجەمل جاۋابتىن ھەيران بولۇشۇپ، يەنە سورىدى:

— ئۇنداقتا قىزىڭىزنىڭ كۆزى سەل ئالغاي ئوخشىمامدۇ؟

كۈلالچى جىددىيلەشىپ تېزلىكتە جاۋاب قايتۇردى:

— نېمىلەرنى دەيدىغانسىلەر، قىزىمىزنىڭ كۆزلىرى شەھلا. كىچىككىنە ئەيىبى بار شۇ.

ئەلچىلەر بىر ئاز گۇماندا قالدى ۋە يېنىشلاپ سورىدى:

— ئۇنداقتا قىزىڭىز قوپالراق ياكى بولۇمسىزراق ئوخشىمامدۇ؟

كۈلالچىنىڭ ئاچچىقى كەلدى ۋە زەردە بىلەن دەپتى:

— نېمە دەۋاتىسىلەر؟ قىزىمىز شۇنداق چاققان، ئىش بىلەر قىز بولدىكى، تۇرمۇشقا شۇنداق پۇختا. شۇغىنىسى كىچىككىنە ئەيىبى بار.

ئەلچىلەر ئەستايىدىللىق بىلەن سورىدى:

— بىزمۇ شۇنداق ئاڭلاپ، قىزىڭلارنى ئوغللىمىزغا مۇناسىپ كۆرۈپ ئەلچىلىككە كەلگەندۇق، لېكىن ئەيىبى بارلىقىنى ئاڭلىمىغانىكەنمىز، سۆز يۈزدە ياخشى، ئاينى ئېتەك بىلەن يېپىپ بولمىغاندەك، كىچىككىنە ئەيىب بولسىمۇ، كېلىن بولۇپ كىرگەندە بەربىر ئاشكارا بولىدۇ، ئۇنىڭدىن كۆرە ھازىرنىڭ ئۆزىدە خەۋەردار بولغىنىمىز قىزىڭلار ئۈچۈنمۇ، سىلەر ئۈچۈنمۇ، شۇنداقلا بىزلەر ئۈچۈنمۇ پايدىلىقتۇر. قېنى، ئېيتىڭچۇ، قىزىڭىزنىڭ زادى قانداق ئەيىبى بار؟

كۈلالچى قىزارماستىن جاۋاب بەردى:

— ئەمدى شۇ، قىزىمىزنىڭغۇ ھېچقانداق چوڭ ئەيىبىمۇ يوق، شۇ ئىككىنچى تاراق ئىدى.

پىخسىق باي

پىخسىقلىقتا نام چىقارغان بىر باي بار ئىدى، يىللارنىڭ ئۆتۈشىگە ئەگىشىپ يېشىمۇ ئۇلغىيىپ، چاچ - ساقاللىرىغا ئاق كىرىشكە باشلىدى. ئۇنىڭ پىخسىقلىقىدىن بىزار بولغان ئۆلپەتلىرى ئۇنىڭ قېرىغاندا بولسىمۇ پىخسىقلىقتىن بىر ئاز قول تارتىشىنى ئۈمىد قىلىپ ئۇنىڭغا ئېيتتى:

— ئەي بۇرادەر، بەس ئەمدى. پىخسىقلىق ۋە خەسسىلىكمۇ ئۆز يولىدىراق بولۇشى كېرەكقۇ ئاخىر، بىر يارماق ئۈچۈن يۈز دومىلىمىساق نېمىمۇ بولار. خەسسى باينىڭ جەھلى چىقىپ جاۋاب بەردى:

— مەن نېمە ئۈچۈن بىر كۈن، بىر ھەپتە، بىر ئاي، بىر ئۆمۈرگە يېتىدىغان مېلىمدىن ۋاز كەچكۈدەكمەن؟

ئۆلپەتلىرى ھەيران بولۇشۇپ سوراقتى:

— بىز بىر يارماقنىڭ گېپىنى قىلساق، سەن بىر كۈندىن بىر ئۆمۈرگىچە بولغان مالۇ دۇنيانىڭ گېپىنى قىلىۋاتىسەن، بۇ نېمە دېگىنىڭ؟

خەسسى باي ئۇلارغا جاۋاب بەردى:

— ئەگەر بۇ بىر يارماقنى تۈزغا بەرسەم، بىر كۈنگە يېتىدۇ، ھامماچىغا بەرسەم بىر ھەپتىگە يېتىدۇ.

دۇ، كىم يۇيغۇچىغا بەرسەم بىر ئايغا يېتىدۇ، سۈپۈرگە ساتقۇچىغا بەرسەم بىر يىلغا يېتىدۇ، مىخ سېتىدۇ. ۋېلىپ تامغا قېقىپ قويسام بىر ئۆمۈرگە يېتىدۇ. بىر كۈنۈمدىن تاكى بىر ئۆمۈرۈمگىچە يارايدىغان پۇلۇم. نىڭ نېمە ئۈچۈن قەدرىگە يەتمەيدىكەنمەن؟ نېمە ئۈچۈن ئايمايدىكەنمەن؟ ئۇنىڭ ئۈچۈن يۈزنى دومىلىسام نېمە بولغۇدەك؟

ئۆلپەتلەر

ئىككى ئاغىنە بار بولۇپ، بۇلار ئىككىسى ئايرىلماس دوستلاردىن، يېقىن ئۆلپەتلەردىن ئىدى. بىر كۈنى بىرى يەنە بىرىگە دېدى:

— ئىككى يۈز پاتمان بۇغدىيىم بار ئىدى، بىخەۋەر قاپتىمەن، شورى قۇرغۇر چاشقانلار ھەممىنى توشۇپ كېتىپتۇ. يەنە بىرى سۈكۈت قىلىپ ئولتۇرماستىن شۇنداق دېدى:

— مېنىڭمۇ ئىككى يۈز پاتمان بۇغدىيىم بار ئىدى، ئاچ كۆز چاشقانلار خەۋەر تاپقۇچە بۇزىمىز يەپلا تۈگىتىۋەتتۇق.

كالىنىڭ ئەيىبلىرى

ئەرەبلەر ئارىسىدا بالىلىقىدىن تارتىپ ھازىر جاۋابلىقى بىلەن مەشھۇر بولغان ئەبۇلەسر ئىسىملىك بىر يىگىت بار ئىدى. ئۇ كىچىك ۋاقىتلىرىدا، دادىسى بىر كۈنى ئەبۇلەسرگە بىر دىنار بېرىپ بازاردىن پىشۇرۇلغان كالا سېتىۋېلىپ كېلىشكە بۇيرۇدى. ئەبۇلەسر بازارغا بېرىپ پىشۇرۇلغان كالىدىن بىرنى سېتىۋالدى ۋە ئاشقان پۇلنى يانچۇقىغا سېلىپ، كالىنى ئېلىپ ئۆيگە قاراپ ماڭدى. ئۇ يېرىم يولغا كەلگەندە، ئېرىق بويىدىكى بوستان تېرەكنىڭ سايىسىدا ئولتۇرۇپ داستىخاننى يېيىپ ئىسسىق كالىنىڭ گۆشىنى، ھەتتا مېڭىسىنىمۇ مەرزە قىلىپ يەپ تۈگەتتى ۋە كالىنىڭ قاق ئۈستىخانىنى ناننىڭ ئارىسىغا ئېلىپ ئوراپ داستىخانغا چىگىپ ئۆيگە كېلىپ دادىسىغا بەردى. دادىسى داستىخاننى ئېچىپ ناننىڭ ئارىسىدىكى كالىنىڭ ئۈستىخانىغا قاراپ تۇرۇپ كەتتى ۋە ئەبۇلەسردىن سورىدى:

— ئوغلۇم، كالىنىڭ كۆزلىرى قېنى؟

ئەبۇلەسر ھودۇقماستىن جاۋاب بەردى:

— جان ئاتا، بۇ قوي كور ئىكەن.

دادىسى يەنە سورىدى:

— ئۇنداقتا ئوغلۇم، بۇ كالىنىڭ قۇلاقلىرى قېنى؟

ئەبۇلەسر ئىككىلەنمەستىن جاۋاب بەردى:

— جان ئاتا، بۇ قوي گاس ئىكەن.

دادىسى ئۇنىڭدىن يەنە سورىدى:

— بۇمۇ مەيلى، ئۇنداقتا كالىنىڭ تىلى قېنى؟

ئەبۇلەسر مۇغەببەرلىك بىلەن جاۋاب بەردى:

— جان دادا، بۇ قوينىڭ تىلى يوق گاچا ئىكەن.

ئوغلنىڭ گەپدانلىقىغا ھەۋەسلەنگەن دادىسى كۈلكىسىنى ئىچىگە يۈتۈپ ئۇنىڭدىن يەنە سورىدى:

— بۇنىڭمۇ مەيلى دەپ تۇراي، قېنى ئېيتقىنچۇ، كالىنىڭ مېڭىسى نەگە كەتتى؟

ئەبۇلەسر ئالدىراپ جاۋاب بەردى:

— جان دادا، بۇ قوي كور، گاس ۋە گاچا بولۇشتىن ئىلگىرى قويلارغا مۇدەررەس بولۇپ مېڭىسىنى قوزىلارغا يېگۈزۈپ قويغانىكەن. دادىسى ئوغلنىڭ يەنە قانداق سۆز ئوينىتىدىغانلىقىغا قىزىقىپ دەيدى:

— ئوغلۇم، مەن بۇ كالا گۆشىنى يېمەيمەن، بۇ كاللىنى ئاپىرىپ كالاپەزگە ياندۇرۇپ بېرىپ پۇلنى قايتۇرۇپ ئەكەل.

ئەبۇلەسر تەپ تارتماستىن دەيدى:

— جان دادا، كالاپەز بۇ كاللىنى مەندىن قايتۇرۇپ ئالمايدۇ، چۈنكى ئۇ ماڭا بۇ كاللىنى بارلىق ئە- يىبلىرى بىلەن بىرگە ساتقاندى.

مۇغەمبەر

موللا ئەپچىلەم رەستىدىكى موزدۇز ھارس بايغا شاگىرتلىققا كىردى. ئۇنىڭ كۈنلىرى ھارس باينىڭ ھۈنرىنى ئۆگىنىش بىلەن بىللە، ئۇنىڭ ئۆيىنىڭ يۈگۈر - يېتىم ئىشلىرىنى قىلىش ۋە ئاشقان - تاشقان غىزالارنى يېيىش بىلەن ئۆتەتتى. بىر كۈنى ھارس باي جىددىي بىر زۆرۈرىيەت بىلەن سىرتقا ماڭدى. ئۇ ئىشكىتىن چىقىش ئالدىدا مالتاخىتغا تىزىپ قويۇلغان بىر جۈپ ئۆتۈك بىلەن، ئاشتاخىتقا قويۇپ قويۇلغان بىر كوزا ھەسەلنى شاگىرتى موللا ئەپچىلەمگە كۆرسىتىپ تۇرۇپ دەيدى:

— بۇ تىكىپ پۈتكۈزۈپ قويغان ئۆتۈكنى ئىگىسى ئالغىلى كېلىدۇ، ئالدى بىلەن پۇلنى ئېلىپ مەھكەم سالغىن، ئاندىن كېيىن ئۆتۈكنى بەر. بۇ كوزىدا زەھەر بار، زىنھار يېقىن يولما، ھەرگىزمۇ قول تەگكۈزگۈچى بولما، بولمىسا ئۆلۈپ قالسىن.

ھارس باي كەتكەندىن كېيىن ئۆتۈكنىڭ ئىگىسى كېلىپ پۇلنى بېرىپ ئۆتۈكنى ئەكەتتى. موللا ئەپچىلەم ئۆز ئۆزىگە: «شاگىرتىنىڭ بىر تويغىنى، يېرىم ئۇستا بولغىنى» دەپ، ئۆتۈكنىڭ پۇلىدىن ئېلىپ بازاردىن نان ئەكەپ كوزىدىكى ھەسەلگە تۈگۈرۈپ مەزە قىلىپ يەپ، قورسىقىنى راسا تويغۇزغاندىن كېيىن، غەمكىن قىياپەتكە كىرىپ ئولتۇرۇپتۇ. ھارس باي قايتىپ كەلگەندە، ئۇنىڭغا يېلىنغان ھالدا مۇنداق دەپتۇ:

— مېنى كەچۈرۈڭ جانابىي ئۇستاز، سىز كەتكەندىن كېيىن ھايال ئۆتمەي ئۆتۈكنىڭ ئىگىسى كېلىپ پۇلنى بېرىپ ئۆتۈكنى ئەكەتتى، پۇلنى غەللىگە سېلىپ ئاغزىنى مەھكەم بېكىتىپ قويغانىدىم، ئارىدا غەپلەت بېسىپ ئۇخلاپ قاپتىمەن، ئويغىنىپ قارىسام غەللىدىكى پۇلنى ئوغرىلاپ كېتىپتۇ، قورقۇنمىدىم سىز كېلىپ قالغۇچە كوزىدىكى زەھەرنى ئىچىپلا ئۆلۈۋالماقچى بولغانىدىم، بىراق كوزىدىكى زەھەرنىڭ ھەممىنى ئىچىپ تۈگەتكەن بولساممۇ ھازىرغىچە ئۆلمەيۋاتىمەن، قارىغاندا كوزىدىكى زەھەر ساختا ئوخشايدۇ

ھەر كىمنىڭ ئۆزىگە توغرا

ئامۇ دەرياسىنىڭ تۆۋەن ئېقىنىدىكى توقايلىقتا، بىر قوۋم كىشىلەر توپلىشىپ ياشايتتى. ئۇلارنىڭ ئاتا - بوۋىلىرى ناھايىتى يىراق ئۆتمۈشتىن تارتىپ مۇشۇ گۈزەل دەريا بويىنى ماكان تۇتۇپ، ئەۋلادىمۇ ئەۋلاد شۇ يەردە ياشاپ كەلگەنىدى. كۈنلەرنىڭ بىرىدە ئارالدىكى ئاقساقاللار ئۆزئارا دېيىشتى:

— دەريانىڭ ئۇ قېتىمدا بىزنىڭكىگە ئوخشاش ئاراللار بارمىدۇ؟ ئەگەر بار بولسا، ئۇ يەردىمۇ بىزگە

ئوخشىغان ئادەملەر ياشامدىغاندۇ؟ ئەگەر ئويلغىنىمىزدەك قارشى قىرغاققىمۇ ئادەملەر ياشىسا، ئۇلار بىلەن ئالاقە قىلىپ، دوستلىشىپ، باردى - كەلدى جەريانىدا ھەمكارلىشىپ ياشىساق تېخىمۇ ياخشى يا - شىشىمىز مۇمكىن ئىدى.

ئۇلار شۇنداق مۇلاھىزىلەرنى قىلىشىپ ئولتۇرغاندا، ئارىدىن ئېسەنمۇراد ئىسىملىك بىرسى ئورنىدىن تۇرۇپ، بۇ ۋەزىپىنى ئۆزىنىڭ ئورۇنلىيالايدىغانلىقىنى ئېيتىپ مۇنداق دېدى:

— بۇ ئىشنى ماڭا تاپشۇرۇڭلار، مەن قارشى قىرغاققا بېرىپ ئۇ يەرلەردە بىزگە ئوخشاش ئادەملەر ياشايدىغان ياكى ياشمايدىغانلىقىنى بىلىپ كېلەي، ئەگەر ئويلغىنىمىزدەك بولسا، ئۇلار بىلەن دوست - لىشىپ قالارمىز.

شۇنىڭ بىلەن، ئارالدىكىلەر ئېسەنمۇرادنى ئىززەت - ئىكراملار، ئىزگۈ تىلەكلەر بىلەن قارشى قىرغاققا ئۆزىتىپ قويدى. ئۇ ناھايىتى ماھىر سۇ ئۈزگۈچى ئىدى، ئۇ كۆز يەتكۈسىز قارشى قىرغاققا ساق سالامەت ئۈزۈپ باردى ۋە بىر قانچە كۈندىن كېيىن ئۆزىگە ئوخشاش ئادەملەر ياشايدىغان بىر ئارالغا يېتىپ كېلىپ ئىنتايىن سۆيۈنۈپ كەتتى. ئۇ ئارالدىكىلەر بىلەن تونۇشۇش ۋە ئۆزىنىڭ كېلىش مەقسە - تىنى ئۇلارغا بىلدۈرۈش ئۈچۈن ئارالنىڭ چېتىدىكى بىر چېدىرنىڭ ئىشىكىنى قاقتى. بۇ كەنجىمۇراد ئىسىملىك بىر كىشىنىڭ چېدىرى ئىدى، ئۇ ئېسەنمۇرادنى چېدىرغا تەكلىپ قىلدى ۋە ئۇنىڭ سۆزلىرىنى تولۇق ئاڭلاپ بولغاندىن كېيىن، يىراق - يېقىندىكى كىشىلەرنى يىغىپ چار سالدى:

— قېرىنداشلار، ئاگاھ بولايلىكى، ئارىلىمىزغا يات بىر ئادەم قەدەم بېسىپ كەلدى، بۇ ئادەم ئەلنى بۇزۇشى مۇمكىن.

كەنجىمۇراد ئۆزىنىڭ ئويى بويىچە، ئەل ئارىسىدا ۋەھىمە پەيدا قىلىپ ئاخىر ئېسەنمۇرادنى بوغۇزلاپ ئۆلتۈرۈۋەتتى. ئارالداشلىرى كەنجىمۇرادنى ئارالنىڭ دانا، تەدبىركار ھىمايىچىسى دەپ تەرىپلەپ، ئۇ تېخى ھايات تۇرۇپلا ئارالدا لايدىن ھەيكىلىنى قاتۇرۇشتى. ئارىدىن بىر قانچە يىل ئۆتكەندىن كېيىن، ئې - سەنمۇرادنىڭ نېمە ئۈچۈن كەلگەنلىكىنى ۋە قانداق ھالدا بولغانلىقىنى بوۋىسىدىن ئاڭلىغان بىر يىگىت ئېسەنمۇرادنى «بىزنىڭ ئارىلىمىزغا تۇنجى بولۇپ دوستلۇق ئىزھار قىلىپ كەلگەن دانا كىشى ئىكەن» دەپ ئۇنىڭ ئۈچۈنمۇ لايدىن ھەيكەل قاتۇردى.

غەپلەتتە ئۆتكەن ئۆمۈر

ئۆزبېكخاننىڭ نۆكەرلىرى ئىچىدە شىرىۋەرەك، باتۇر بىر پالۋان يىگىت بار بولۇپ، چېلىشىش، جاند - بازلىق، قىلىچۈزلىقتە تەڭداشسىز ئىدى. سەردار ئۇنىڭ كۈچىدىن تولۇق پايدىلىنىش ئۈچۈن داۋاملىق دېگۈدەك ئۇنىڭ باتۇرلۇقى، كۈچتۈڭگۈرلۈكىنى ماختاپ ئۇچۇراتتى، ھەدىيەلەر تەقدىم قىلاتتى ۋە «ئۆي - لەنسەڭ كۈچۈڭ ئاجىزلاپ كېتىدۇ، زېھنىڭ ۋە غېمىڭ خوتۇن - بالىلىرىڭدا بولۇپ، جەڭگاھتا ھازىرقى - دەك يېڭىلمەس ۋە جەڭگىۋار ھالىتىڭنى ساقلاپ قالالمايسەن» دەپ ئۇنى ئۆيلەنمەسلىككە دەۋەت قىلاتتى. پالۋان سەردارنىڭ ماختاشلىرىدىن مەست بولۇپ، ئۇنىڭ دېگەنلىرىنى ئورۇنلۇق دەپ بىلىپ ئۆز كۈچ - قۇۋۋىتىنى ساقلاپ قېلىش ئۈچۈن ئۆمۈر بويى ئۆيلەنمەسلىك توغرىسىدا سەردارنىڭ ھۇزۇرىدا قەسەم قىلدى. پالۋاننىڭ دوست - بۇرادەرلىرى ئۇنىڭ غېمىنى يەپ، تۇرمۇشىغا كۆڭۈل بۆلۈپ ئۇنى ئۆيلەنمەسلىككە دەۋەت قىلغان بولسىمۇ، پالۋان ئۇلارنىڭ گېپىنى ئىلىك ئالمىدى ۋە ئەھدىدىن يانمايدىغانلىقىنى قايتا - قايتا تەكىتلەپ دوستلىرى بىلەن ئازارلىشىپ يۈردى. ئەنە شۇنداق ئەھۋالدا، پالۋاننىڭ ۋىجىكىنى، ئا - جىزراق بىر بۇرادىرى ئۇنىڭغا قايتا - قايتا توختاۋسىز نەسەت قىلىپ ئۆيلەنمەسلىككە دەۋەت قىلدى، پال - ۋان يەنىلا سۆزىدىن يانمايدىغانلىقىدا چىڭ تۇردى. پالۋاننىڭ جاھىل ۋە نادانلىقىغا ئاچچىقى كەلگەن بۇ

ۋىجىك يىگىت ئۇنىڭغا دەدى:

— ئۇنداقتا مەيلى، سەن ئۆيلەنمەي كۈچۈڭنى تېنىڭدە ساقلاپ يۈرۈۋەرسەن، مەن سەن بىلەن يىگىر - مە بەش يىلدىن كېيىن ئېلىشىشقا چۈشمەن، كىمىنىڭ توغرا، كىمىنىڭ خاتا ئىكەنلىكىنى شۇ ۋاقىتتا بىلىپ قالسەن.

پالۋان ئۇنى مەنسىتمىگەن ھالدا دەدى:

— بولىدۇ، يىگىرمە بەش يىلدىن كېيىن سەن بىلەن ئېلىشىپ سۆڭەكلىرىڭنى سۇندۇرۇۋەتمىسەم ئۆزۈمنىڭ كۆزىنى ئۆزۈم ئويۇۋالسىمەن، بۇ مېنىڭ قەسىمىم بولۇپ قالسۇن.

ۋىجىك يىگىتمۇ بوش كەلمەستىن دەدى:

— كۆرەرمىز، شۇ ۋاقىتتا سېنى يەر بىلەن يەكسان قىلىمىسام مەنمۇ ئۆزۈمنىڭ كۆزىنى ئۆزۈم ئويۇپ ساڭا بېرىمەن.

ئۇلار شەرتلىرىنى قەغەزگە پۈتۈپ، سەردارنىڭ گۇۋاھلىقى بىلەن خان ھۇزۇرىغا بېرىپ ئەھدۇ پەيمان قىلىشتى. شۇنداق قىلىپ، كۈنلەر ئايلارنى، ئايلار يىللارنى قوغلاپ يىگىرمە بەش يىلمۇ ئۆتۈپ كەتتى. پالۋان ۋىجىك دوستى بىلەن شەرتلەشكەن كۈنمۇ يېتىپ كەلدى. سەردار ئۇلارنى خاننىڭ ھۇزۇرىغا ھازىر قىلدى ۋە ئۇلارنىڭ تاماشاسىنى كۆرسىتىش ئۈچۈن نۇرغۇنلىغان كىشىلەرنى تەكلىپ قىلىپ توپلىدى. چاچ - ساقاللىرى ئاپپاق ئاقارغان بولسىمۇ بەللىرى تېخىچە پۈكۈلمىگەن، قەددى - قامىتى ئازراقمۇ ئېگىلمىگەن پالۋان يەڭلىرىنى شىمايلاپ، يوغان بىلەكلىرىنى سىلاپ - سىپاپ ئىلگىرىكىدەكلا قىيىقاس - چۇقان ئىچىدە مەيدانغا چۈشتى. قارشى تەرەپتىن چاچ - ساقاللىرى ئاپپاق ئاقارغان، بەللىرى مۈكچە - يىنىپ ئىلگىرىكى ۋىجىك قامىتى يادەك ئېگىلىپ پۈكۈلىنىپلا قالغان بۇرادىرى قەددى - قامەتلىك، پالۋان سۈپەت ئۈچ نەپەر يىگىتنىڭ ھىمايىسىدە مەيدانغا چىقتى. بۇنى كۆرگەن پالۋان قاقاھلاپ كۈلۈپ كەتتى ۋە بۇرادىرىنى مەسخىرە قىلىپ دەدى:

— چېچىلىش ئالدىدا تۇرغان سۆڭەكلىرىڭنى تەرگۈزۈۋېلىش ئۈچۈن بۇ يىگىتلەرنى ئەگەشتۈرۈپ چىقىپسەن - دە.

ۋىجىك چال تەمكىنلىك بىلەن جاۋاب بەردى:

— ياق، ئالدى بىلەن سەن مانا شۇ يىگىتلەر بىلەن ئېلىشىسەن.

پالۋان غەزەپلىنىپ: «نېمە ئۈچۈن» دەپ قەھرى بىلەن ئۇنىڭغا قول ئۇزىتىشىغا يىگىتلەردىن بىرسى كاپلا قىلىپ ئۇنىڭ قولىنى تۇتۇۋالدى، پالۋان قانچە كۈچىسىمۇ قولىنى يىگىتنىڭ كۈچلۈك قوللىرىنىڭ ئىسكەنجىسىدىن بوشتالمىدى. ئۇ ئەلەم بىلەن يىگىتكە ۋارقىردى:

— قويۇۋەت قولىمنى!

ۋىجىك چال دەدى:

— قولىڭنى نېمىشقا قويۇۋەتكۈدەك، سەن باشقىلارنىڭ ماختاشلىرىغا بېرىلىپ، كۈچۈمنى ئۆز جىسمىدا ساقلايمەن دەپ ئۆيلەنمىگەندىك. مەن بولسام ئۆيلىنىپ ئۆز كۈچۈمنى يەتتە بالامغا تەقسىملەپ بەردىم، شۇنداقتىمۇ تۆت بالامنى ئۆيدە قالدۇرۇپ قويۇپ، چوڭراقلىرىدىن ئۈچىنى ئەكەلدىم. سېنىڭ قولىڭنى قويۇپ بەرمەي تۇتۇپ تۇرغىنى بالىلىرىمنىڭ چوڭى، ئۇ يىگىرمە تۆت ياشتا، مانا بۇ بەقۇۋۋەت يىگىت ئىككىنچى ئوغلۇم، ئۇ ھازىر يىگىرمە ئىككى ياشتا، مانا بۇ باھادىر سۈپەت يىگىت ئۈچىنچىسى، ئۇ ھازىر دەل يىگىرمە ياشتا. ھازىرچە مانا شۇ ئوغۇللىرىم بىلەن ئېلىشىپ كۆر، ئۇلارنى يەڭگىنىڭ مېنى يەڭگىنىڭ بولىدۇ.

مەيداندا بىردىنلا گۈلدۈراس ئالقىش ساداسى ياڭرىدى، كۆپچىلىك قىقاس - چۇقان سېلىپ، ئايرىن

ئېيتىپ ۋارقىراشتى:

— ياشا ئەزىمەت، غەلبە سېنىڭكى!

شۇندىلا ئىشنىڭ تېڭىگە يەتكەن پالۋان پىغان چېكىپ، ھەسرەت بىلەن «ئاھا! غەپلەتتە ئۆتكەن ئۆم-
رۇم» دەپ نالە قىلدى.

تەقدىرنىڭ چاقچىقى

مۆمىن ئىسىملىك بىر يىگىت بار ئىدى، ئۇ تۈزۈكرەك بىرەر ئىشنىڭ ئېپىنى قىلىش ئۈچۈن كۆپ جايلارغا باردى، نۇرغۇن يۇرتلارنى كەزدى، ئاخىرىدا بۇخاراغا كېلىپ توختىدى. شۇ كۈنلەردە، بۇخارا ئە-
مىرىنىڭ يالغۇز قىزى مەلىكە گۈلرۈي ھوشىدىن كەتكىنىچە كۆزىنى ئاچماي ياتقىنىغا خېلى كۈنلەر بولغانىدى. تېۋىپلارنىڭ پىكرىچە مەلىكىنىڭ كېسىلىنى ساقايتىش ئۈچۈن كېچە - كۈندۈز مەلىكىنىڭ يېنىدىن قوزغالماي ئۇنىڭ يۈزىنى يەلپۈپ ئولتۇرىدىغان چىداملىق، نىيىتى دۇرۇس ھەم خالىس بىر كىشى لازىم ئىدى. ئەمىر زور مىقداردا ئىنئام ۋەدە قىلغان بولسىمۇ، بۇ مۈشكۈل ۋەزىپىنى ئورۇنلىيالايدىغان بىر كىشى چىقمايۋاتاتتى. ئورۇنلاش ئۈچۈن چىققانلارنىڭ بىر بولسا يۈرىكى چىدىماي، يۈرىكى چىدىغانلارنىڭ تاقىتى يار بەرمەي، تاقىتى يار بەرگەنلەر بولسا مەلىكىنىڭ گۈزەل جامالىدىن ئېسىنى يوقىتىپ ئەھدىدە تۇرالمايۋاتقان بولغاچقا، ئەمىرنىڭ باغرى تىلىنىپ تۇراتتى. مۆمىن بۇ خەۋەرنى ئاڭلاپ، بۇ ۋەزىپىنى زىممىسىگە ئالدىغانلىقىنى ئېيتىپ، ئوردا دەرۋازىسىنى قاچتى. ئەمىر مۆمىننى ھەرخىل ئۇسۇللار بىلەن سىناپ، ئۇنىڭ چىداملىقلىقى، نىيىتىنىڭ پاكلىقىغا ئىشەنچ ھاسىل قىلغاندىن كېيىن، قىزى مەلىكە گۈلرۈينىڭ يېنىدا ئۇنى يەلپۈپ ئولتۇرۇشقا ئىجازەت بەردى. مۆمىن مەلىكىنى يەلپۈپ بىر ئولتۇرغانچە ساقمۇساق ئۈچ يىل ئولتۇردى. لېكىن، مەلىكە كۆزىنى ئاچمىدى، ئەمىر قىزىنىڭ ھەسرەت-تىدە كېسەلگە مۇپتىلا بولدى ۋە بىر پارچە ۋەسىيەنامە يېزىپ، قىزىنىڭ ياستۇقىنىڭ بۇرجىكىگە قويۇپ قويدى ۋە بىر قانچە كۈندىن كېيىن ۋاپات بولدى. مۆمىن ئەمىر قويۇپ قويغان ۋەسىيەنامىنى قولىغىمۇ ئېلىپ قويماستىن، مەلىكىنى يەلپۈپ ئولتۇرۇۋەردى. ئارىدىن يەنە ئۈچ يىل ئۆتۈپ كەتتى، مەلىكە يەنە ئىلگىرىكىدەك كۆزىنى ئاچماي ياتاتتى، مۆمىن بولسا سەۋرچانلىق بىلەن مەلىكىنى يەلپۈشنى داۋاملاشتۇرماقتا ئىدى. شۇ كۈنلەرنىڭ بىرىدە، جىددىي بىر زۆرۈرىيەت ئۈچۈن مۆمىن سىرتقا چىققاچى بولۇپ قالدى ۋە ئەتراپتىكىلەرگە بىلىندۈرمەستىن ئىشىكىنى ئاچتى، دەل شۇ چاغدا بىر تىلەمچى چاھارباغنىڭ دەرۋازىسىنىڭ يېنىدا ئولتۇرۇپ تىلەمچىلىك قىلىۋاتاتتى، مۆمىن ئۇنىڭغا يۈز دىنار بېرىپ قەسرگە باشلاپ كىردى ۋە بىر پەس مەلىكىنى يەلپۈپ تۇرۇشنى تاپشۇرۇپ سىرتقا چىقىپ كەتتى. مۆمىن تېخى قەسر دەرۋازىسىدىن چىققا - چىقمايلا، مۆجىزە يۈز بەرگەندەك مەلىكە بىرلا سىلكىنىپ كۆزىنى ئاچتى. ئۇ ئۇياق - بۇياقلارغا قاراپ، ياستۇقى يېنىدىكى دادىسى يېزىپ قالدۇرغان ۋەسىيەنامىنى كۆرۈپ، ئۇنى قولىغا ئېلىپ ئوقۇدى. ۋەسىيەنامىگە شۇنداق يېزىلغانىدى «قىزىم، ھوشۇڭغا كەلسەڭ، يېنىڭدا يۈزۈڭنى يەلپۈپ ئولتۇرغان كىشىگە ياتلىق بولغىن، ئۇ مېنىڭ ئورنۇمدا تەختكە ئولتۇرسۇن، بارلىق مال - دۈن-يالىرىم ۋە تاج - تەختىم ئىككىڭلارغا مەنسۇپ بولسۇن». مەلىكە ۋەسىيەنامىنىڭ مەزمۇنىدىن ئۆزىنىڭ ئۇزاق يىل ھوشسىز ياتقانلىقىنى، يېنىدىكى كىشىنىڭ ئۇنىڭغا ھەمراھ بولۇپ ۋاپادارلىق كۆرسەتكەنلىكىنى بىلدى ۋە ئۇنى يەلپۈپ ئولتۇرغان تىلەمچىدىن سورىدى:

— شۇنچە يىللاردىن بېرى مېنىڭ يېنىمىدىن بىر قەدەممۇ ئايرىلماي، يەلپۈپ ئولتۇرغان كىشى

سىزمۇ؟

نېمە ئىشلارنىڭ بولۇۋاتقىنىدىن بىخەۋەر تىلەمچى ئويلىنىپ ئولتۇرماستىنلا جاۋاب بەردى:

— ھەئە، شۇنداق.

مەلىكە ئۇنىڭغا ھۆرمەت بىلەن قاراپ:

— ئۇنداقتا ھازىردىن ئېتىبارەن مەن سېنىڭ ھالال جۈپتۈڭمەن.

دىئازار

پەرغانە ۋادىسىدا قەردوس ئىسىملىك بىر كىشى ياشايتتى. ئۇ ئۆتۈپ كەتكەن مۇتەھەم، كاززاپ، باغرى تاش، ئىچى تار، ھەممە نەرسىدىن قۇسۇر ئىزدەيدىغان ئادەم ئىدى. كىشىلەر ئۇنىڭ قىيىسقى كۆزىنى مەسخىرە قىلىپ ئەمەس، بەلكى خۇيىنىڭ سەتلىكىنى كۆزدە تۇتۇپ، ئۇنى «ئەلەس» دەپ ئاتىشاتتى. ئەتراپىدىكىلەر ئۇنىڭ ئەيىبىنى كۆرسىتىپ بەرسە، ئۇ زىنھار بوينىغا ئالمايتتى. ئۇ ئەتراپىدا مەيلى چوڭ، مەيلى كىچىك بولسۇن، ئايانماستىن شۇم ئېغىزلىق قىلىپ ئۇلارنىڭ دىلىغا ئازار بېرەتتى. ئادەملەرلا ئەمەس، ھەتتا ھايۋانلارغىمۇ، ئىشقىلىپ تىرىك جانلا بولسا ئۇنىڭغا ئازار بېرىشتىن قەتئىي يانمايتتى. مەھەللىدىكىلەر ئۇنىڭ ئۈستىدىن شىكايەت قىلىپ يۇرت ئاقساقاللىرىنىڭ ئالدىغا باردى. كۆپچىلىك مەسلىھەتلىشىپ، ئۇنى يۇرتتىن قوغلاپ چىقارماقچىمۇ بولۇشتى. لېكىن، ئاقساقاللار كۆپچىلىكنىڭ ئاچچىقىغا ھاي بېرىشنى ئېيتىپ، ئۇنىڭغا تېخىمۇ ياخشى مۇئامىلە قىلىپ، ئۇنى تەسىرلەندۈرۈش ئارقىلىق ئەيىبلىرىنى تۈزىتىشىگە ياردەم بېرىشنى قارار قىلدى.

شۇنىڭدىن ئېتىبارەن يۇرتتا مەيلى يېقىن ياكى يىراققا بولسۇن، كىمكى توي، مەرىكە، يىغىلىش، مېھماندارچىلىق ئۆتكۈزسە ئەڭ ئاۋۋال قەردوسنى تەكلىپ قىلىدىغان، ئۇنى بارلىق جامائەتچىلىك ئىشلىرىغا ئارىلاشتۇرىدىغان بولۇشتى. ئۇلار ياشاۋاتقان يۇرت شەھەردىن خېلىلا يىراققا بولغاچقا، ھەر ئايدا بىر ياكى ئىككى قېتىم بىرقانچە ئادەم بىللە شەھەرگە بېرىپ يۇرتتىكىلەرنىڭ بۇيرۇقلىرىنى سېتىۋېلىپ ئەكەلىپ بېرەتتى، بۇ ئۇزاق يىللىق ئۆزگەرمەس قائىدە ئىدى. شۇنداق كۈنلەرنىڭ بىرىدە كۆپچىلىك بەش - ئالتە ئادەمنى ۋەكىل قىلىپ سايلاپ، تاپقان پۇللىرى، تېرىغان ماللىرىنى ئۇلارغا بەردى ۋە پۇلغا زۆرۈر بولغان لازىملىقلارنى سېتىۋېلىپ كېلىش، ماللارنى بولسا سېتىپ پۇل قىلىپ كېلىشنى تاپشۇرۇپ بەردى. يۇرت ئاقساقاللىرى: «قەردوسقىمۇ ئىشەنچىمىزنى بىلدۈرەيلى» دەپ، ئۇنى ئۇلار بىلەن بىللە شەھەرگە بېرىپ كېلىشكە بۇيرۇدى.

شۇنداق قىلىپ، قەردوس بۇ بىرقانچە يۇرتدىشى بىلەن بىللە شەھەرگە قاراپ يول ئالدى. ئۇلار كېلەي دەپ قالغاندا، يولنىڭ بۇ چېتىدىن ئۇ چېتىگە بىر نەرسىلەرنى توشۇۋاتقان چۈمۈلىلەر توپىغا دۇچ كەلدى. قەردوستىن باشقىسى چۈمۈلىلەرگە دەسسەپ سالماسلىق ئۈچۈن ئاۋايلاپ مېڭىپ ئۆتۈپ كېتىشتى، قەردوس بولسا غەزەپلىنىپ: «بۇ چۈمۈلىلەر نېمە ئۈچۈن مېنىڭ يولۇمنى كېسىپ ئۆتسۇن؟ ئۇلار نېمە ئۈچۈن مېنىڭ يولۇمنى توسىدۇ؟ بۇ قىلمىشى ئۈچۈن ئۇلارنىڭ ھەممىسىنى ئۆلتۈرۈۋېتىمەن» دەپ چۈمۈلىلەرنى دەسسەپ - چەيلەشكە باشلىدى. ھەمراھلىرى ئۇنىڭغا زەردە بىلەن دېدى:

— بولدى قويچۇ، بۇمۇ ئادەمنىڭ قىلىقىمۇ؟ يۈر، بولمىسا بازارغا كەچ قالمىز.

قەردوس ئۇلارنىڭ گېپىگە كىرمەستىن، سان - ساناقسىز چۈمۈلىلەرنى تەلتۆكۈس ئۆلتۈرۈۋەتمەي گۈچە بۇ يەردىن كەتمەيدىغانلىقىنى ئېيتىپ چۈمۈلىلەرنى دەسسەش بىلەن مەشغۇل ئىدى، ھەمراھلىرى ئۇنى گەپكە كىرگۈزەلمىگەندىن كېيىن، ئاۋامنىڭ ئىشى ئۈچۈن بازارغا ئالدىراپ، ئۇنى ئىختىيارغا قولى يۇپ شەھەرگە قاراپ يۈرۈپ كېتىشتى. ئۇلار شەھەرگە يېتىپ كېلىپ، ئەكەلگەن ماللىرىنى سېتىپ، ئېلىشقا تېگىشلىك ماللارنى ئېلىپ ئاۋۇلغا قايتتى ۋە قەردوسنى ئۇلاردىن ئايرىلىپ قالغان جايدا چۈمۈلىلەر ئۇۋىسى ئۈستىدە ياتقان ھالەتتە ئۇچراتتى. توپ - توپ چۈمۈلىلەر ئۇنىڭ ئاغزى - بۇرنى ۋە كۆز

- قۇلاقلىرىدىن كىرىپ چىقىپ يۈرەتتى.

سېتىۋېلىنغان دوستلۇق

بۇخارادا بىر مەشھۇر سودىگەر ياشايتتى، ئۇنىڭ سودا قىلىپ بارمىغان يېرى، ئايىغى يەتمىگەن شە. ھىرى يوق ئىدى. ئۇ بىر قانچە قېتىم چىمبايغا كېلىپ سودا قىلىش جەريانىدا بىر موللا بىلەن تونۇشۇپ قالدى، ۋاقىتنىڭ ئۆزىرىشىغا ئەگىشىپ، ئۇلار قىيامەتلىك دوستلاردىن بولۇشقا ۋەدىلەشتى. شۇنداق كۈنلەرنىڭ بىرىدە، سودىگەر چىمبايغا يەنە نۇرغۇن مال ئەكەلدى، ئۇ ماللىرىنىڭ بىر قىسمىنى سېتىپ، يەنە بىر قىسمىنى ساتالمىدى. بۇنداق زىيانغا چىدىمىغان سودىگەرنىڭ جەھلى چىقىپ، ئۆزىنى قويدىغان جاي تاپالماي قالدى. ئېشىپ قالغان ماللىرىنى بۇخاراغا قايتۇرۇپ ئەكىتىش ئۇنىڭغا تېخىمۇ ئېغىر كېلىپ، چۈنكى، ئۇ ماللىرىنى يۆتكەيدىغان مەدىكارلارغا يەنە ھەق بېرىشى، يۆتكەپ ئاپىرىپ بېرىدىغان كارۋانغىمۇ ھەق بېرىشى كېرەك ئىدى، بۇنداق قىلسا، زىيان ئۈستىگە زىيان بولاتتى. ئۇنىڭ بېشى قېلىپ، نېمە قىلارنى بىلەلمەي قىيىنلىقتا تاقانلىقىنى كۆرۈپ، موللا دېدى:

— جان دوستۇم، بۇنداق ئاۋارە بولۇپ يۈرگىچە، بۇ سېتىلماس ماتالىرىڭنى ماڭلا بېرىۋېتىپ كەتسەڭ بولىدىمۇ؟

سودىگەر كۆزى قىيمىغان ھالدا دېدى:

— ئەي ئەزىز بۇرادەر، مەن سېتىشقا ئۆگەنگەن ئادەممەن، بۇ ماللارنى ساڭا بەرسەم، سەن ئۇنىڭ بەدىلىگە ماڭا نېمە بېرىسەن؟

موللا جاۋاب بەردى:

— ئەگەر سەن مەندىن بۇرۇن ئۆلۈپ قالساڭ نامزىڭنى ھەقسىز ئوقۇيمەن.

سودىگەر بۇ شەرتكە رازى بولۇپ، سېتىلمىغان ماللىرىنى موللىغا قالدۇرۇپ بۇخاراغا قايتىپ كەتتى. لېكىن، ئۇ چىمبايدا تارتقان زىيىنىنىڭ ئورنىنى تولدۇرۇش كويىغا چۈشتى. ئۇ ھىراتتا سودىنىڭ ياخشى يۈرۈشۈپ كېتىۋاتقانلىقىدىن خەۋەر تېپىپ، ھىراتقا مال ئاپارماقنى پىلانلاپ، سەپەر تەرەددۇتۇتقا تۇتۇندى. ئۇ ماللىرىنى جايلاپ، بارلىق سەپەر تەييارلىقلىرىنى پۈتكۈزۈپ يولغا چىقماقچى بولدى. لېكىن، دەل شۇ كۈنلەردە «ھىرات يولىدا كالا كېسەر بۇلاڭچىلار كۆپ ئىكەن» دېگەن خەۋەر تارقالدى، شۇنىڭ بىلەن ھىراتقا بارىدىغان كارۋانلار مەنزىلىنى ئۆزگەرتىشكە مەجبۇر بولۇشتى. سودىگەرنىڭ تۆگىلىرىگە قارايدىغان، ماللىرىنى قوغدايدىغان مۇلازىملارمۇ ھىراتقا بېرىشتىن يالتايدى. ئۇ ئۆزى يالغۇز يولغا چىقماقچى دېسە، بۇنچە كۆپ مال ۋە تۆگىلەرنى قوغداپ مېڭىشقا يالغۇزلۇق ۋە ئاجىزلىق قىلاتتى، توختاپ قالاي دېسە، كۆز ئالدىدىكى پايدىدىن ۋاز كېچىشنى خالىمىدى.

ئەنە شۇنداق ئەھۋالدا سودىگەر ئۈدۈل چىمبايغا كەلدى ۋە موللا دوستىنىڭ ئۆيىگە بېرىپ مۇنداق دېدى:

— ئەزىز بۇرادەر، مەن بىلەن بىللە ھىراتقا بېرىشىڭغا توغرا كېلىپ قالدى، تېزىدىن تەييارلىق قىلىغىن، ھازىرلا يولغا چىقىمىز.

بۇ تاسادىپىلىقتىن ھىيران بولغان موللا سورىدى:

— نېمە ئۈچۈن؟

سودىگەر مۇنداق جاۋاب بەردى:

— ھىرات يولىدا كالا كېسەر بۇلاڭچىلار كۆپ دەپ ئاڭلىدىم، مۇبادا مېنى يولدا ئۆلتۈرۈۋەتسە، بېشىمدا نامزىمنى ئوقۇيسەن.

موللا بۇ گەپنى ئاڭلاپ، ئائىلاچ ئۇنىڭ بىلەن بىللە مېڭىشقا مەجبۇر بولدى.

ھاماقەت دوست

ئایدوس بابانىڭ پۈتتۈرۈش جاراھەت چىقىپ قېلىپ، ئورۇن تۇتۇپ يېتىپ قالدى. بۇنى ئاڭلىغان يېقىن دوستلىرىنىڭ بىرسى ئۇنىڭدىن كۆڭۈل سوراپ يوقلاپ كەلدى. ئایدوس بابانىڭ ئاغرىق ئازابىدىن ئېڭى-راشلىرى دوستىغا قاتتىق تەسەر قىلدى، ئۇ ئایدوس باباغا ئۇزاق تەسەللى بېرىپ، كەچ كىرگەندە ئۆيىگە قايتتى. ئۇ ئایدوس بابانىڭ ھالىغا ئېچىنىپ «باي دوستۇم ۋاي پۈتۈم دەپ زارلاپ ياتسا، مېنىڭ ئويناقتىن مېڭىپ يۈرۈشۈمگە نېمە ھەققىم بار» دەپ پىچاقنى ئېلىپ پۈتتۈرۈش ئوردى. بىرمەزگىلىدىن كېيىن، ئایدوس بابانىڭ پۈتى ساقىيىپ كەتتى، دوستىنىڭ جاراھەتى بولسا يىرىڭداپ، ئېغىرلاپ، ئاخىر توكۇر بولۇپ قالدى. دوستىنىڭ ئەھۋالىدىن خەۋەر تاپقان ئایدوس بابا ئۆز جېنىغا ئۆزى زۇلۇم قىلغان توكۇر دوستىغا ھېسداشلىق قىلماستىن بەلكى «كالىسى يوق ئادەم ھېچقاچان سادىق دوست بولالمايدۇ» دەپ دوستىنىڭ ھالىدىن خەۋەر ئېلىش ئۇ ياقتا تۇرسۇن، ئۇنى يوقلاپ بېرىپمۇ قويمىدى.

باي بىلەن گاداي

ھەددى - ھېسابسىز مال - دۇنيا يىغقان بىر باي بار ئىدى. ئۇ پۇل ۋە مال - مۈلكى ئېشىپ - تېشىپ تۇرسىمۇ بالىچاقلىرى بىلەن بوز كۆرىدە ئولتۇرۇپ، قاتتىق ناننى غاجاپ يەپ كۈن ئۆتكۈزەتتى، ئىسسىق تائام تەييارلىسىمۇ مايسىز گۆشلەر بىلەن قاتتىق - قۇرۇقلا تەييارلايتتى. ئۇ سىز نېمە ئۈچۈن بۇ دەرىجىدە پىخسىقلىق قىلىسىز؟ دەپ سورىغۇچىلارغا شۇنداق جاۋاب بېرەتتى:

— باشقىلار قانداق ياشىسا مەنمۇ شۇنداق ياشىمەن - دە، يۇرت ئەھلىدىن ئېشىپ قايماقچىمۇ بارا تىتم؟ ئۇ جاۋابىغۇ مۇشۇنداق بېرەتتى، لېكىن ھېچكىمگە، ھېچقاچان نە بىر كاپام ئاش، نە بىر سىقىم بۇغداي بەرمەيتتى. شۇڭا، ئۇنىڭ ئۆيىگە ھېچكىم قەدەم باسمايتتى.

باينىڭ ئۆيىدىن ئانچە يىراق بولمىغان جايدىكى قومۇش كەپىدە بىر گاداي كىشى ياشايتتى. ئۇنىڭ كەپىسىگە بىرەر كىشى بېرىپ قالسا، ئۈستىدىكى بىردىنبىر تونىنى يېشىپ داستىخان ئورنىدا سېلىپ، ئاخىرقى يېرىم نېنىنى ئۇنىڭ ئۈستىگە قويۇپ مېھماننى يېيىشكە تەكلىپ قىلاتتى. شۇ قەدەر سېخىي، مېھماندوست بولغانلىقى ئۈچۈنمىكىن، ئەيتاۋۇر ئۇنىڭ كەپىسىدىن ئادەم ئۈزۈلمەيتتى، مەھەللىدىكى با-لىلارمۇ ئۇنىڭ ئەتراپىنى پەرۋاندىك ئايلىنىپ يۈرەتتى.

(نەشرگە تەييارلىغۇچى: شىنجاڭ ئۇيغۇر ئاپتونوم رايونلۇق ئاز سانلىق مىللەتلەر قەدىمكى ئەسەرلىرىنى توپلاش، رەتلەش، نەشر قىلىشقا رەھبەرلىك قىلىش گۇرۇپپا ئىشخانىسىدا)

ئەرافات ھەسەن مۇسابايېف

مەۋلانا لۇتفى ھەققىدە يېڭى بايانلار

مەۋلانا لۇتفى 14 — 15 - ئەسىردە ياشاپ ئۆتكەن ئۇيغۇر كىلاسسىك ئەدەبىياتىدىكى مۇھىم نامايەندە. لىرىكىسى، شائىرىمىزنىڭ ھاياتى ۋە ئەسەرلىرى چارلىز رىيۇ، مۇھەممەد فۇئاد كۆپرۇلۇزادە، ئا. ن. سا. مایلوۋىچ، زەكىي ۋەلىدى توغان، ھادى زەرىفى، خ. خ. ف. خوفمان، ئېلىپئازار بىرنىئوم، يې. ئې. بېرتېلىس، ئېرگەش رۇستەموف، سادىر ئەركىنوف، يانۇش ئېكىمان، ئەركىن ئەھمەدخوجايېف، كەمال ئەراسلان، ئېرگەش فازىلوف، گۇناي قارائاغاچ ۋە جەمال ئاكسۇ قاتارلىق چەت ئەل ئالىملىرى تەرىپىدىن ئۆگىنىلدى ۋە ئەسەرلىرى نەشر قىلىندى. بىزدە لۇتفى ھاياتى ۋە ئىجادىيىتى يۇقىرىقى ئالىملارنىڭ تەتقىقاتلىرى، بولۇپمۇ ئۆزبېك ئالىملىرىنىڭ نەتىجىلىرى ئاساسىدا ئۆگىنىلدى. شائىر ئەسەرلىرىنىڭ يازما نۇسخىلىرى ۋە ئۇنىڭدا قوللىنىلغان تىل ھەققىدىكى تەتقىقات تېخى قولغا ئېلىنمىدى.

لۇتفىنىڭ ھاياتى، بولۇپمۇ ئۇنىڭ قاچان، قەيەردە تۇغۇلغانلىقى ۋە ئەسلىي ئىسمىنىڭ نېمىلىكى ھازىرغىچە مەلۇم بولماي كەلدى. بىز ئەلشىر نەۋائىنىڭ مەلۇماتىدىن پەقەت شائىرىمىزنىڭ 99 يىل ئۆمۈر كۆرگەنلىكى ۋە ھېراتتا ۋاپات بولغانلىقىنى بىلەلەيمىز. لېكىن، بۇلاردا كونكرېت بىر يىلنامە كۆرسىتىلمىگەن. بۇ يەردە شۇنى ئېيتىپ ئۆتۈش كېرەككى، نەۋائىنىڭ كۆرسەتكەن 99 يىلى ھىجرىيە ھېسابىدىكى ياش، مىلادىيەدىكى ئەمەس. شۇنداق بولغاندا لۇتفى مىلادىيەدە 96 يىل ياشىغان بولىدۇ. ھىيران قالارلىق يېرى شۇكى، نەۋائى ئېيتقان بۇ 99 ياش ئەدەبىيات تارىخلىرىمىزدا ھازىرغىچە مىلادىيە ھېسابىدا چۈشىنىپ كېلىنمىدى، ھەم «مىلادىيە 1366 — 1465 - يىللار ئارىسىدا ياشاپ، 99 يىل ئۆمۈر كۆرگەن» دېگەن قاراش ئومۇملىشىپ قالدى^①. كىشىنى ئەجەبلەندۈرىدىغىنى، ئۆزبېك لۇتفىشۇناسلىرىدىن سادىر ئەركىنوف بىلەن ئەركىن ئەھمەدخوجايېفمۇ بۇ يىلنامىنى بۈگۈنگىچە تەكرارلىماقتا^②. مەۋلانا لۇتفىنىڭ كونكرېت ياشىغان يىللىرى مەلۇم ئەمەس^③. بىر قەدەر تۇراقلىشىپ قالغان يۇقىرىقىدا.

① ئابدۇرېھىم سابىت: «ئۇيغۇر كىلاسسىك ئەدەبىيات تارىخى»، بىرىنچى كىتاب ئىككىنچى قىسىم، قەشقەر شەھەرلىك ئوقۇتقۇچىلار بىلىم ئاشۇرۇش بۆلۈمى باستۇرغان، 1982 - يىلى، 100 - بەت؛ كوللېكتىپ: «ئۇيغۇر ئەدەبىياتى تارىخى»، 2 - قىسىم، مىللەتلەر نەشرىياتى، 2006 - يىلى نەشرى، 173 - بەت؛ غەيرەتجان ئوسمان قاتارلىقلار نۆزگەن: «ئۇيغۇر كىلاسسىك ئەدەبىيات تارىخى»، شىنجاڭ ئۇنىۋېرسىتېتى نەشرىياتى، 2011 - يىلى نەشرى، 354 - بەت.
② لۇتفى: «دەۋان» (سادىر ئەركىنوف تەييارلىغان)، تاشكەنت، 2012 - يىلى نەشرى، 4 - بەت؛ ئەركىن ئەھمەدخوجايېف: «تۈركىي نەزىمىنىڭ سېھىرى»، گەزىتى، تاشكەنت، 1992 - يىلى نەشرى، 2 - بەت.
③ يې. ئې. بېرتېلىس: «نەۋائى ۋە جامىي»، موسكۋا، 1965 - يىلى نەشرى، 52 - بەت.

رىقى يىلنامە ئەمەلىيەتتە پىروفېسسور يانۇش ئېكمان كۆرسەتكەن ھىجرىيە 768 — 867 - يىللىرىنى^① مىلادىيەگىمۇ 99 ياش قىلىپ ئايلاندۇرۇشتىن كېلىپ چىققان. بۇنىڭدىن باشقا، لۇتفىي ۋاپاتى توغرىسىدا يەنە ئابدۇللاھ كابۇلىي كۆرسەتكەن «1492 - يىلى» دېگەن قاراشمۇ خېلى كۆپ تالاش - تارتىشلارغا سەۋەب بولغان ۋە مەشھۇر رۇس تۈركولوگى ئا. م. شېرباك بۇ قاراشنى قوللىغان^②. دوكتور گۇناي قارائاغاچ لۇتفىي - نىڭ ئەمىر تېمۇرنىڭ نەۋرىسى ئىسكەندەر مىرزاغا بېغىشلىغان «گۈل ۋە نەۋرۇز»^③ داستانىنىڭ 1411 - يىلى (ھىجرىيە 814 - يىلى) تاماملانغانلىقىغا ۋە ئەسەردە شائىرىمىزنىڭ ئۆزىنى ئىسكەندەر مىرزانىڭ «ئۆز ئەسكى قولى» دەپ ئېيتقانلىقىغا ئاساسەن بۇ يىلنامىنى ئىنكار قىلىدۇ^④. چۈنكى، شائىرىمىز 1492 - يىلى ۋاپات بولغان بولسا، «گۈل ۋە نەۋرۇز» داستانىنى 15 يېشىدا تاماملىغان بولىدۇ. ئۇنىڭدىن سىرت، لۇتفىي «مەجالسۇن - نەفايس» نىڭ ئىككىنچى مەجلىسىدە تىلغا ئېلىنغان بولۇپ، بۇ مەجلىستىكىلەر ھەققىدە نەۋائىي: «ئول جەمائەتى ئەزىزلەر زىكرىدەكىم، فەقىر ئالارنىڭ بەئزىنىڭ مۇلازىمەتىگە كىچىكلىكىدە يېتىپمەن ۋە بەئزىنىڭ سۈھبەتىگە يىگىتلىكىدە مۇشەررەق بولۇپمەن. ۋە ھالا... ئالار بۇ فەنا دەمگاھىدىن بەقا ئارامگا - ھىغا بارىدۇرلار»^⑤ دەپ يازىدۇ. بۇنىڭدىن ئۇشبۇ ئەسەر يېزىلغان ھىجرىيە 896 - يىلى^⑥ (مىلادىيە 1490 - 1491 - يىللار) دا مەۋلانا لۇتفىي نىڭ ئاللىقاچان ۋاپات بولغانلىقىنى بىلىمىز. گۇناي قارائاغاچ بۇ ھەقتە يەنىمۇ ئىچكىرىلەپ، شائىرىمىزنىڭ ئەسەرلىرىدە ئىپادىلەنگەن تىلنىڭ 15 - ئەسىرنىڭ بىرىنچى يېرىمىدىكى تىل ئىكەنلىكىنى، ئۇنىڭدا يېقىن قەدىمكى زامان ئۇيغۇر تىلىنىڭ كىلاسسىك دەۋرىنىڭ خۇ - سۇسىيەتلىرىنىڭ كۆرۈلمەيدىغانلىقىنى، شۇ سەۋەب لۇتفىي نىڭ بۇ 96 يىللىق ھاياتىنىڭ بەك ئۇزارغاندەك 15 - ئەسىرنىڭ ئىككىنچى يېرىمىنىڭ باشلىرىغىچە داۋاملاشقانلىقىنى كۆرسىتىدۇ^⑦. شۇڭا، بىز بۇلارغا ئاساسەن، شائىرىمىزنى تەخمىنەن پىروفېسسور يانۇش ئېكمان كۆرسەتكەن ھىجرىيە 768 — 867 - يىلى - لىرى، يەنى مىلادىيە 1367 — 1463 - يىللاردا ياشىغان بولۇشى مۇمكىن دەپ قارايمىز.

ئەمدى شائىرىمىزنىڭ ئەسلىي ئىسمى ۋە تۇغۇلغان يۇرتىغا كەلسەك، ئۇيغۇر ئەدەبىيات تارىخلىرىدا «ئوبەيدۇللا لۇتفىي، ھېراتلىق، كاشغەرلىك، خوتەنلىك» ياكى موللا ئىسمەتۇللا بىننى موللا نېئەتۇللاننىڭ سۆزىگە ئاساسلىنىپ، «موغۇلىستانلىق» دېگەن پەرەزلەر ئوتتۇرىغا قويۇلغان^⑧. ئۆزبېك ئەدەبىيات تارىخ - لىرىدا «لۇتفىي ھېراتلىق بولۇپ، 1366 — 1367 - يىللاردا تۇغۇلغان... 99 يىل ئۆمۈر كۆرۈپ، 1465 — 1466 - يىللاردا ھېراتتا ۋاپات بولغان»^⑨، «لۇتفىي، ھېراتنىڭ دېھكەنار دېگەن جايىدا تۇغۇلغان

① «لۇتفىي دىۋانى» (گۇناي قارائاغاچ تەييارلىغان)، ئەنقەرە، 1997 - يىلى نەشرى، كىرىش سۆز، 14 - بەت.
 ② ئا. م. شېرباك: «كونا ئۆزبېك تىلى گىرامماتىكىسى»، موسكۋا - لېنىنگراد، 1962 - يىلى نەشرى، 25 - بەت.
 ③ لۇتفىي نىڭ ئۇشبۇ داستانى چارلىز رىيۇ، مۇھەممەد فۇئاد كۆپرۇلۇزادە، سادىر ئەركىنوف، ئېرگەش رۇستەموف ۋە گۇناي قارائاغاچ قاتارلىق ئا - لىملار مەخسۇس ئۆگەنگەن، ۋە چارلىز رىيۇ بىلەن تۈركىيە ئالىملىرى داستانى جەلالىددىن تەبىبىنىڭ مىلادىيە 1333 - يىلى يېزىلغان پارىجە داستانىنىڭ تۈركىي تەرجىمىسى دېگەن پىكىرنى ئوتتۇرىغا قويۇشقا. ئۆزبېك ئالىمى ئېرگەش رۇستەموف بولسا «ئابۇشقا» لۇغىتىدىكى «گۈل ۋە نەۋرۇزى لۇتفىي كى - لىمۇر» دېگەن بايانلار ۋە داستانى جەلالىددىن تەبىبىنىڭ داستانى بىلەن تەپسىلىي سېلىشتۇرۇش ئارقىلىق، ئۇنى لۇتفىي ئىجادىيىتىگە نەۋە، يەنى جەلالىددىن تەبىبىنىڭ ئەسىرىگە جاۋابەن يېزىلغان دەپ قارايدۇ ھەم بۇنىڭ بىلەن چارلىز رىيۇنىڭ پىكىرىگە قارشى چىقىدۇ (1963 - يىلى). يېقىندا لۇتفىي شۇناس سادىر ئەركىنوف بىر قاتار نەكشۈرۈشلەر ئارقىلىق، داستاننىڭ مەۋلانا لۇتفىي نىڭ ئىكەنلىكى ئېنىقلانغانلىقىنى كۆرسەتتى (2012 - يىلى). بۇلاردىن سىرت، يەنە بىر قىسىم ئۆزبېك ئالىملىرى بۇ داستاننى ھەيدەر خارەزىمى قەلىمىگە مەنسۇپ دەپ قارايدۇ.
 ④ «لۇتفىي دىۋانى» (گۇناي قارائاغاچ تەييارلىغان)، ئەنقەرە، 1997 - يىلى نەشرى، كىرىش سۆز، 15 - بەت.
 ⑤ ئەلىشىر نەۋائىي: «مەجالسۇن - نەفايس» (ئابدۇرېشىت ئىسلام، ئابدۇمىجىت قۇربان تەييارلىغان)، شىنجاڭ خەلق نەشرىياتى، 1994 - يىلى نەشرى، 33 - بەت.
 ⑥ ئەلىشىر نەۋائىي: «مەجالسۇن - نەفايس» (كەمال ئەراسلان تەييارلىغان)، 2001 - يىلى نەشرى، 29 - بەت. ئاگاھ سىررى لەۋنە ئەسەرنىڭ يېزىلغان يى - لىنى ھىجرىيە 897 - يىلى دەپ قارايدۇ. ئاگاھ سىررى لەۋنە: «ئەلىشىر نەۋائىي»، بىرىنچى نوم، ئەنقەرە، 1965 - يىلى نەشرى، 257 - بەت: دوكتور گۇناي قارائاغاچ ئەسەرنى ھىجرىيە 898 - يىلى يېزىلغان دەپ قارايدۇ. «لۇتفىي دىۋانى» (گۇناي قارائاغاچ تەييارلىغان)، ئەنقەرە، 1997 - يىلى نەشرى، كىرىش سۆز، 15 - بەت.
 ⑦ «لۇتفىي دىۋانى» (گۇناي قارائاغاچ تەييارلىغان)، ئەنقەرە، 1997 - يىلى نەشرى، كىرىش سۆز، 15 - بەت.
 ⑧ غەيرەتجان ئوسمان قاتارلىقلار تۈزگەن: «ئۇيغۇر كىلاسسىك ئەدەبىيات تارىخى»، شىنجاڭ ئۇنىۋېرسىتېتى نەشرىياتى، 2011 - يىلى نەشرى، 354 - بەت.
 ⑨ ھادى زەرىق: «نەۋائىي زامانداشلىرى»، تاشكەنت، 1948 - يىلى نەشرى، 115 — 116 - بەتلەر: «ئۆزبېك ئەدەبىياتى»، بىرىنچى نوم، تاشكەنت، 1959 - يىلى نەش - رى، 381 - بەت.

ۋە شۇيەردە ۋاپات بولغان، شۇنىڭ ئۈچۈن ئۇ مەنبەلەردە لۇتفيى ھىرى دەپ تىلغا ئېلىنىدۇ ھەمدە سەپ-زەۋارلىق، نىشاپۇرلۇق، كەشمىرلىك، مەشھەدلىك ۋە باشقا لۇتفييلاردىن پەرق قىلىدۇ»^①، «مەۋلانا لۇتفيى، 1366 — 1465 - يىللار، ئىلگىرى ئۇنىڭ تۇغۇلغان يۇرتى ھېراتنىڭ دېھكەنار دېگەن جايى دەپ كۆرسىتىلىپ كېلىنمىگەندى، شەيخ ئەھمەد تەرازىنىڭ «فونۇنۇل بەلاغە» ئەسىرىنىڭ تېپىلىشىغا ئەگىشىپ، ئۇنىڭ تاشكەنتلىك ئىكەنلىكى ئېنىقلاندى. يەنى ئۇنىڭدا «لۇتفيى شاشىي، دەپ ئېلىنغان»^② دېگەن قۇرلارنى كۆرىمىز. بۇ يەردە كىشىنى يەنە ئەپسۇسلاندۇرىدىغىنى، ئون ئىككى توملۇق «ئۆزبېكىستان مىللىي ئېنسىكلوپېدىيەسى» دىمۇ لۇتفيى ياشىغان ھىجرىيە ھېسابىدىكى 99 ياشنىڭ مىلادىيەدىمۇ شۇ پېتى كەلگەنلىكىدۇر. ئەگەر شۇ بويىچە ھېسابلايدىغان بولساق، ئەلشىر نەۋائىمۇ مىلادىيە ھېسابىدا 62 ياش ياشىغان بولىدۇ. چۈنكى، نەۋائىي ھىجرىيە 844 — 906 - يىللىرىدا ئۆتكەن ئەمەسمۇ. گېپىمىزگە كەلسەك، بىزنى يەنە ئويلىاندۇرغىنى لۇتفيى شۇناس سادىر ئەركىنوفنىڭ 2012 - يىلى تاشكەنتتە نەشر قىلدۇرغان «لۇتفيى دىۋانى» نىڭ كىرىش سۆزىدە باشقا ئۆزبېك ئالىملىرىغا ئوخشىمايدىغان قىلىپ: «لۇتفيى فۇللاھ لۇتفيى ھەققىدىكى ئىلمىي ئەدەبىياتلاردا شائىرنىڭ ھېراتنىڭ دېھكەنار دېگەن جايىدا 1366 - يىلى تۇغۇلۇپ، 1465 - يىلى شۇ جايدا ۋاپات بولغانلىقى قەيت قىلىنىدۇ»^③ دېگەن سۆزلىرى بولدى. ئالىم بۇ يەردە شائىرنىڭ ئىسمىنى كەسكىن قىلىپ «لۇتفۇللاھ» دەپ ئالغان. تۈركىيە ئالىملىرىنىڭ بايانلىرىغا كەلسەك، شائىرنىڭ ھىجرىيە ھېسابىدا 99 يىل، مىلادىيەدە 96 يىل ياشىغانلىقىنى، ئەسلىي ئىسمى ۋە يۇرتىنىڭ مەلۇم ئەمەسلىكىنى تىلغا ئېلىشىدۇ^④.

بىز شائىرنىڭ زامانىدىكى مەۋلانا ئاتايى ھەقتىكى ئىزدىنىشلىرىمىز بىلەن يۈرگەن كۈنلەردە، ئۈستازىمىز مەرسۇلتان ئوسماننىڭ ئۆيىدە ئىككى مۇھىم يازمىنى كۆرۈشكە نائىل بولدۇق. بۇلاردىن بىرى «مەجالسۇل ئۇششاق» ناملىق پارسچە كىتابنىڭ ئەلشىر نەۋائىينىڭ «خەزايىنۇل مەئانىي» ئەسىرىدىكى ئۇستازىمىزنىڭ قولىدا ساقلىنىۋاتقان نۇسخىسىغا كۆچۈرۈلگەن، ئەلشىر نەۋائىيغا مۇناسىۋەتلىك بىر بابى، يەنە بىرى ئەنگلىيە كامبىرج ئۇنىۋېرسىتېتى چوڭ كۈتۈپخانىسىدا Or.1165 رەقەمدە ساقلىنىۋاتقان نەۋائىي، لۇتفيى شېئىرلىرىدىن تۈزۈلگەن تەرمە دىۋانىنىڭ فوتو كۆپىيەسى بولۇپ، بۇنى شىنجاڭ ئۇنىۋېرسىتېتى فىلولوگىيە ئىنستىتۇتىنىڭ 2010 - يىللىق دوكتورانتى ئايشەم ئابدۇللا ئەنگلىيەدىن ئەكەلگەن. بىرىنچى ئەسەردە مەۋلانا ئابدۇرەھمان جامىينىڭ كەينىدىن تۈركىي تىللىق شائىرلاردىن مەۋلانا سەككاكى بىلەن مەۋلانا لۇتفيىنىڭ مۇبارەك نامى تىلغا ئېلىنغان. يازمىدا ئەسلىي ئىسمى بىزگە نامەلۇم بولۇۋاتقان مەۋلانا سەككاكى^⑤ «مەۋلانا ھەيدەر سەككاكى» دەپ يېزىلغان. بۇ ھەيدەر سەككاكىنىڭ ئابدۇرەھمان جامىي قاتارىدا تىلغا ئېلىنغانلىقىغا ۋە مەۋلانا لۇتفيى بىلەن خۇددى ئەلشىر نەۋائىينىڭ «بەدايىئۇل بەدائىيە» سىنىڭ دىباچىسىدىكىدەك قاتار كەلگەنلىكىگە ئاساسەن، ئۇنى 15 - ئەسىرنىڭ بىرىنچى يېرىمىدا ئۆتكەن شائىرىمىز مەۋلانا سەككاكىنىڭ دەل ئۆزى دەپ قارايمىز. لېكىن، يازمىدا لۇتفيى

① نەنەن مەللەيېقى: «ئۆزبېك ئەدەبىياتى تارىخى»، بىرىنچى كىتاب، تاشكەنت، 1976 - يىلى نەشرى، 322 - بەت.
 ② كوللېكتىپ: «ئۆزبېكىستان مىللىي ئېنسىكلوپېدىيەسى»، بەشىنچى توم، تاشكەنت، 2003 - يىلى نەشرى، 325 - بەت.
 ③ لۇتفيى: «دىۋان» (سادىر ئەركىنوف تەييارلىغان)، تاشكەنت، 2012 - يىلى نەشرى، 4 - بەت.
 ④ مۇھەممەد فۇئاد كۆپرۇلۇزادە: «چاغاتاي ئەدەبىياتى» (تۈركچىدىن تۈزۈن ھوشۇر ئىدىقۇنى تەرجىمىسى)، «بۇلاق»، 2001 - يىللىق 2 - سان، 72 - بەت؛ كەمال ئەراسلان: «چاغاتاي شېئىرى»، «تۈرك تىلى» مەجمۇئەسى، 1986 - يىلى 7 -، 8 - ئايلىق قوش سان، 585 - بەت؛ «لۇتفيى دىۋانى» (گۈناي قا-رائىغاچ تەييارلىغان)، ئەنقەرە، 1997 - يىلى نەشرى، كىرىش سۆز، 10 - بەت؛ زۇھال ئۆلمەز: «چاغاتاي ئەدەبىياتى ۋە چاغاتاي ئەدەبىياتى ئوفرىسىدا تەتقىقاتلار»، «تۈركىيە تەتقىقاتلىرى (ئەدەبىيات)» ژۇرنىلى، 2007 - يىللىق 9 - سان، 181 - بەت؛ مۇستافا ئارغۇنشاھ: «چاغاتاي تۈركچىسى»، ئىستانبۇل، 2013 - يىلى نەشرى، 36 - بەت.
 ⑤ «مەۋلانا سەككاكى دىۋانى» (كەمال ئەراسلان تەييارلىغان)، ئەنقەرە، 1999 - يىلى نەشرى، 14 - بەت؛ مۇستافا ئارغۇنشاھ: «چاغاتاي تۈركچىسى»، ئىستانبۇل، 2013 - يىلى نەشرى، 32 - بەت؛ كوللېكتىپ: «ئۆزبېكىستان مىللىي ئېنسىكلوپېدىيەسى»، بەتتىنچى توم، تاشكەنت، 2004 - يىلى نەشرى، 437 - بەت.

يەنىلا «مەۋلانا لۇتفى» شەكلىدە كەلگەن. كېيىنكى يازما ئەلىشىر نەۋائى بىلەن لۇتفىنىڭ تاللانما شېئىرلىرىدىن تۈزۈلگەن 50 ۋاراقلىق (خەت بار يېرى 99 بەت) تەرمە دىۋان بولۇپ، دىۋاننىڭ ئاۋۋالقى 81 بېتىگە نەۋائى دىۋانىدىن تاللانمىلار^①، كېيىنكى 18 بېتىگە لۇتفى دىۋانىدىن بىر تەۋھىد، بىر نەئىت، 25 غەزەل، تۆت تۇيۇق ۋە ئىككى فەرد كۆچۈرۈلگەن. دىۋاننىڭ كۆچۈرۈلگەن يىلى ھىجرىيە 965 - يىلى (1557 - 1558 - يىللار) بولۇپ، نەۋائىدىن تاللانمىلار بىلەن لۇتفى دىۋاننىڭ ئاخىرىغا ئوخشاشلا بۇ يىل يېزىلغان. يەنى نەۋائى شېئىرلىرىنىڭ داۋامىغا «تەممەتۇل ئىنتىخابى دىۋانى نەۋائىدىن تاللانمىلار» دەپ مەۋەنل مەلىكىل ۋە ھەبەب فى شۇھۇرى سەنە 965»، لۇتفى دىۋاننىڭ ئايىغىغا «تەممەتۇل ئىنتىخابى دەۋانى مەۋلانا لۇتفۇللاھ نىشاپۇرى ئەلەيھىررەھمە فى تارىخى شەھرى جەمادىيەل ئاخىر سەنە خەمسۇ سىتە - تىنە تەسئە مئايە» ۋە بۇنىڭ ئىككى يان تەرىپىگە «كەتەبەھۇ ئەبدۇل مۇزەننىبى قاسىم شادشاھ غەففەرە زۇنۇبەھۇ» دېگەنلەر پۈتۈلگەن. بۇ يەردە بىزنى ھىران قالدۇرغىنى، «لۇتفۇللاھ نىشاپۇرى» دېگەن ئىسىم بولدى. ئەگەر بۇنى كاتىپنىڭ نامىمىكىن دېسەك، «دىۋانى لۇتفۇللاھ نىشاپۇرى» (نىشاپۇرلۇق لۇتفۇللاھ - نىڭ دىۋانى) دېگەن خەتلەر ناھايىتى ئېنىق قىلىپ، دىۋاننى لۇتفۇللاھنىڭ دەپ تۇرىدۇ. ئۇنىڭ ئۈستىگە نەۋائى شېئىرلىرىدىن كېيىنمۇ ئوخشاشلا «دىۋانى نەۋائىدىن تاللانمىلار» دېيىلگىنىگە قارىغاندا، بۇ كاتىپ - نىڭ ئىسمى ئەمەس، بەلكى ئىككى يان تەرىپىنىڭ سول تەرىپىگە يېزىلغان «قاسىم شادشاھ» دېگىنى كا - تىپنىڭ ئىسمىدۇر. «لۇتفۇللاھ» دېگەن بۇ نامنىڭ پىروفېسسور لۇتفىشۇناس سادىر ئەركىنوفنىڭ ياز - مىسىدا شۇنچە كەسكىن ئېيتىلغىنىغا، شۇنداقلا قولمىزدىكى مىلادىيە 1557 - يىلى خاتىرىلەنگەن ياز - ما پاكىتىغا ئاساسەن، شائىرىمىزنىڭ مۇبارەك نامىنى «لۇتفۇللاھ» بولۇشى كېرەك دەپ قارايمىز، ھەم ئۆز - بېك ئەدەبىياتشۇناسى نەتەن مەللەيېفنىڭ «لۇتفىي ھىرى» نى «نىشاپۇرلۇق لۇتفى» ئەمەس دېگەنلىكىگە قارشى ھالدا، بۇ ئىككى «لۇتفى» بىر كىشى، يەنى شائىرىمىزنىڭ ئەسلىي يۇرتى نىشاپۇر، كېيىن شىراز ۋە ھېرات قاتارلىق جايلاردا ياشىغان بولۇشى كېرەك دېگەن پىكىرنى ئوتتۇرىغا قويىمىز. شائىرىمىزنىڭ ئەسەرلىرىدە ئەكس ئەتكەن تىلنىڭ مۇرەككەپلىكى، شۇنداقلا ئوغۇز - قىپچاق ئېلىمىنىڭ زامان - داغلىرىنىڭكىگە قارىغاندا بىر قەدەر كۆپلىكىگە ئاساسەنمۇ ئۇنىڭ خېلى كۆپ يۇرتلاردا، بولۇپمۇ ئازەرىي ۋە تۈركمەنلەر كۆپرەك رايونلاردا تۇرغانلىقىنى پەرەز قىلىش مۇمكىن.

پايدىلانغان ماتېرىياللار:

1. ئابدۇرېھىم سابىت: «ئۇيغۇر كىلاسسىك ئەدەبىيات تارىخى»، بىرىنچى كىتاب ئىككىنچى قىسىم، قەشقەر شە - ھەرلىك ئوقۇتقۇچىلار بىلىم ئاشۇرۇش بۆلۈمى باستۇرغان، 1982 - يىلى.
2. ئاگاھ سىررى لەۋنەند: «ئەلىشىر نەۋائى»، بىرىنچى توم، ئەنقەرە، 1965 - يىلى نەشرى.
3. ئا. م. شېرباك: «كونا ئۆزبېك تىلى گىرامماتىكىسى»، موسكۋا - لېنىنگراد، 1962 - يىلى نەشرى.
4. ئەركىن ئەھمەدخوجايېف: «تۈركىي نەزەمنىڭ سېھرىگەرى»، تاشكەنت، 1992 - يىلى نەشرى.
5. ئەلىشىر نەۋائى: «مەجالسۇن نەفايس» (ئابدۇرېھىم ئىسلام، ئابدۇمىجىت قۇربان تەييارلىغان)، شىنجاڭ خەلق نەشرىياتى، 1994 - يىلى نەشرى.
6. ئەلىشىر نەۋائى: «مەجالسۇن نەفايس» (كەمال ئەراسلان تەييارلىغان)، 2001 - يىلى نەشرى.
7. زۇھال ئۆلمەز: «چاغاتاي ئەدەبىياتى ۋە چاغاتاي ئەدەبىياتى توغرىسىدا تەتقىقاتلار»، «تۈركىيە تەتقىقاتلىرى (ئە - دەبىيات)» ژۇرنىلى، 2007 - يىللىق 9 - سان.

① قول يازمىدا نەۋائى شېئىرلىرىنىڭ ئاخىرىغا «نەۋائىدىن تاللانمىلار» دەپ يېزىلغان، لېكىن يازمىدا باشقا دىۋاندىن ئېلىنغان شېئىرلارمۇ ئۇچرايدۇ.

8. غەيرەتجان ئوسمان قاتارلىقلار تۈزگەن: «ئۇيغۇر كىلاسسىك ئەدەبىيات تارىخى»، شىنجاڭ ئۇنىۋېرسىتېتى نەشرىياتى، 2011 - يىلى نەشرى.
9. كەمال ئەراسلان: «چاغاتاي ئەدەبىياتى»، «دىئانەت ئىسلام ئېنىسكلوپېدىيەسى»، سەككىزىنچى توم، ئىستانبۇل، 1993 - يىلى نەشرى، 168 - 176 - بەتلەر.
10. كەمال ئەراسلان: «چاغاتاي شېئىرى»، «تۈرك تىلى» مەجمۇئەسى، 1986 - يىلى 7 -، 8 - ئايلىق قوش سان.
11. كوللېكتىپ: «ئۇيغۇر ئەدەبىياتى تارىخى»، 2 - قىسىم، مىللەتلەر نەشرىياتى، 2006 - يىلى نەشرى.
12. كوللېكتىپ: «ئۆزبېكىستان مىللىي ئېنىسكلوپېدىيەسى»، 5 -، 7 - توملار، تاشكەنت، 2003 -، 2005 - يىللار نەشرى.
13. لۇتقىي: «دىۋان» (سادىر ئەركىنوف تەييارلىغان)، تاشكەنت، 2012 - يىلى نەشرى.
14. «لۇتقىي دىۋانى» (گۈنەي قارائاغاچ تەييارلىغان)، ئەنقەرە، 1997 - يىلى نەشرى.
15. لۇتقىي: «سەنەن سېۋەرىم» (دىۋان، گۈل ۋە نەۋرۇز)، سادىر ئەركىنوف، ئېرگەش فازىلىوف، ئەركىن ئەھمەدخوجايېف تەييارلىغان، تاشكەنت، 1987 - يىلى نەشرى.
16. «مەۋلانا سەككاكى دىۋانى» (كەمال ئەراسلان تەييارلىغان)، ئەنقەرە، 1999 - يىلى نەشرى.
17. مۇستافا ئارغۇنشاھ: «چاغاتاي تۈركچىسى»، ئىستانبۇل، 2013 - يىلى نەشرى.
18. مۇھەممەد فۇئاد كۆپرۈلۈزادە: «چاغاتاي ئەدەبىياتى» (تۈركچىدىن تۇرسۇن ھوشۇر ئىدىقۇتى تەرجىمىسى)، «بۇلاق»، 2001 - يىللىق 2 - سان.
19. نەتەن مەللەيېف: «ئۆزبېك ئەدەبىياتى تارىخى»، بىرىنچى كىتاب، تاشكەنت، 1976 - يىلى نەشرى.
20. نىيازىي: «نەۋائىنىڭ سۆزلىرى ۋە چاغاتايچە پاكىتلار» (ئابۇشقا)، مۇستافا كاپالەن تەييارلىغان، ئەنقەرە، 2011 - يىلى نەشرى.
21. ھادى زەرىف: «نەۋائى زامانداشلىرى»، تاشكەنت، 1948 - يىلى نەشرى.
22. «ئۆزبېك ئەدەبىياتى» (تۆت توملۇق)، بىرىنچى توم، تاشكەنت، 1959 - يىلى نەشرى.
23. ئېرگەش رۇستەموف: «15 - ئەسىرنىڭ بىرىنچى يېرىمىدىكى ئۆزبېك شېئىرىيىتى»، موسكۋا، 1963 - يىلى نەشرى.
24. ئى. بېرتېلىس: «نەۋائى ۋە جامىي»، موسكۋا، 1965 - يىلى نەشرى.

(ئاپتور: شىنجاڭ ئۇنىۋېرسىتېتى فىلولوگىيە ئىنستىتۇتىنىڭ ماگىستىرانتى)



غەيرەتجان ئوسمان ئوتغۇر

ئېلىمىزدىكى ئۇيغۇرلارنىڭ نورۇز بايرىمى ۋە بۇ ھەقتىكى تەتقىقات ئەھۋالىدىن قىسقىچە بايان

نورۇز بايرىمى ئۇيغۇر خەلقىنىڭ ئۇزاق تارىخقا ئىگە ئەنئەنىۋى بايرىمىدۇر. نورۇز بايرىمى مىلادىيە - دىن ئىلگىرى، ئىسلام دىنى شىنجاڭغا تارقىلىشتىن بۇرۇنلا شەكىللەنگەن بولۇپ، ئۇيغۇر خەلقى (جۈم - لىدىن ئۇلارنىڭ ئەجداتلىرى) شۇ چاغدىلا بۇ ئەنئەنىۋى بايرامنى ئۆتكۈزۈشكە باشلىغان. ھەريىلى مىلادى - يە كالىندارى بويىچە 3 - ئاينىڭ 22 - كۈنى ئەتىيازلىق كۈن - تۈن تەڭلىشىشى بولۇپ، كۈندۈز بىلەن كېچىنىڭ ۋاقتى تەڭلىشىدۇ. ئۇيغۇرلار بۇ كۈنى كونا يىلنى ئۈزىتىپ، نورۇزنى كۈتۈۋالىدۇ.

نورۇز بايرىمى يەنە كۈنتۈغدى بايرىمى، كۆكلەم بايرىمى، تەبىئەت بايرىمى، يېڭى كۈن بايرىمى، باھار بايرىمى، ئەمگەك بايرىمى، يېڭى يىل بايرىمى دەپمۇ ئاتىلىدۇ. نورۇز بايرىمى كۈنىدە، «زاراخەتمە»، «نورۇز ئايەم»، «سۈمۈلەساغان»، «نورۇز كالىندارى»، «نورۇز كۆكى»، «نورۇز تامىقى»، «سۈمۈلەك - سۈمۈلاق» (سۈمۈلەڭ - سۈمۈلە)، «نورۇز بۇلاق»، «نورۇز بوۋاي» قاتارلىق مۇراسىملار ئۆتكۈزۈلىدۇ.

نورۇز بايرىمىنىڭ يېتىپ كەلگىنى قىش پەسلىنىڭ ئاخىرلىشىپ، قار - مۇزلار ئېرىپ، تەبىئەت يې - ئىلىنىپ، يەر يۈزى يېڭىدىن ھاياتى كۈچكە تولغانلىقىنى بىلدۈرىدۇ. قۇياش نۇرى ئىللىق پارلاپ تۇرغان كۈنلەردە، ئەمگەكچان دېھقانلار يېڭى بىر يىلدىكى ئىشلەپچىقىرىش ئەمگىكىگە ئالدىراشلىق بىلەن كىرىد - شىدۇ. ئېستېتىكا نۇقتىسىدىن تەھلىل قىلغىنىمىزدا، بۇ بايرام بىر يىللىق جاپالىق ئەمگىكىنى ئا - خىرلاشتۇرۇپ، يىل بويى جاپا چەككەن دېھقانلار ھاردۇقىنى چىقىرىۋالغاندىن كېيىن، كەلگۈسى بىر يىلدىكى تۇرمۇش ئەھۋالىنى ياخشىلىشىغا قارىتا ئۈمىد ئېلىپ كېلەلگەچكە، خۇشال - خۇرام ھالدا يىلدا بىر كېلىدىغان نورۇز بايرىمىنى كۈتۈۋالىدۇ؛ مۇنداقچە ئېيتقاندا، كەڭ دېھقانلارنىڭ نورۇز بايرىمى - نى خۇشال - خۇراملىق بىلەن كۈتۈۋېلىشى ئۆتكەن بىر يىلدا كۆڭلىدە قېپقالغان روھىي بېسىملىرىنى يەڭگىلەشتۈش، قەلبىگە يېڭى ئۈمىدلەرنى بېغىشلاپ، خاتىرجەم ۋە خۇشال قىلىش رولىنى ئوينايدۇ.

نورۇز بايرىمى يېتىپ كېلىشتىن بۇرۇن، ئۇيغۇرلارنىڭ قەدىمكى ئۆرپ - ئادىتى بويىچە ھەممە ئادە - لە ئۆيلەرنى ۋە ھويلا - ئارانلىرىنى تازىلاپ رەتكە سېلىپ، پۈتۈنلەي دېگۈدەك يېڭىچە قىياپەتكە كىرگۈ -

زىدۇ. بايرام كۈنىدە كىشىلەر يېڭى ياكى پاكىز كىيىم - كېچەكلىرىنى كىيىپ، يېڭى يىلدا ئىشلىرىنىڭ ئوڭۇشلۇق، ئاشلىقلىرىنىڭ مول - ھوسۇللۇق (ئۇيغۇرلار ئەنئەنىۋى قاراش بويىچە توققۇز خىل دانلىق زىرائەت تەييارلايدۇ)، كىيىم - كېچەك، ئوزۇق - تۈلۈكىنىڭ مول بولۇشىنى ئۈمىد قىلىدۇ. بۇ بىر كۈن - دە كىشىلەر ئامالنىڭ بارىچە ياخشى ئىشلارنى، ياخشى گەپ - سۆزلەرنى قىلىپ، سېخىلىق بىلەن سەدد - قە بېرىدۇ، گۇناھ بولىدىغان، كۆڭۈلنى غەش قىلىدىغان، ئاتا - ئانىنى رەنجىتىدىغان ئىشلار بولمايدۇ، بايرام كۈنىدە ئامال بار شاد - خۇرام، ئىناق ۋە دوستانە كەيپىياتتا ئۆتۈشنى ئارزۇ قىلىدۇ.

ئۇيغۇرلارنىڭ نورۇز بايرىمى ئوخشىمىغان رايونلاردا ئۆزگىچە بايرام ئۆرپ - ئادىتى ۋە قائىدە - يوسۇن - لىرىنى شەكىللەندۈرگەن. بىر قىسىم رايونلاردا كىشىلەر بازار ياكى يېزىنى ئاساس قىلىپ، مەنزىرىسى كىشىلەرگە يېقىشلىق جايلارنى تاللاپ، قوي، گۈرۈچ، ماي، كۆكتات قاتارلىقلارنى تەييارلاپ، ئوچاق ياسىغان - دىن كېيىن، داشقازاندا پولۇ ياكى قورداق، سامسا قاتارلىق ئېسىل نازۇنمەتلەرنى تەييارلايدۇ. كىشىلەر بىرلىكتە يىغىلىپ، ئېسىل تائاملارغا ئېغىز تەگكەندىن كېيىن، ھەرخىل مەدەنىي كۆڭۈل ئېچىش پائالىيەتلىرىنى باشلايدۇ. بەزى رايونلاردا، پۈتۈن يېزىدىكى قىز - ئوغۇللار كالا ھارۋىسى، ئېشەك ھارۋىسىغا ئولتۇرۇپ ياكى ئات، كالا، ئېشەك قاتارلىقلارغا مىنىپ، قازان - قومۇچلىرىنى ئېلىپ، ئالدىن تاللاپ قويۇلغان مەنزىرىلىك جايلارغا بېرىپ، بايراملىق تەبرىكلەش پائالىيەتلىرىگە قاتنىشىدۇ. ئەلنەغمىچىلەر ياكى ناخ - شا - مۇزىكا ھەۋەسكارلىرى داپ، ناغرا، راۋاب قاتارلىق بىلەن مۇزىكىلارنى چېلىپ سورۇننى قىزىتىدۇ. بايرام كۈنىدە ئۆرپ - ئادەت بويىچە، كىشىلەر ئالدى بىلەن داشقازاندا سۈمۈلەك ياكى ئوماچ، يەنى نو - رۇز ئېشى پىشۇرىدۇ؛ چۈشلۈك تاماق ۋاقتى بولغاندا يەنە پولۇ، پېتىر مانتا، ئۈگرە، شوۋىگۈرۈچ، سامسا، ئۆپكە - ھېسىپ، ياغتوقاچ قاتارلىقلارنى تەييارلايدۇ. تاماق تارتىلغاندا، كىشىلەر بىر - بىرىگە تەكەللۈپ قىلىشىپ، تەرتىپلىك ھالدا زور چەمبەرەك ھاسىل قىلىدۇ؛ مەيلى مۆتىۋەر زات، ياكى ئاۋام - پۇقرا بول - سۇن، ياكى باي، ۋە ياكى كەمبەغەل بولسۇن، ھەممىسى ئوخشاشلا تەرتىپلىك ھالدا قاتار ئولتۇرىدۇ.

ھەممە ئائىلىلەر ئۆزلىرى تەييارلاپ كەلگەن يېمەكلىكلىرىنى مېھمانلارنىڭ ئالدىغا قويدۇ. بۇ يېمەك - لىكلەر مەيلى ئېسىل بولسۇن، ياكى ئادەتتىكى بولسۇن، كىشىلەرنىڭ ئالدىغا نېمە يېمەكلىك قويۇلغان بولسا شۇنى يەيدۇ، ھەرقانداق كىشىنىڭ خالىغانچە تاللىشىغا بولمايدۇ. تاماقتىن كېيىن، كىشىلەر ھاۋارا - يىنىڭ ياخشى بولۇشىغا، ئاشلىقلىرىنىڭ مول - ھوسۇللۇق بولۇشىغا دۇئا قىلىشنى باشلايدۇ. نورۇز بايرىم - مىلىق يىغىلغان چاغدا، كىشىلەر ئىشلەپچىقىرىش توغۇرلۇق پاراڭلىشىپ، ئۆزئارا پىكىر ئالماشتۇرىدۇ، ئاندىن ئۆزلىرىنىڭ ئورۇق - تۇغقانلىرىنىڭ تائاملىرىدىن يېيىشكە باشلايدۇ. بۇ قېتىملىق تاماقتىن كې - يىن، كىشىلەر بىر قانچە جايدا ھەرخىل كۆڭۈل ئېچىش پائالىيەتلىرىنى ئۆتكۈزىدۇ. بەزىلىرى ئوغلاق تار - تىش، ئارغامچا تارتىشىش، ئارغامچىدىن ئاتلاش، چېلىشىش پائالىيىتى ئېلىپ بارسا، يەنە بەزىلىرى مۇزىكا چېلىپ، خۇشال - خۇراملىق بىلەن ناخشا ئېيتىپ، لەرزىلىك ئۇسۇللارنى ئوينىيدۇ. ئەل ئىچىدىكى مەدداھلار جاراڭلىق ئاۋازدا كىشىلەرگە قەدىمكى جەڭنامە - چۆچەك، رىۋايەتلەرنى سۆزلەپ بېرىدۇ. شۇ كۈنى تۈن پەردىسى ئاستا - ئاستا يېيىلغان چاغدا، كىشىلەر يەنە بىر يەرگە يىغىلىپ، چەمبەرەك ھاسىل قىلىپ، خۇشال - خۇرام ھالدا «نورۇز مەشرىپى» ئوينىيدۇ، بۇنىڭغا «نورۇز ناخشىسى» جور بولىدۇ.

ئەنئەنىۋى ئۆرپ - ئادەت بويىچە نورۇز بايرىمىنىڭ داۋاملىشىش ۋاقتى بىر ئاي بولىدۇ، بەزىدە ھەتتا 40 كۈنگىمۇ سوزۇلۇپ كېتىدۇ. بايرام مەزگىلىدىكى ھەر كېچىدە بىردىن ئائىلىدە نۆۋەتلىشىپ مەشرەپ ئۆتكۈزۈلىدۇ. كىشىلەر بولسا ئۆزىنىڭ ئۆيىدە مەشرەپ ئۆتكۈزەلىگەنلىكىدىن شەرەپ ۋە ئىپتىد - خارلىق ھېس قىلىدۇ. بەزى ئائىلىلەر ئاتاين مەشرەپكە ئاتاپ قوي ئۆلتۈرىدۇ، ۋە يەنە پېچىنە - پىرە - نىكلەرنىمۇ تەييارلايدۇ. ئۇيغۇرلار مانا مۇشۇنداق شاد - خۇرام ئۇسۇللاردا ئۆزلىرىنىڭ ئەنئەنىۋى بايرىم -

مىنى كۈتۈۋېلىش جەريانىدا، ئۆزىگە خاس بولغان بايرام ئۆرپ - ئادەتلىرىنى شەكىللەندۈرگەن.

1. نورۇز بايرىمىغا مۇناسىۋەتلىك يازما خاتىرىلەر

نورۇزغۇنلىغان ۋەسىقىلەردە نورۇز بايرىمى خاتىرىلەنگەن. بىز ئەڭ ئالدى بىلەن قاراخانىيلار خانىدانىلىقى دەۋرىدىكى مۇناسىۋەتلىك مەلۇماتلارنى كۆرسىتىپ ئۆتىمىز. 11 - ئەسىرلەردە، يەنى قاراخانىيلار خانىدانلىقى دەۋرىدە ئۆتكەن تىلشۇناس ۋە فولكلور شۇناس مەھمۇد كاشغەرىي ئۆزىنىڭ «دىۋانۇ لۇغاتىت تۈرك» ناملىق ئەسىرىگە باھار بايرىمى مەزمۇنىدىكى 15 كۈپلەپ قەدىمكى ئۇيغۇر تىلىدىكى قوشاقلارنى كىرگۈزگەن. 1 - جىلدنىڭ 161، 242، 252، 287، 311، 314، 375، 376، 515، 569 - بەتلەر (1981 - 1984 - يىللاردىكى ئۇيغۇرچە نۇسخىسىغا قارالسۇن؛ تۆۋەندىمۇ ئوخشاش)؛ 2 - جىلدنىڭ 105، 170، 322، 323 - بەتلەر؛ 3 - جىلدنىڭ 5، 139، 140 - بەتلەر. بۇنىڭدىن باشقا، بۇ كىتابتا بايرامغا مۇناسىۋەتلىك بولغان مۇنداق خاتىرە بار: «Bäzräm - بەيرەم، بايرام. كىشىلەر ئارىسىدىكى شاد - خۇراملىق، ئويۇن - تاماشا. نور ۋە گۈل - چېچەكلەر بىلەن بېزەلگەن يەرمۇ (Bäzräm yär - كۆڭۈل ئاچىدىغان يەر، دېيىلىدۇ. بۇ سۆزنىڭ ئەسلى نېمە ئىكەنلىكىنى بىلمەيمەن، چۈنكى بۇنى پارسىلاردىن ئاڭلىدىم. ئوغۇزلار ھېيت كۈنىنى «Bäzräm» دەيدۇ. بۇ «شاد - خۇراملىق ۋە ئو - يۇن - تاماشا كۈنى، دېگەن بولىدۇ...» 11 - ئەسىرلەردىكى «قۇتادغۇ بىلىك» داستانىدىمۇ باھار مەنزىرىسى تەسۋىرلەنگەن نەپىس مىسرالار خېلىلا كۆپ، مەسىلەن ئەسەرنىڭ 63، 66، 67، 69، 70، 71، 72، 76، 78، 80، 96 - بېيىتلىرىدا بۇ ھەقتىكى تەسۋىرلەر ئۇچرايدۇ^①.

قوچۇ ئۇيغۇر (ئىدىقۇت) خانلىقى دەۋرى (تەخمىنەن مىلادىيە 850 - 1250) دە توخرى تىلىدىن تەر - جىمە قىلىنغان «مايتىرى سىمىت» نىڭ كىرىش سۆزىدە مۇنداق تىلغا ئېلىنغان: «يەنە مەدەھىيەلەشكە ئەر - زىيىدىغان ئايغا، ئارزۇ قىلغان كۈنگە، تاللانغان ياخشى پەيتكە، قۇتلۇق خەيرلىك ۋاقىتقا، قۇتلۇق قوي - لى ژون (كەبىسە) 3 - ئاينىڭ 22 - كۈنىگە، مەن ئۈچ ئەردىگە ئىتائەتچان كۆڭۈللۈك ئۇپاسى چۈتاش يېگەن، تۇتۇق ئايالىم تۈزۈن بىلەن بىللە كېيىن كېلىدىغان مايتىرى بۇرخانغا ئۇچرىشايلى دەپ، بىر مايتىرى ھەيكىلىنى بېزەتتۇق (ياساتتۇق)، بىر مايتىرى سىمىت نومىنىمۇ كۆچۈرتكۈزدۈق...^②» بۇ يەر - دە تىلغا ئېلىنغان «مەدەھىيەلەشكەن ئەرزىيدىغان ئاي»، «ئارزۇ قىلغان كۈن»، يەنى «3 - ئاينىڭ 22 - كۈنى» دەل نورۇز بايرىمى كۈنىدۇر.

چاغاتاي خانلىقىنىڭ دەسلەپكى ۋە ئاخىرقى مەزگىللىرىدە، يەنى 14 - ئەسىردىكى ئۇيغۇر خەلقىنىڭ كاتتا يازغۇچىسى رابغۇزى كېيىنكى مەزگىلدە قوللىنىلغان كونا ئۇيغۇر يېزىقىدا يازغان «قىسسەسۇل - ئەنبىيا» دا «نورۇز» نامىنى مەخسۇس تىلغا ئېلىپ ئۆتكەن^③، يەنە نورۇز توغرىسىدا بىر غەزەلنى كىتابىغا كىرگۈزگەن. (شائىر رابغۇزى ئۆزى شېئىر يېزىپ بولغان ۋاقىتنى ھىجرىيە 710، مىلادىيە 1311 - يىلى 3 - ئاينىڭ ئاخىرى دېگەن). تارىخ تەتقىقاتچىلىرى بۇ كۈننى نورۇز بايرىمى كۈنى دەپ قارايدۇ. 14 - 15 - ئەسىرلەردە ئوتتۇرا ئاسىيادا ئۆتكەن ئۇيغۇر شائىرى ئاتاينىڭ «دىۋانى ئاتايى» دىمۇ نورۇز بايرىمى كۈنىدىكى ھالەت تەسۋىرلەنگەن بىر پارچە غەزەلنى ئالاھىدە كىرگۈزگەن^④. 14 - 15 - ئەسىرلەردە ھە - راتتا ياشاپ ئۆتكەن ئۇيغۇر شائىرى ئەبەيدۇللا لۇتفىي ئۆزىنىڭ چاغاتاي ئۇيغۇر يېزىقىدا يېزىپ چىققان داستانى «گۈل ۋە نەۋرۇز» دا نورۇز بايرىمىغا بولغان مۇھەببىتىنى ئىزھار قىلىپ، بىر قانچە قۇر بېيىتنى

① يۈسۈپ خاس ھاجىپ: «قۇتادغۇبىلىك»، مىللەتلەر نەشرىياتى، 1984 - يىلى نەشرى.

② «مايتىرى سىمىت» 1غا قارالسۇن، شىنجاڭ خەلق نەشرىياتى، 1988 - يىلى، خەنزۇچە كىرىش سۆزىنىڭ 2 - بېتى.

③ قەشقەر ئۇيغۇر نەشرىياتى تەرىپىدىن 2011 - يىلى نەشر قىلىنغان نۇسخىسىغا قارالسۇن.

④ «ئاناى غەزەللىرىدىن» (قۇربان بارات نەشرىگە تەييارلىغان)، «بۇلاق» ژۇرنىلى، 1982 - يىللىق 1 - سان، ئۈرۈمچى.

ئالاھىدە يازغان^①. بۇ مىسىرلاردا ئوتتۇرا ئاسىيادىكى ھەر قايسى قەبىلىلەرنىڭ نورۇز بايرىمىنى كۈتۈۋالغاندىكى ئەھۋاللىرى تەسۋىرلەنگەن. بۇنىڭدىن باشقا، 14 - 15 - ئەسىرلەردە ئوتتۇرا ئاسىيادا ياشاپ ئۆتكەن ئۇيغۇر شائىرى سەككاكى يازغان «دىۋانى سەككاكى» دىمۇ ئوخشاشلا نورۇز بايرىمىغا مۇناسىۋەتلىك بېيىتلار خېلىلا كۆپ^②.

15 - ئەسىرلەردە ھىراتتا ياشاپ ئۆتكەن بۈيۈك ئۇيغۇر شائىرى نەۋائى «خەزائىنۇل - مەئانى» نىڭ «نە - ۋادىرۇش - شەباب»، «فەۋايدۇل - كىبەر»، «بەدايىئۇل - ۋەسەت» قاتارلىق ئەسەرلىرىدە نورۇز بايرىمىنى ئاجايىپ گۈزەل غەزەللەر بىلەن مەدھىيەلىگەن^③. بۇنىڭدىن سىرت، نەۋائى ئۆزىنىڭ تارىخىي ئەسىرى «تارىخى مۈلكى ئەجەم» دە پادىشاھ جەمشىد زامانىدىكى نورۇز بايرىمىنى بايان قىلغان. نەۋائى يەنە «سەددى ئىسكەندەر» دە باش قەھرىمان ئىسكەندەرنىڭ نورۇز بايرىمىدا توي مۇراسىمى ئۆتكۈزگەنلىكى توغرىسىدىكى ئەھۋاللار تەسۋىرلەنگەن. يەنە 15 - ئەسىردە ئۆتكەن ئۇيغۇر شائىرى يۈسۈف ئەمىرى چاغاتاي ئۇيغۇر يېزىقىدا يېزىپ چىققان «دېھنامە» (ئوننامە) دە نورۇز بايرىمىغا مۇناسىۋەتلىك نۇرغۇن مىسىرلار بار^④.

17 - 18 - ئەسىرلەردە ئۆتكەن تارىخشۇناس مۇھەممەد سادىق كاشغەرىي يازغان «تەزكىرەئى ئەزىزان» دا مۇنداق دېيىلگەن: «بۈگۈن نورۇز بايرىمى، ئۆيۈمدە زىياپەت ھازىرلىدىم، ئۆزلىرى قەدەم تەشرىپ قىللا»^⑤.

20 - ئەسىرنىڭ باشلىرىدا (رۇسىيەلىك) ن. ن. پانتاسوف ئۆزى دۆلىتىمىزنىڭ ئىلى رايونىغا كەلگەن چېغىدا، تارانچىلار (ئۇيغۇرلار) ئارىسىدا نەق مەيدان تەكشۈرۈش ئېلىپ بارغاندىن كېيىن، قازاندا نەشر قىلدۇرغان «تارانچى بالىلىرى ۋە چوڭلىرىنىڭ ئويۇنلىرى» ناملىق كىتابىنىڭ 3 - بابىدا «نورۇز بايرىمى ئۆتكۈزۈلىدىغان كۈن ۋە بايرامدا ياخشى قىلىشقا تېگىشلىك ئىشلار» دېگەن بىر باب (مەزمۇن) خاتىرىلەنگەن^⑥.

20 - ئەسىرنىڭ باشلىرىدا ئىلى تارىخچىسى ۋە ئەدىب نەزەر خوجا ئابدۇسەمەتوف (تەخەللۇسى: ئۇيغۇر بالىسى) ئىلىدىن ئاقسۇغا قىلغان زىيارىتىدە ئونسۇ ناھىيەسىنىڭ جام يېزىسىدا تۇرغان چاغدا «بۇ يەردە نورۇز ھەپتىلەرچە بايرام قىلىنىدىكەن. بىزنىڭ بېرىشىمىز مۇ نورۇز بايرىمىغا توغرا كەلگەنلىكى تىن ھەقىقىي نەق ئەھۋالنى كۆردۈك. خوتۇن - قىزلار، ئەر - ئوغۇللار ھەممىسى بىللە چوقا گۈلەڭ - گۈچ، كىچىكلىرى ئۇچقۇچلاردا ئوينىشىپ يۈرۈشەتتى. بۇ يەردىكى ئاياللارنى، قىزلارنى نامەھرەم دەپ كەستىشلەر يوقكەن. كەچقۇرۇن، چوڭلار ئوغلاق تارتىشماقتا، كىچىكلىرى مىللىي ئويۇنلارنى ئوينىماقتا ئىدى. بىز ئالتە شەھەر خەلقىنىڭ يېڭى يىلنى مۇنداق قىزغىنلىق ۋە خۇشاللىق بىلەن قارشى ئېلىپ، ھەپتىلەرچە بايرام ئوينىشىغا ھەيران بولدۇق» دېگەن^⑦.

20 - ئەسىرنىڭ ئالدىنقى يېرىمىدا غۇلجىدا ياشاپ ئۆتكەن شائىر سەنەۋبەر شاھ بىننى ئەھمەد ئا. خۇن 1925 - 1935 - يىللار ئارىلىقىدا ئۇيغۇر تىلىدا «نورۇزنامە» ناملىق داستان يازغان. پۈتۈن داستان مۇخەممەس شەكلىدە پۈتۈلگەن. شائىر داستاندا ئۇيغۇر جەمئىيىتىدە كەڭ تارقالغان نورۇز بايرىمى مۇراسىملىرى ۋە پائالىيەتلىرىنىڭ پۈتكۈل ئەھۋاللىرىنى تەسۋىرلەپ بەرگەن؛ ئەسەردە جەمئىيەتتە تەسىرى بار شائىرلار، مۇدەررىسلەر ۋە تالىپلارنىڭ نورۇزغا ئاتاپ يازغان قەسىدە ۋە شېئىرلارنى دېكلاماتسىيە قىلغاندىكى تەنتەنىلىك كەيپىيات ئالاھىدە تىلغا ئېلىنغان^⑧.

① لۇتفىي: «گۈل ۋە بۆلبۈل» (رەخمىتۇللا جارى نەشرگە تەييارلىغان)، «بۇلاق» ژۇرنىلى، 1981 - يىللىق 1 - سان، ئۈرۈمچى.

② «مەۋلانا سەككاكى دىۋانى» (كەمال ئارىسلان تەييارلىغان)، ئەنقەرە، 1999 - يىلى.

③ ئەلىشىر نەۋائى: «خەزائىنۇل - مەئانى»، تۆت يۈرۈش، ئون ئىككى توملۇك، بېيجىڭ، مىللەتلەر نەشرىياتى، 2011 - يىلى.

④ مەۋلانا يەقىنىي: «ئوق ۋە يا مۇنازىرىسى» (روزمۇھەممەت مۇتەللىپ قاشتاش نەشرگە تەييارلىغان)، «بۇلاق» ژۇرنىلى، 2014 - يىللىق 3 - سان، ئۈرۈمچى.

⑤ «تەزكىرەئى ئەزىزان»، خەنزۇچە نەرىجىمە نۇسخىسىنىڭ 83 - بېتىگە قارالسۇن.

⑥ يۇقىرى كىتاب، 1907 - يىلى، قازان باشمىسى.

⑦ نەزەر خوجا ئابدۇسەمەتوف، «ئالتە شەھەرگە سەپەر»، «ئەدەبىيات» (3)، 51 - بەت، شىنجاڭ مائارىپ نەشرىياتى، 2009 - يىلى، ئۇيغۇرچە.

⑧ «نورۇزنامە» (ئابدۇقەييۇم خوجا نەشرگە تەييارلىغان)، «بۇلاق» ژۇرنىلى، 2007 - يىللىق 1 - ، 2 - سان، شىنجاڭ خەلق نەشرىياتى.

يېڭى جۇڭگو قۇرۇلغاندىن بۇيان، ئۇيغۇرلارنىڭ شەكلى كۆپ خىل بولغان ئاغزاكى شېئىر - قوشاقلار جۇش ئۇرۇپ راۋاجلىنىپ، بۇلارنىڭ ئىچىدىكى نورۇزنى تەرىپلەپ يېزىلغان شېئىر - قوشاقلارنىڭ مەزمۇنى تېخىمۇ موللاشتى. 1950 - يىلىدىن بۇيان، كۆپلىگەن خەلق ئېغىز ئەدەبىياتى بىلەن شۇغۇللاندى. غۇچىلار خەلق ئارىسىدىن نورۇز بايرىمىغا مۇناسىۋەتلىك قوشاقلارنى توپلىغان بولۇپ، بۇلار شەكىل ياكى ۋەزىن جەھەتتىن بېيىت، مەسنەۋى، غەزەل قاتارلىقلارنى ئۆز ئىچىگە ئالىدۇ.^①

2. خەنزۇچە ۋەدىقىلەردىكى ھونلار، تۈركىيلەر ۋە ئۇيغۇرلارنىڭ باھار بايرىمىغا مۇناسىۋەتلىك خاتىرىلەر دۆلىتىمىزنىڭ خەنزۇ يېزىقىدىكى ۋەدىقىلەردىن «خەننامە»، «جۇنامە»، «ۋېينامە»، «سۈينامە»، «يۇۋياڭ مەجمۇئەسى» قاتارلىقلاردا ھونلار، تۈركىيلەر ۋە ئۇيغۇرلارنىڭ باھار بايرىمىنى ئۆتكۈزۈشىگە مۇناسىۋەتلىك نۇرغۇن تارىخىي ماتېرىياللار خاتىرىلەنگەن. «تاك سۇلالىسىگە دائىر مۇھىم خاتىرىلەر»، «نوملار شەرىھى»، «قانۇنلار قامۇسى»، «كىتابلار جەۋھىرى»، «يازما ھۆججەتلەر ھەققىدە ئومۇمىي تەھسىل» قاتارلىق قەدىمكى ئەسەرلەرگە ئاساسلانغاندا، لى بەي، يوللۇغ چۈسەي، گۈەن يۈەنشى قاتارلىق شا-ئىرلارنىڭ شېئىرلىرىدىمۇ غەربىي يۇرت ۋە شىمالدىكى قەبىلىلەرنىڭ باھار بايرىمىنى كۈتۈۋېلىشى تەس-ۋىرلەنگەن مىسرالار ئۇچرايدۇ.^②

لىن زېشۇ (1785 — 1850) ئۆز شېئىرىدا «نورۇز» (努鲁斯) نى تەسۋىرلىگەن. لىن زېشۇنىڭ ئەسىرى «云左山房诗抄» («يۈنزو شەن تېغىدىكى بۇتخانىدا تەسنىپ ئېتىلگەن شېئىرلار») دا شىنجاڭغا قايتقان چېغىدا يازغان بىر يۈرۈش شېئىرلىرىدىن تاللانمىلار بار بولۇپ، بۇ شېئىرلار جەمئىي 24 بېيىتتىن تەشكىل تاپقان. بوغۇز (海峡) ئەدەبىيات - سەنئەت نەشرىياتى تەرىپىدىن 2002 - يىلى نەشر قىلىنغان «لىن زېشۇ ئەسەرلىرى» ناملىق 6 - قىسىم شېئىرلار توپلىمىغا بۇ شېئىرلاردىن 6 بېيىت كىرگۈزۈلگەن، بۇ قىسىمغا جەمئىي 30 بېيىت شېئىر كىرگۈزۈلگەن. بۇ 30 بېيىت شېئىرنىڭ بىر قانچىسىدا شىنجاڭدىكى ئۇيغۇرلارنىڭ روزا ھېيىت، روزا ھېيىت نامىزى، قۇربانلىق قىلىش قاتارلىق دىنىي ئۆرپ - ئادەتلەر تەسۋىرلىگەن. «شىنجاڭدىن قايتقان چاغدا پۈتۈلگەن شېئىرلاردىن 30 بېيىت» نىڭ 28 - بېيىدە «نورۇز» نامى تىلغا ئېلىنغان. تۆۋەندىكىدەك:

海兰达尔发双垂，歌舞争趋努鲁斯，
慢说灵魂解超、亡人屋上恣游嬉。

(قەلەندەرلەر - رىيازەتكارلار قىلار دائىم تىلاۋەت، نورۇزدىمۇ ئۇسسۇلى بار، ئېيتىمىش ناخشا، بول-سىكەن دەپ مول ھوسۇللار دائىما، مەرھۇملارنىڭ روھىغا قىلىش دۇئا).
زامانىمىز تەتقىقاتچىلىرى بۇ بىر كۈپلەپ شېئىرغا يەشمە بېرىپ مۇنداق يېزىشقان: بۇ شېئىردا تىلغا ئېلىنغان «قەلەندەر» (海兰达尔) سۆزى پارس تىلىدىن كېلىپ چىققان سۆز بولۇپ، ئىسلام دىنىنىڭ سوپىلار تەرىقىتىدىكى دۇئا - تىلاۋەت بىلەن شۇغۇللىنىدىغانلارنىڭ نامىدۇر، يەنى جاپا - مۇشەققەت ئىچىدە دۇئا - تىلاۋەت قىلىدىغان رىيازەتكارلاردۇر. «نورۇز» (努鲁斯) ئۇيغۇر تىلىدىكى سۆز بولۇپ، «با-ھار بايرىمى» دېگەن مەنىدە، ھازىر «诺鲁孜» دەپ يېزىلىدۇ، ھەر يىلى تەخمىنەن 3 - ئاينىڭ 21 - كۈنى ئەتراپىدا ئۆتكۈزۈلىدۇ. ئىسلام دىنىدا ئادەم ئۆلگەندىن كېيىن ياراتقۇچىغا قايتىدۇ، شۇڭا قورقۇشنىڭ زۆرۈرى يوق، دەپ قارىلىدۇ.

① ئابدۇرەھىم ھەبىبۇللا يازغان «ئۇيغۇر ئېتنوگرافىيەسى»، ئىمىن تۇرسۇن يازغان «نورۇزنامە» گە قارالسۇن.
② ئابدۇشۈكۈر مۇھەممەدئىمىن يازغان «نورۇز بايرىمى ۋە ئۇنىڭ تارىخىي قاتلىمى توغرىسىدا» ناملىق ماقالىغا قارالسۇن.

بۇ بېيىتنىڭ مەنىسىنى يەنىمۇ ئاممىبايلاشتۇرغاندا: جاپا - مۇشەققەت ئىچىدە دۇئا - تىلاۋەت قىلىدىغانلار نورۇز كۈنىدە كىشىلەرگە ناخشا ئېيتىپ، ئۇسسۇل ئويناپ بېرىپ، مول ھوسۇللۇق يىل بولۇشى ئۈچۈن مەرھۇملارنىڭ روھىغا ئاتا پۇرىتىپ، مەرھۇملارنىڭ روھىنىڭ خۇشال بولۇشىغا ئاتا پۇرىتىپ قىلىدۇ.^①

بىرىنچى قېتىملىق ئەپيۇن ئۇرۇشى مەغلۇپ بولغاندىن كېيىن، 1841 - يىلى، لىن زېشۇ شىنجاڭنىڭ ئىلىغا چۈشۈرۈلۈپ، بوز يەر ئېچىشقا قاتناشتۇرۇلدى. بۇ جەرياندا تۆھپە كۆرسەتكەن بولغاچقا، داۋا گۇاڭ خاننىڭ بۇيرۇقىغا بىنائەن ئاقسۇ، ئۈچتۇرپان، ئۈدۈن قاتارلىق جايلارغا تەكشۈرۈشكە ئەۋەتىلدى. لىن زېشۇ قېرىپ كەتكىنىگە، تېنىنىڭ ئاجىزلىشىپ قالغانلىقىغا قارىماي، جەنۇبىي شىنجاڭدىكى كۇچا، ئۈچتۇرپان، ئاقسۇ، ئۈدۈن (بۈگۈنكى خوتەن)، ياركەند (بۈگۈنكى يەكەن) قاتارلىق سەككىز شەھەردە ئەمەلىي تەكشۈرۈش ئېلىپ باردى. ئۇيغۇرلارنىڭ دىنىي ئۆرپ - ئادەتلىرى تەسۋىرلەنگەن بۇ بىر يۈرۈش شېئىرلارنىمۇ ئۇ شىنجاڭدا ئەمەلىي تەكشۈرۈش ئېلىپ بارغان جەرياندا بايقىغان ئەھۋالغا ئاساسەن يېزىپ چىققان.

3. چېگرا سىرتىدىكى نورۇز بايرىمىغا مۇناسىۋەتلىك خاتىرىلەر

ئوتتۇرا ئاسىيادا ياشىغان قەدىمكى دەۋلەردىكى ئالىملار ۋە يازغۇچىلار نورۇز بايرىمىغا مۇناسىۋەتلىك بايانلار خاتىرىلەنگەن. ئوتتۇرا ئاسىيادىكى خارەزىمدا تۇغۇلغان ئالىم برۇنى (مىلادىيە 973 - 1048 - يىللار) يازغان «ئەل - ئاسارۇل - باقىيە» ناملىق كىتابىدا نورۇز بايرىمىغا دائىر بايانلار بار.^② بۇنىڭدىن باشقا، فىرەۋسەينىڭ «شاھنامە» داستانىدا^③، خوجا ئەلى تىرمىزىي (مىلادىيە 859 - 932 - يىللار)نىڭ «نورۇزنامە»، ئۆمەر ھەييىامنىڭ ئوخشاش نامىدىكى ئەسىرى «نورۇزنامە»^④، «نورۇز بايرىمىنىڭ بارلىققا كېلىشى»^⑤، مىرخاندىنىڭ «رەۋزەتۇس - سەفا» ۋە «شەمسىل - لۇغەت»^⑥، ئەبۇلغازى باھادىرخاننىڭ «شەجەرە - ئى تۈرك»^⑦ قاتارلىق كىتابلاردا نورۇز بايرىمىغا مۇناسىۋەتلىك بايانلار خاتىرىلەنگەن.

ئەبۇلغازى باھادىرخاننىڭ «شەجەرە ئى تۈرك» ناملىق كىتابىدا موڭغۇللارغا ئالاقىدار «ئەرگىنەقۇن رىۋايىتى» بايان قىلىنغان.^⑧ دۆلەت ئىچى - سىرتىدىكى قىسمەن ئالىملار بۇ رىۋايەت بىلەن «شىمالىي سۇلالىلەر تارىخى» (99 - جىلد)، «جۇنامە» (50 - جىلد)دا خاتىرىلەنگەن تۈركىيلەرنىڭ كېلىپ چىقىشىغا ئالاقىدار رىۋايەتنى مۇناسىۋەتلىك دەپ قارايدۇ.^⑨ بەزىلەرنىڭ قارىشى بويىچە بولغاندا، تۈركىي - موڭغۇللارنىڭ ئەجدادلىرى بىر كۆك بۆرىنىڭ يول باشلىشى بىلەن چوڭقۇر جىلغا (ئەرگىنەقۇن) دىن چىقىپ كەتكەن شۇ كۈنى باھار بايرىمى، يەنى نورۇز كۈنى بولۇشى مۇمكىن.^⑩

① جۇ شۈن: «لىن زېشۇنىڭ شىنجاڭدىن قايتقان چاغدا پۈتۈلگەن شېئىرلاردىن 30 بېيىت، ھەققىدە»، «غەربىي يۇرت تەتقىقاتى» ژۇرنىلى، 2003 - يىللىق 2 - سان، 93 - بەت.
 ② ئەبۇ رەيھان ئەل برۇنى: «ئەل ئەسەر ئەل باقىيە» (د.ئاھسان باتۇر تەييارلىغان)، ئىستانبۇل، سېلېنگا بايىنلارى، 2011 - يىلى، تۈركچە.
 ③ فىرەۋسەينى: «شاھنامە» (ئابدۇشۈكۈر مۇھەممەد ئىمىن نەشرگە تەييارلىغان)، شىنجاڭ خەلق نەشرىياتى، 1998 - يىلى.
 ④ ئۆمەر ھەييىام: «نورۇزنامە» (روزنامە مۇھەممەت مۇتەللىپ نەشرگە تەييارلىغان)، «بۇلاق» ژۇرنىلى، 2012 - يىللىق 6 - سان، 2013 - يىللىق 1 - سان، ئۈرۈمچى.
 ⑤ «نورۇزنامە، نىڭ بىر بابى»، ئابدۇلباقى ھاجىم جالائىر ئۆزبېكچىدىن تەرجىمە قىلغان، «قەشقەر» ژۇرنىلى، 2010 - يىللىق 2 - سان، 69 - 96 - بەتلەر.
 ⑥ مەھمۇد زەيدى: «نورۇز ۋە نورۇز بايرىمىنىڭ كېلىپ چىقىشى»، «شىنجاڭ ئىجتىمائىي پەنلەر مۇنبىرى»، 1994 - يىللىق 4 - سان، 12 - بەت.
 ⑦ «شەجەرە ئى تۈرك»، 2005 - يىلى، بېيجىڭ، جۇڭخۇا كىتابچىلىقى.
 ⑧ «شەجەرە ئى تۈرك» كە قارالسۇن، 2005 - يىلى، بېيجىڭ، جۇڭخۇا كىتابچىلىقى، 29 - بەت.
 ⑨ خەن رۇلىن: «تۈركىي - موڭغۇللارنىڭ ئەجدادىغا ئالاقىدار رىۋايەتلەر»، بېيجىڭ تەتقىقات يۇرتى تارىخ تەتقىقات ئورنى چىقارغان مەجمۇئەنىڭ 4 - جىلىدى، 1940 - يىلى.
 ⑩ ئابدۇكېرىم رەھمان: «نورۇز بايرىمى ۋە ئۇنىڭ پەيدا بولۇشى توغرىسىدا»، «شىنجاڭ ئۇنىۋېرسىتېتى ئىلمىي ژۇرنىلى»، 1996 - يىللىق 1 - سان؛ ئەلى غوپۇر: «ئۇيغۇرلارنىڭ نورۇز بايرىمى توغرىسىدا»، «شىنجاڭ ئىجتىمائىي پەنلەر تەتقىقاتى» ژۇرنىلى، 2008 - يىللىق 1 - سان.

4. نورۇز بايرىمىنىڭ پەيدا بولۇش مەسىلىسىگە ئالاقىدار تەتقىقاتلار

نورۇز بايرىمىنىڭ پەيدا بولۇش مەسىلىسى توغرىسىدا توختالغىنىمىزدا، ئۇيغۇرلار ئارىسىدا تارقىلىپ كېلىۋاتقان بىر قانچە رىۋايەتنىڭ ئۆزىلا بۇ مەسىلىنى تەتقىق قىلىشنى بىر قىسىم رامكا بىلەن تەمىنلەپ بېرىدۇ؛ يەنى بۇ رىۋايەتلەردىن نورۇز بايرىمىنىڭ كېلىپ چىقىشىغا مۇناسىۋەتلىك بەزى يىپى ئۆچىلىرىنى بىلگىلى بولىدۇ. مەسىلەن، «قاراخان پادىشاھىم ۋە نورۇز»، «ئادەم ئاتا ۋە نورۇز»، «نۇھ ئەلەيھىسسالام ۋە نورۇز»، «يۈنۈس ئەلەيھىسسالام ۋە نورۇز»، «جەمىش ۋە نورۇز» قاتارلىقلار. نورۇز بايرىمىنىڭ كېلىپ چىقىش مەسىلىسى توغرىسىدا تەتقىقاتچى، مۇتەخەسسسلەر ئارىسىدا ھازىرغا قەدەر ھەر خىل كۆز قاراشلار مەۋجۇت بولۇپ كەلمەكتە: بىر قاراشتىكىلەر نورۇز رىۋايەتلىرىنى ھام - سام ئەپسانە رىۋايەتلىرىدىكى ئىنسانلارنىڭ ئەجدادى بولغان ئادەم ئاتا ۋە ھەۋۋا ئانا دەۋرى بىلەن مۇناسىۋەتلىك دەپ قارايدۇ. بۇ رىۋايەتكە ئاساسلانغىنىمىزدا، ئادەم ئاتا بىلەن ھەۋۋا ئانا جەننەتتىن يەر يۈزىگە چۈشۈرۈلگەندىن كېيىن تۇنجى قېتىم ئۇچراشقان كۈنى نورۇز بايرىمى كۈنى بولىدۇ^①. بۇنىڭدىن باشقا نورۇز رىۋايەتلىرىدىن نىمۇ نۇھ ئەلەيھىسسالام بىلەن مۇناسىۋەتلىك، نۇھ ئەلەيھىسسالام بولسا ئادەم ئەلەيھىسسالامنىڭ ئوغلى شىس ئەلەيھىسسالامنىڭ ئەۋلادىدۇر دەپ قارايدۇ. ئادەملەر يامان ئىشلارنى قىلغاچقا، ئاللاھ ئۇلارنى كەلگۈن كۈنى سۈيىگە غەرق قىلىپ يوقاتقان؛ نۇھ ئەلەيھىسسالامنىڭ ئائىلىسىدىكىلەر ھەققانىي بولغاچقا، جېننى ساقلان ئۈچۈن كېمە ياساپ، پۈتۈن ئائىلىسىدىكىلەرنى، ھەرخىل ئۇچار قاناتلار ۋە ھايۋانلارنى كېمىسىگە سېلىپ باشلاپ ماڭغان. كەلكۈن قىرىق كېچە - كۈندۈزدە پەسەيگەن، ئۇ ئالدى بىلەن قارغىنى قويۇپ بەرگەن، بىراق قارغا قايتىپ كەلمىگەن؛ كەپتەرنى قويۇپ بەرگەندە، كەپتەر زەيتۇن دەرىخىنىڭ يېڭىدىن ئۈزۈلگەن يوپۇرمىقىنى چىشلەپ ساق - سالامەت قايتىپ كەلگەن. «نۇھ ئەلەيھىسسالام ۋە نورۇز» دېگەن رىۋايەتكە ئاساسلانغىنىمىزدا، نۇھ ئەلەيھىسسالام قۇرۇقلۇققا چىققان كۈنى نورۇز كۈنى بولىدۇ^②. ئىككى كىشى خىل قاراشتىكىلەر قەدىمكى ئىران رىۋايەتلىرى بىلەن مۇناسىۋەتلىك دەپ قارايدۇ. مەسىلەن، يۈقىرىدا تىلغا ئېلىنغان «ئەل - ئاسارۇل - باقىيە»، «شاھنامە»، «نورۇزنامە» (ئۆمەر ھەييام يازغان)، «تارىخى مۈلكى ئەجەم» قاتارلىق ئەسەرلەرنىڭ ھەممىسىدە نورۇز بايرىمىنى ئىران پادىشاھى جەمىش بىلەن مۇناسىۋەتلىك، يەنى نورۇز بايرىمى جەمىش ھاكىمىيەت بېشىدىكى دەۋرلەردە كېلىپ چىققان دەپ بايان قىلىدۇ. بۇ ئەسەرلەردە جەمىش ئادىل، شەپقەتلىك پادىشاھ بولۇپ، بىر كۈندىلا تارىختا بولۇپ باقمىغان كاتتا ساراي سالدۇرۇپ، دانىشمەنلەر ۋە مەشھۇر ئەدىبلەرنى چاقىرىپ ئەكېلىپ، ھاكىمىيەت ئىشلىرىنى كېڭەشكەن؛ بۇ كۈنمۇ نورۇز كۈنىدۇر. ئۈچىنچى خىل كۆز قاراشتىكىلەر نورۇز نامى پارس تىلىدىن كېلىپ چىققان، پارس تىلىدا «نو» (نەۋ) بولسا «يېڭى»، «رۇز» بولسا «كۈن» دېگەن مەنىدە؛ بۇ ئىككى سۆز بىرلىشىپ كېلىپ، «يېڭى كۈن» ياكى «يېڭى يىل» دېگەن ئۇقۇمنى بىلدۈرىدۇ. شۇڭا، نورۇز بايرىمى ئەندىزىسىدە پەيدا بولغان دەپ قارايدۇ. تۆتىنچى خىل كۆز قاراشتىكىلەر، نورۇز بايرىمى ئوتتۇرا ئاسىيادىكى قەدىمكى ئىنسانلار توپى ئەمەل قىلىپ كەلگەن «ئون ئىككى مۈچەل» ۋە بۇنىڭغا مۇناسىۋەتلىك ئىپتىدائىي توتېمىلار بىلەن مۇناسىۋەتلىك دەپ قارايدۇ^③. بەشىنچى خىل كۆز قاراشتىكىلەر، قەدىمكى تۈركىي - موڭغۇللارنىڭ ئەجدادلىرى ئەرگىنەقۇن جىلغىسىدىن چىققان كۈن بىلەن مۇناسىۋەتلىك دەپ قارايدۇ. بۇ قاراشنى ئەڭ بۇرۇن تۈركىيە ئالىمى ئەھمەد زەكى قاتارلىقلار ئوتتۇرىغا قويغان؛ تۈركىيەدىكى كۆپ قەدىم تۈركىيەشۇناسلار ئاساسىي جەھەتتىن بۇخىل كۆز قاراشنى ياقلايدۇ. ئېلىمىزدىكى ئىلىم ئەھلىلىرىدە

① قولۇمدا ئايشەم ئەخمەتھاجى قامىلى ئېيتىپ بەرگەن «ئادەم ئاتا ۋە نورۇز» ناملىق رىۋايەت خاتىرىسى بار.

② قولۇمدا ئايشەم ئەخمەتھاجى قامىلى ئېيتىپ بەرگەن «ئادەم ئاتا ۋە نورۇز» ناملىق رىۋايەت خاتىرىسى بار.

③ ئابدۇشۈكۈر مۇھەممەد ئىمىننىڭ «نورۇز بايرىمى ۋە ئۇنىڭ تارىخىي قاتلىمى توغرىسىدا» ناملىق ماقالىسىغا قارالسۇن.

دىن ئابدۇكېرىم راخمان، ئەلى غوپۇر، يۈسۈپجان ئەلى ئىسلامى قاتارلىقلارمۇ بۇ كۆز قاراشنى قوللايدۇ. بۇ كۆز قاراشقا ئاساسلانغىنىمىزدا، مۇنداق بىر ئەمەلىي مەسىلە ساقلانغان بولىدۇ، يەنى شىمالىي چۆل-لۈك ئۇيغۇرلىرىنىڭ ئۇرۇق - ئەۋلادى بولغان يۇغۇرلاردا نورۇز بايرىمى ساقلنىپ قالمىغان. بۇنىڭدىن باشقا خۇنەن چاڭدې ئۇيغۇرلىرى ئارىسىدىمۇ نورۇز بايرىمى يوق بولۇپ، تارىخىي پاكىتلارغا ئاساسلانغىنىمىزدا، خۇنەن ئۇيغۇرلىرىنىڭ ئەجدادلىرى يۈەن سۇلالىسىدىن كېيىن ئۇ يەرگە كۆچۈپ بارغان. پەقەت «ئەرگىنە قۇن» رىۋايىتىدىكى مۇناسىۋەتلىك كۆز قاراش بويىچە بولسا، ئۇنداقتا يۇغۇرلار ۋە خۇنەن ئۇيغۇرلىرى ئارىسىدىمۇ نورۇز بايرىمى قېچىپ قېلىش ئېھتىماللىقى بولىدۇ. بىراق يۇغۇرلار ۋە خۇنەن ئۇيغۇرلىرى نورۇز بايرىمى ئۆتكۈزۈلمەيدۇ. ئالتىنچى خىل كۆز قاراشتىكىلەر، قەدىمكى قاراخانىيلار خاندانلىقى خاقانىنىڭ بوۋىسىغا ئالاقىدار بىر رىۋايەتنى كۆرسىتىپ ئۆتىدۇ. بۇ رىۋايەتتە بىر خاقانىنىڭ قاراڭغۇلۇق مەملىكىتىدىن چىققان كۈنى نورۇز كۈنىگە توغرا كېلىپ قالغان^①. ئۇنىڭدىن باشقا، نورۇز بايرىمىنىڭ كېلىپ چىقىشى ئەرەبلەرنىڭ قەدىمكى دەۋرلىرىدىكى يۈنۈس ئەلەيھىسسالام، يۈسۈف ئەلەيھىسسالام بىلەن مۇناسىۋەتلىك دەپمۇ قارىلىدۇ. رىۋايەتلەرگە ئاساسلانغاندا، دۈشمەنلەر يۈنۈس ئەلەيھىسسالامنى قوغلاپ كېلىۋاتقان خەتەرلىك پەيتتە ئۆزىنى دېڭىزغا تاشلىغاندا، كۈتۈلمىگەندە بىر چوڭ بېلىق يۈتۈۋەتكەن، ئۇ بېلىقنىڭ قارىندىدا 40 كېچە - كۈندۈز ياتقاندىن كېيىن، بېلىق ئۇنى يەنە ئاغزىدىن قۇسۇپ چىقىرىپ، دېڭىز ساھىلىدىكى قۇرغاق بىر يەرگە چۈشۈرۈپ قويغاندا ئۆزىنىڭ ئۇرۇقداش قەبىلىدىكىلىرى تەرىپىدىن تېپىۋېلىنغان، بۇ كۈنى نورۇز كۈنىگە توغرا كەلگەن^②. يۈسۈف ئەلەيھىسسالامغا مۇناسىۋەتلىك رىۋايەتكە ئاساسلانغاندا، ئاللاھ يۈسۈف ئەلەيھىسسالامنىڭ پەيغەمبەرلىكىگە خۇش بېشارەت بەرگەن كۈنىمۇ نورۇز بايرىمى كۈنى بولغان بولىدۇ^③. ئىسلام دىنى ئەپسانە - رىۋايەتلىرىگە مۇناسىۋەتلىك كۆز قاراشلارغا ئاساسلانسا، ئۇنداقتا ئېلىمىزدىكى خۇيزۇ، سالار، باۋئەن قاتارلىق ئىسلام دىنىغا ئېتىقاد قىلىدىغان مىللەتلەردە نورۇز بايرىمى يوق دېيىشكە بولىدۇ. بەزىلەر بۇ نورۇز بايرىمىنىڭ ئىسلام دىنى بىلەن مۇناسىۋەتسىز ئىكەنلىكىنى چۈشەندۈرۈپ بېرىدۇ دەيدۇ. ئۇنىڭدىن باشقا، يەنە بىر مىسال: دۇنيادا يىگىرمىدىن ئارتۇق ئىسلام دۆلەتلىرىدە نورۇز بايرىمى ئۆتكۈزۈلمەيدۇ. «يۈنۈس ئەلەيھىسسالام ۋە نورۇز»، «يۈسۈف ئەلەيھىسسالام ۋە نورۇز» ناملىق رىۋايەتلەرنىڭ دەۋر مەسىلىسىدىن چىقىپ تۇرۇپ چۈشەندۈرگەندە، بۇ رىۋايەتلەر شىنجاڭدىكى ئۇيغۇر قاتارلىق مىللەتلەر ئارىسىدىلا تارقالغان بولۇشى مۇمكىن. بۇنىڭدىن باشقا، «تارىخىي تەبەرى»^④، «قىسسەسۇل ئەنبىيا» قاتارلىق ئەسەرلەردىمۇ يۈنۈس ئەلەيھىسسالام ۋە يۈسۈف ئەلەيھىسسالام دەۋرلىرىدە نورۇز بايرىمى ئۆتكۈزۈلگەنلىك توغرىسىدىكى ۋەقەلىكلەر تەسۋىرلەنمىگەن، شۇنداقلا ئادەم ئەلەيھىسسالام، نۇھ ئەلەيھىسسالاملارنىڭمۇ نورۇز بايرىمى بىلەن ئالاقىسى بارلىقى ھەققىدىكى ۋەقەلىك ئۇچرىمايدۇ^⑤.

ئاخىرىدا تىلغا ئېلىشقا تېگىشلىكى شۇكى، مەرھۇم ئالىم ئابدۇشۈكۈر مۇھەممەدئىمىن جۇڭگونىڭ جەنۇبىي - شىمالىي سۇلالىلەر دەۋرىدە غەربىي يۇرتتىن تارقالغان «سۈمۈز» بەلكىم نورۇز بايرىمىنىڭ بىرخىل شەكلى بولۇشى مۇمكىن دەپ قارايدۇ.

① «قاراخان پادىشاھىم ۋە نورۇز» (ئوسمان قاسىم ئېيتىپ بەرگەن) دېگەن رىۋايەتكە قارالسۇن، 1975 - يىلى قىشتا توپلاپ رەتلەنگەن، قەشقەر شەھەر ئەتراپىدا تارقالغان رىۋايەت: «بۇلاق» ژۇرنىلى 2014 - يىللىق 5 - سان.
 ② قولۇمدا ئايشەم ئەخمەتھاجى قاسىمى ئېيتىپ بەرگەن «يۈنۈس ئەلەيھىسسالام ۋە نورۇز» ناملىق رىۋايەت خاتىرىسى بار.
 ③ ئوسمان قاسىم ئېيتىپ بەرگەن «يۈسۈف ئەلەيھىسسالام ۋە نورۇز» ناملىق رىۋايەت خاتىرىسى بار.
 ④ «مىللەتلەر ۋە پادىشاھلار تارىخى» دەپمۇ ئاتىلىدۇ، ئەبۇ جەئفەر مۇھەممەد بىننى جەرىر تەبەرى (838 - 923 - يىللار) يازغان.
 ⑤ «تارىخىي تەبەرى» (ئىمىن تۇرسۇن نەشرگە تەييارلىغان)، شىنجاڭ ئۇيغۇر ئاپتونوم رايونلۇق ئاز سانلىق مىللەتلەرنىڭ قەدىمكى ئەسەرلىرىنى توپلاش، رەتلەش، نەشر قىلىشنى پىلانلاش رەھبەرلىك گۇرۇپپا ئىشخانىسى تەرىپىدىن 1996 - يىلى باستۇرۇلغان؛ «قىسسەسۇل ئەنبىيا» (ھازىرقى زامان ئۇيغۇر يېزىقىدىكى نۇسخىسىنىڭ 2011 - يىلى نەشر قىلىنغان نۇسخىسى)غا قارالسۇن.

دۆلەت سىرتىدىكى تەتقىقات ئەھۋالىدىن قارىغىنىمىزدا، نورۇز بايرىمىنىڭ كېلىپ چىقىش مەنبەسىنى مىلادىيەدىن ئىلگىرىكى دەۋرلەردىن سۈرۈشتۈرگەندە، ئاساسلىقى ئاسترونومىيەلىك كالىپندار قۇياش كالىپندارى بىلەن مۇناسىۋەتلىك، ھەر يىلى 3 - ئاينىڭ 21 - كۈنى (ئۇيغۇر قاتارلىق مىللەتلەردە 3 - ئاينىڭ 22 - كۈنى) يېڭى يىلنىڭ باشلىنىشى دەپ قاراشقا بولىدۇ. بۇنىڭدىن باشقا، تارىخىي دەۋرلەرگە قەدەم قويغاندىن كېيىن، ئالدى بىلەن پارس ئەھمانىيلار ئىمپېرىيەسى دەۋرىدە نورۇز بايرىمى زور ئاستىر دىنىنىڭ بايرىمىغا ئايلانغان. شۇنداقلا، خېلى ئۇزاق زامانلاردىن بېرى ئوتتۇرا شەرقتىن ئوتتۇرا ئاسىياغىچە بولغان كەڭ رايونلاردىكى كۆپ قىسىم ئىرانىي تىللىق ۋە تۈركىي تىللىق مىللەتلەر - نىڭمۇ ئەنئەنىۋى بايرىمىغا ئايلانغان. بىراق ئىسلام دىنى بىلەن مەنبەلىك مۇناسىۋىتى يوق.

2009 - يىلى 9 - ئاينىڭ 30 - كۈنى، بىرلەشكەن دۆلەتلەر تەشكىلاتى مائارىپ، پەن ۋە مەدەنىيەت ئورگىنى نورۇز بايرىمىنى خەلقئارالىق غەيرىي ماددىي مەدەنىيەت مىراسى تىزىملىكىگە كىرگۈزۈپ، ھەر يىلى 3 - ئاينىڭ 21 - كۈنىنى خەلقئارا نورۇز بايرىمى قىلىپ بېكىتتى.

5. نورۇز بايرىمى بىلەن مۇناسىۋەتلىك ئەنئەنىۋى ئۆرپ - ئادەتلەر

قەدىمدىن ھازىرغىچە شىنجاڭنىڭ كەڭ ئۇيغۇر جەمئىيىتىدە نورۇز بايرىمىغا مۇناسىۋەتلىك كۆپ خىل يەرلىك ئۆرپ - ئادەتلەر ساقلىنىپ كېلىۋاتىدۇ:

(1) «نورۇز بۇلاق» ۋە نورۇز بايرىمى. ھاجەتمەنلەر نورۇز بۇلاق ئەتراپىدا ئۆتكۈزىدىغان نورۇز بايرىمى ئاجايىپ تەنتەنىلىك ئۆتكۈزۈلىدۇ، ئەتراپقا بولغان تەسىرىمۇ ئىنتايىن چوڭ بولىدۇ. «نورۇز بۇلاق» قەشقەر ۋىلايىتى كۈنئەھەر ناھىيەسىنىڭ ئوپال يېزا قۇمباغ - ئازىغ («سۆسەر ئېغىزى» مۇ دېيىلىدۇ) كەندىگە جايلاشقان، ئۇ يەردە يەنە «نورۇز بۇلاق» دۆڭلۈكىمۇ بار. ئەتراپتىكى كىشىلەر ھەريىلى «نورۇز بۇلاق» قا يىغىلىپ، داغدۇغىلىق ھالدا نورۇز بايرىمى ئۆتكۈزىدۇ؛ بەزى چاغلاردا، قەشقەر ۋىلايىتىنىڭ ھەرقايسى جايلىرى ۋە يېقىن ئەتراپتىكى جايلاردىن بۇ يەرگە كەلگەن كىشىلەرنىڭ سانى ھەتتا نەچچە ئون مىڭغا يېتىدۇ. ئېيتىشلارغا قارىغاندا، بۇ يەردە نورۇز بايرىمى مۇراسىمى ئۆتكۈزۈش 11 - ئەسىرلەردە ئۆتكەن تىلشۇناس مەھمۇد كاشغەرىي زامانىدىن قېپقالغان بولۇپ، كۈنىمىزگە قەدەر 1000 يىللىق تارىخقا ئىگە ئىكەن^①.

(2) خەلق مۇقاملىرى ۋە نورۇز بايرىمى. ئۇيغۇر خەلقى ئارىسىدا نورۇز بايرىمىغا مۇناسىۋەتلىك خەلق مۇقاملىرى، مۇزىكىلىرى ئۇچرايدۇ. ئابدۇشۈكۈر مۇھەممەدئىمىن ئىلگىرى بۇخىل مۇقامنى «نورۇز مۇقام» دەپ ئاتاىپ، كۆپ خىل نورۇز مۇقامىنى مىسال كۆرسەتكەن. مەسىلەن، «نورۇز بۈزۈرۈك»، «نورۇز ھۈسەينى»، «نورۇز كۆچەك»، «نورۇز بۈسپىلىك»، «نورۇز راست»، «نورۇز سۇلتانى» قاتارلىقلار.

(3) دارۋازلىق سەنئىتى بىلەن بىرلىكتە ئۆتكۈزۈلىدىغان نورۇز بايرىمى. دارۋازلىق سەنئىتى ئۈي - غۇرلارنىڭ ئەنئەنىۋى تەنتەربىيە پائالىيىتىنىڭ جەۋھىرىدۇر. ئاددىي قىلىپ ئېيتساق، دارۋازلىق سەنئىتى تىنىڭ نورۇز بايرىمى بىلەن قويۇق مۇناسىۋىتى بار. قەدىمدىن تارتىپ، قەشقەرنى مەركەز قىلغان ئۇيغۇر دارۋازلىق پائالىيىتى نورۇز بايرىمى بىلەن بىللە ئاجايىپ تەنتەنىلىك ۋە قالتىس ئۆتكۈزۈلگەن. مەسىلەن، تۇرغۇن ئۆمەر ئۆزىنىڭ «يېڭىسارنىڭ دارۋازلىرى» ناملىق ماقالىسىدە، 1936 - يىلى، يېڭىسارنىڭ

① «ئۇيغۇر خەلق كىلاسسىك مۇزىكىسى» (ئون ئىككى مۇقام، ھەققىدە) ناملىق كىتابقا قارالسۇن. ئۇيغۇرچە نەشرى، مىللەتلەر نەشرىياتى، 1980 - يىلى نەشرى، 22 - بەت؛ مۇھەممەدئىمىن ئەخمەت توپلاپ رەتلىگەن: «ھەزرىتى موللام تەزكىرىسى، توغرىسىدا ئەسلىم»، «قەشقەر ئەدەبىياتى» ژۇرنىلىنىڭ 1983 - يىللىق 1 - سانىغا قارالسۇن.

② «ئۇيغۇر خەلق كىلاسسىك مۇزىكىسى» (ئون ئىككى مۇقام، ھەققىدە) ناملىق كىتابقا قارالسۇن. ئۇيغۇرچە نەشرى، مىللەتلەر نەشرىياتى، 1980 - يىلى نەشرى، 22 - بەت.

«چۆچە پادىشاھىم لەنگىرى» دېگەن يېرىدە نورۇز بايرىمى ئۆتكۈزۈلگەندە، مەشھۇر دارۋاز ھاشىم ھاجى دارۋازلىق ماھارىتىنى ئىشقا سېلىپ، ئون مىڭدەك تاماشىبىننىڭ ئالدىدا ئاجايىپ خەتەرلىك ھەرىكەتلەرنى كۆرسەتكەنلىكىنى بايان قىلغان.^①

4) مەشرەپ ۋە نورۇز بايرىمى. مەشرەپ ئۇيغۇرلار ئارىسىدا ئەڭ ئومۇملاشقان، خەلق ئىچىدىكى كۆ-گۈل ئېچىش پائالىيىتىدۇر. ئۇيغۇر جەمئىيىتىنىڭ ھەر قايسى جايلىرىدا ئۆتكۈزۈلگەن مەشرەپلەر نورۇز بايرىمى مەزگىلىدە ئەڭ قىزىيدۇ. بۇ چاغدا مەشرەپ بىلەن نورۇز بايرىمىنىڭ نۇرغۇنلىغان ئويۇن - تاماشالىرى ئۆزئارا ئارىلىشىپ، بىرلىكتە ئېلىپ بېرىلىدۇ. نورۇز بايرىمى يەنە بىرخىل مەشرەپ مۇراسىمى سۈپىتىدە «سۈمۈز بەزمىسى»، «نورۇز مەشرەپ»، «كۆك مەشرەپ»، «نورۇز بايات»، «نورۇز ناۋا»، «نو-رۇز ھۈسەينى»، «نورۇز بۈزۈرۈك»، «نورۇز ھارا»، «يىپەكچىلەر نورۇز مەشرەپى»، «نورۇز مۇقام» قاتارلىق تۈرلەرنى شەكىللەندۈرگەن.

5) نورۇز بايرىمى ۋە شېئىر دېكلاماتسىيە قىلىش. نورۇز بايرىمىنىڭ ئاساسلىق مۇراسىملىرىدىن بىرى شېئىر دېكلاماتسىيە قىلىشتۇر. بۇخىل مۇراسىمدا كۆپىنچە «بالىلار نورۇز بېيىتلىرى»، «نورۇز قوشاقلىرى»، «باھارنى كۈتۈۋېلىش ناخشىلىرى» قاتارلىق ناخشا، قوشاقلار ئېيتىلىدۇ. ئۇنىڭدىن باشقا، شېئىر دېكلاماتسىيە قىلىش مۇراسىمى ئاياغلاشقاندىن كېيىن، دېكلاماتسىيە قىلغۇچى قوشاق پۈتكەن قەغەزنى نورۇز بۇلاقنىڭ سۈيىگە تاشلايدىغان ئادەت بار.

6) كىشى ئىسىملىرى ۋە نورۇز. ئۇيغۇرلارنىڭ ئات قويۇش ئۆرپ - ئادىتىدەمۇ نورۇزنى ئىسىم قىلىپ قويىدىغان ئادەت دائىم دېگۈدەك ئۇچرايدۇ. بىرەر ئائىلىدە بالىنىڭ تۇغۇلغان ۋاقتى نورۇز بايرىمىغا توغرا كېلىپ قالسا، ئائىلە باشلىقى بالىسىغا نورۇز دېگەن ئىسىمنى خۇشاللىق ئىلكىدە قويۇپ قويىدۇ؛ ئەگەر بوۋاق ئوغۇل بولسا «نورۇز»، «نورۇزخۇن»، «نورۇز قارى» قاتارلىق ئىسىملارنى، قىز بولۇپ قالسا «نورۇزخان»، «نورۇزگۈل»، «نورۇزقىز»، «نورۇزبۇۋى» قاتارلىق ئىسىملارنى قويىدۇ. لېكىن، 1980 - يىلىدىن بېرى بۇخىل ئۆرپ - ئادەت بارغانسېرى ئازلاپ كەتتى.

6. نورۇز بايرىمى تەتقىقاتىغا ئالاقىدار كىتابلار

ئۇيغۇر يېزىقىدىكىلىرى: «نورۇزنامە»^②، بۇنىڭدا ئۇيغۇرلارنىڭ نورۇزغا مۇناسىۋەتلىك ئۆرپ - ئادەتلىرى بىرقەدەر تەپسىلىي بايان قىلىنغان. بۇ كىتاب يېزىلىشتىن ئىلگىرى ۋە كېيىن يەنە بۇنداق كىتاب - مەجمۇئە، توپلاملاردا نورۇزغا دائىر قوشاق - نەزمە ۋە بايانلار ئۇچرايدۇ؛ مەسىلەن، «ئۇيغۇر كىلاسسىك مۇزىكىسى» (ئون ئىككى مۇقام، ھەققىدە)^③ (21 - 22 - بەتلەر)، «شىنجاڭ مىللىي تەنتەربىيەسى»^④ (144 - 150 - بەتلەر)، «نورۇز ھەققىدە رىۋايەت»^⑤، «ئۇيغۇر فولكلورى ھەققىدە بايان»^⑥ (416 - 420 - بەتلەر)، «قومۇل نەزمىلىرى»^⑦ (535 - 538 - بەتلەر). «ئۇيغۇر ئېتنوگرافىيەسى»^⑧ (348 - 361 - بەتلەر)،

① «يېڭىسار ناھىيەسىنىڭ مەدەنىيەت تارىخى» - يېڭىسار تارىخى ماتېرىياللىرى 5 - قىسىمغا قارالسۇن، سىياسىي كېڭەش يېڭىسار ناھىيەلىك كومىتېتى، 2010 - يىلى 10 - ئايدا باستۇرغان.

② ئىسىم نۇرسۇن يازغان، شىنجاڭ ياشلار - ئۆسمۈرلەر نەشرىياتى 2011 - يىلى نەشر قىلغان.

③ ئابدۇشۈكۈر مۇھەممەدئىمىن يازغان، مىللەتلەر نەشرىياتى 1980 - يىلى نەشر قىلغان. بۇ كىتاب 1985 - يىلى شىنجاڭ خەلق نەشرىياتى نەرىپىدىن خەنزۇچە نەشر قىلىنغان.

④ «شىنجاڭ مىللىي تەنتەربىيەسى» نى تۈزۈش گۇرۇپپىسى تۈزگەن، «شىنجاڭ مىللىي تەنتەربىيەسى» ناملىق كىتابقا كىرگۈزۈلگەن، خەلق تەنتەربىيە نەشرىياتى، 1985 - يىلى 9 - ئاي، 1 - ئۇيغۇرچە نەشرى.

⑤ دىلنۇر ئابلىم، «جەزىپىدار گۈلدەستە» گە كىرگۈزۈلگەن، مىللەتلەر نەشرىياتى، 1998 - يىلى.

⑥ ئابدۇكېرىم راخمان يازغان، شىنجاڭ ئۇنىۋېرسىتېتى نەشرىياتى، 1989 - يىلى.

⑦ ئەلى ئىسمايىل رەتلىگەن، شىنجاڭ خەلق نەشرىياتى، 1991 - يىلى.

⑧ ئابدۇرەھىم ھەبىبۇللا يازغان، شىنجاڭ خەلق نەشرىياتى، 1993 - يىلى نەشرى.

«جۇڭگو قوشاقلىرى توپلىمى شىنجاڭ تومى — غۇلجا ناھىيەسى قىسمى»^① (69 — 70 - بەتلەر)؛ «ئۈي-غۇر ئۆرپ - ئادەتلىرى»^② (137 - بەت)؛ «ئۇيغۇر خەلق قوشاقلىرى — 5»^③ (133 — 136 - بەتلەر)؛ «ئۇيغۇر ئەنئەنىۋى ئۆرپ - ئادەتلىرىدىن ئۆرنەكلەر»^④ (261 — 265 - بەتلەر)؛ «ئۇيغۇر تارىخىي قوشاقلىرى قامۇسى»^⑤ (353 — 358 - بەتلەر)؛ «بىزنىڭ سۆيۈملۈك يۇرتىمىز»^⑥ (275 — 276 - بەتلەر)؛ «قەشقەر فولكلور مەدەنىيىتى»^⑦ (209 — 212 - بەتلەر)؛ «تارىخىي مەدەنىيەتلىك شەھەر قەشقەر»^⑧ (323 — 331 - بەتلەر)؛ بۇلارنىڭ ئىچىدە «ئۇيغۇر فولكلورى ھەققىدە ئومۇمىي بايان»، «ئۇيغۇر ئېت-نوگرافىيەسى»، «ئۇيغۇر ئەنئەنىۋى ئۆرپ - ئادەتلىرىدىن ئۆرنەكلەر» قاتارلىقلاردا نورۇز بايرىمىغا ئالاھىدە قىدار ئۇچۇرلار تەپسىلىيەك بايان قىلىنغان.

خەنزۇ يېزىقىدىكىلىرى: «**新疆民俗**» (شىنجاڭنىڭ ئۆرپ - ئادەتلىرى)، لو ۋاڭخاۋ، شىنجاڭ خەلق نەشرىياتى، 1989 - يىلى نەشرى، 55 — 57 - بەتلەر، «**维吾尔族**» (ئۇيغۇر مىللىتى، چى چىڭشۈن، باھار گۈل، شىنجاڭ گۈزەل سەنئەت فوتو نەشرىياتى، 1996 - يىلى نەشرى، 125 — 126 - بەتلەر)، «**新疆百科知识辞典**» (شىنجاڭنىڭ ئېنسىكلوپېدىك لۇغىتى)، بو كەيفۇ باش مۇھەررىرلىكىدە تۈزۈلگەن، سەنشى خەلق نەشرىياتى، 1996 - يىلى نەشرى، 489 — 490 - بەتلەر، «**维吾尔族**» (ئۈي-غۇرلار)، ۋاڭ رېفېي، ياسىن ھوشۇر، مىللەتلەر نەشرىياتى، 1997 - يىلى نەشرى، 489 — 490 - بەتلەر)، «**中国少数民族文化大辞典**» (جۇڭگودىكى ئاز سانلىق مىللەتلەرنىڭ مەدەنىيەت قامۇسى)، تۆمۈر داۋامەت باش مۇھەررىرلىكىدە تۈزۈلگەن، مىللەتلەر نەشرىياتى، 1999 - يىلى نەشرى، 258 - بەت)، «**能歌善舞的维吾尔族**» (ناخشا - ئۇسسۇلغا ماھىر ئۇيغۇرلار)، جاۋ يۇڭجىۋو، بېيجىڭ تىل مەدەنىيىتى ئۈنۋېرسىتېتى نەشرىياتى، 2000 - يىلى نەشرى، 99 — 100 - بەتلەر، «**新疆百科全书**» (شىنجاڭ قامۇسى)، تەھرىرات كومىتېتى تۈزگەن، جۇڭگو ئېنسىكلوپېدىيەسى نەشرىياتى 2002 - يىلى نەشرى، 97 - بەت)، «**中国新疆民俗**» (جۇڭگو شىنجاڭنىڭ ئۆرپ - ئادەتلىرى)، لو ۋاڭخاۋ، شىنجاڭ گۈزەل سەنئەت فوتو نەشرىياتى، 1989 - يىلى نەشرى، 55 — 57 - بەتلەر، «**维吾尔族:历史与现状**» (ئۇيغۇر مىللىتى: تارىخ ۋە ھازىرقى ئەھۋال)، ۋاڭ چىيەن، شىنجاڭ ئۈنۋېرسىتېتى نەشرىياتى، 2005 - يىلى، 121 - بەت)، «**维吾尔民族风情**» (ئۇيغۇرلارنىڭ مىللىي ئادەتلىرى)، لى يان، شىنجاڭ گۈزەل سەنئەت فوتو نەشرىياتى، 2006 - يىلى، 20 — 25 - بەتلەر، «**维吾尔族民俗文化**» (ئۈي-غۇرلارنىڭ ئۆرپ - ئادەت مەدەنىيىتى)، ش ئۇ ئار تاشقى مەدەنىيەت ئالاقىسى جەمئىيىتى تۈزگەن، شىنجاڭ گۈزەل سەنئەت فوتو نەشرىياتى، شىنجاڭ ئېلېكترون ئۈن - سىن نەشرىياتى، 2006 - يىلى نەشرى، 192 — 193 - بەتلەر، «**少数民族节日——天山南北的诺如孜节**» (ئاز سانلىق مىللەتلەرنىڭ بايراملىرى — تەڭرىتاغلىرىنىڭ جەنۇبىي ۋە شىمالىدا نورۇز)، جى چىڭچىيەن، جۇڭگو ئىجتىمائىي ئىلمىي نەشرىياتى، 2006 - يىلى نەشرى، 26 — 32 - بەتلەر، «**新疆少数民族服饰与节庆**» (شىنجاڭدىكى ئاز سانلىق مىللەتلەرنىڭ كىيىم - كېچەك ۋە بايراملىرى)، ماشىڭفۇ، جۇڭگو ساياھەت نەشرىياتى، 2008 - يىلى نەشرى، 28 — 29 - بەتلەر، «**ئۇيغۇرلارنىڭ تۇرمۇش ئۇسۇلى**» (ساۋ خۇڭ،

① غۇلجا ناھىيە خەلق ئېغىز ئەدەبىياتى توپلىمى تۈزۈش ھەيئىتى تەييارلىغان، 1991 - يىلى بېسىلغان ئاددىي باسما نۇسخا.
 ② ئابدۇكېرىم راخمان، رەۋەيدۇللا ھەمدۇللا، شېرىپ خۇشتارلار تەييارلىغان، شىنجاڭ ياشلار - ئۆسمۈرلەر نەشرىياتى، 1996 - يىلى.
 ③ «ئۇيغۇر خەلق ئېغىز ئەدەبىياتى قامۇسى» نى تۈزۈش ھەيئىتى تەييارلىغان، شىنجاڭ خەلق نەشرىياتى، 2006 - يىلى.
 ④ ئەنۋەر تۇرسۇن يازغان، شىنجاڭ ئۈنۋېرسىتېتى نەشرىياتى، 2007 - يىلى.
 ⑤ ئۈچقۇنجان ئۆمەر تۈزگەن، شىنجاڭ ئۈنۋېرسىتېتى نەشرىياتى، 2009 - يىلى.
 ⑥ ئۆمەر جان سىدىق تۈزگەن ئۇيغۇرچە - خەنزۇچە نۇسخىسى، قەشقەر ئۇيغۇر نەشرىياتى، شىنجاڭ ئېلېكترون ئۈن - سىن نەشرىياتى، 2010 - يىلى.
 ⑦ ئابدۇكېرىم راخمان تۈزگەن، قەشقەر ئۇيغۇر نەشرىياتى، 2012 - يىلى.
 ⑧ ئادىل مۇھەممەت تۈزگەن، قەشقەر ئۇيغۇر نەشرىياتى، 2013 - يىلى.

مەركىزىي مىللەتلەر نەشرىياتى، 1999 - يىلى نەشرى، 116 - 117 - بەتلەر، «西域文明» غەربىي يۇرت مەدەنىيىتى»، ۋاڭ يۇڭ، گاۋ جىڭ، بېيجىڭ پاكىت (事实) نەشرىياتى، 2011 - يىلى نەشرى، 252 - 253 - بەتلەر، «中国少数民族重大节日调查研究» (جۇڭگودىكى ئاز سانلىق مىللەتلەرنىڭ چوڭ بايراملىرى ھەققىدە تەكشۈرۈش تەتقىقاتى)، شىڭ لى تۈزگەن، مىللەتلەر نەشرىياتى، 2011 - يىلى نەشرى، 258 - بەت).

7. نورۇز بايرىمى تەتقىقاتىغا مۇناسىۋەتلىك ماقالىلەر

«ئۇيغۇرلارنىڭ نورۇز بايرىمى»^①، «نورۇز توغرىسىدىكى شېئىر - قوشاقلار»^②، «ئۇچتۇرپاندىكى جاي - تاغ نورۇزلۇقى»^③، «ئەنئەنىۋى نورۇز بايرىمى»^④، «نورۇز بايرىمى توغرىسىدا»^⑤، «ئۇيغۇر خەلقىنىڭ ئەنئەنىۋى نورۇز بايرىمى»^⑥، «تەنتەربىيە بايرىمى - نورۇز»^⑦، «ئۇچتۇرپاندىكى جاي تاغ نورۇزلۇقى»^⑧، «ئۇيغۇر خەلقىنىڭ ئەنئەنىۋى نورۇز بايرىمى»^⑨، «تارىخىي مەنبەلەردە نورۇز بايرىمى»^⑩، «ئەنئەنىۋى بايرام - نورۇز توغرىسىدا پاراڭ»^⑪، «نورۇز بايرىمى ۋە ئۇنىڭ تارىخىي قاتلىمى توغرىسىدا»^⑫، «يىپەك يولىدىكى توق - قۇز ھېكمەت»^⑬، «بىزدە نورۇز»^⑭، «نورۇز قوشاقلرى»^⑮، «نورۇز خاتىرىسى»^⑯، «نورۇز - قۇتلۇق بايرام»^⑰، «نورۇز بايرىمىنىڭ تارىخى مەنبىئى»^⑱، «نورۇز ۋە نورۇز بايرىمىنىڭ كېلىپ چىقىشى»^⑲، «نورۇز - نىڭ تارىختىكى ئىزلىرى ۋە مەشھۇر كىشىلەرنىڭ بۇ ھەقتىكى بايانى»^⑳، «نورۇز بايرىمى ۋە ئۇنىڭ پەيدا بولۇشى توغرىسىدا»^㉑، «تەبىئەت بايرىمى نەۋرۇز»^㉒، «نورۇزدىكى ياخشى خىسلەتلەر»^㉓، «تەبىئەت بايرىمى - نەۋرۇز»^㉔، «نەۋرۇز بايرىمىنىڭ مىللىي ۋە دۇنياۋى خاراكتېرى»^㉕، «نورۇز قانداق كېلىپ چىققان»^㉖، «نورۇز

① يۈسۈپ: «شىنجاڭ گېزىتى»، 1950 - يىللارنىڭ ئالدىنقى يىللىرىدىكى سانى.

② «تارىم» ژۇرنىلى، 1984 - يىللىق 2 - سان.

③ غەيرەت ئۆمەر، ئۆمەر موللا: «شىنجاڭ گېزىتى»، 1985 - يىلى 17 - مارتتىكى سانى.

④ ياسىن قاسىم: «ئۈرۈمچى كەچلىك گېزىتى»، 1985 - يىلى 3 - مارتتىكى سانى.

⑤ ئابدۇكېرىم راخمان: «ئۈرۈمچى كەچلىك گېزىتى»، 1986 - يىلى 21 - مارتتىكى سانى.

⑥ جۈنەيد بەكرى: «شىنجاڭ مەدەنىيىتى» ژۇرنىلى، 1986 - يىللىق 3 - سان.

⑦ تەھرىر بۆلۈمى، «شىنجاڭ تەنتەربىيەسى تارىخ ماتېرىياللىرى»، 1987 - يىللىق 2 - سان.

⑧ تەھرىر بۆلۈمى، «شىنجاڭ تەنتەربىيەسى تارىخ ماتېرىياللىرى»، 1987 - يىللىق 2 - سان.

⑨ «ئۈرۈمچى كەچلىك گېزىتى»، 1988 - يىلى 8 - مارتتىكى سانى.

⑩ ھاجى ياقۇپ يۈسۈپ: «شىنجاڭ مەدەنىيىتى» ژۇرنىلى، 1988 - يىللىق 3 - سان.

⑪ ياسىن قاسىم: «مىللەتلەر ئىتتىپاقى» ژۇرنىلى، 1989 - يىللىق 1 - سان.

⑫ ئابدۇشۈكۈر مۇھەممەدئىمىن: «شىنجاڭ ئۈنۋېرسىتېتى ئىلمىي ژۇرنىلى»، 1990 - يىللىق 3 - سان؛ «بۇلاق» ژۇرنىلى، 1993 - يىللىق 2 - سان؛ «شىنجاڭ ئىجتىمائىي پەنلەر مۇنبىرى» ژۇرنىلى، 1997 - يىللىق 2 - سان.

⑬ شىنجاڭ خەلق نەشرىياتى، 2001 - يىلى.

⑭ ن. ھۈسەيىن: «مىللەتلەر ئىتتىپاقى» ژۇرنىلى، 1992 - يىللىق 2 - سان.

⑮ خەمىت نىغمەت تەييارلىغان: «مىللەتلەر ئىتتىپاقى» ژۇرنىلى، 1992 - يىللىق 2 - سان.

⑯ مەھمۇد زەيىدى: «ئۈرۈمچى كەچلىك گېزىتى»، 1993 - يىلى 2 - مارتتىكى سانى.

⑰ ئىمىن تۇرسۇن: «شىنجاڭ گېزىتى»، 1994 - يىلى 19 - مارتتىكى سانى.

⑱ ئەركىن مۇھەممەت: «قەشقەر گېزىتى»، 1993 - يىلى 27 - مارتتىكى سانى.

⑲ مەھمۇد زەيىدى: «شىنجاڭ ئىجتىمائىي پەنلەر مۇنبىرى» ژۇرنىلى، 1994 - يىللىق 4 - سان.

⑳ مەھمۇد زەيىدى: «شىنجاڭ ئىجتىمائىي پەنلەر تەتقىقاتى» ژۇرنىلى، 1996 - يىللىق 3 - سان.

㉑ ئابدۇكېرىم رەھمان: «شىنجاڭ ئۈنۋېرسىتېتى ئىلمىي ژۇرنىلى»، 1996 - يىللىق 1 - سان.

㉒ ئابدۇكېرىم رەھمان: «شىنجاڭ مەدەنىيىتى» ژۇرنىلى، 1996 - يىللىق 1 - سان.

㉓ جاپپار ئەمەت: «ئۈرۈمچى كەچلىك گېزىتى» نىڭ 1997 - يىلى 26 - مارتتىكى سانى.

㉔ ئابدۇكېرىم رەھمان: «قومۇل ئەدەبىياتى» ژۇرنىلى، 1998 - يىللىق 1 - سان.

㉕ ئابدۇكېرىم رەھمان: «شىنجاڭ ئىجتىمائىي پەنلەر مۇنبىرى» ژۇرنىلى، 1998 - يىللىق توپلام.

㉖ مەھمۇد زەيىدى: «ئاسىيا كىنىدىكى گېزىتى»، 1999 - يىلى 4 - مارتتىكى سانى.

بايرىمى ۋە نورۇز قوشىقى»^①، «نورۇز بايرىمىنىڭ كېلىپ چىقىشى ۋە تەرەققىياتى توغرىسىدا پاراڭ»^②، «نورۇز بايرىمى»^③، «نورۇز بايرىمىنىڭ تەرەققىيات باسقۇچلىرى ھەققىدە ئىككى كەلىمە»^④، «نورۇز ئىلھا - مىدىن ئۇرغىغان ئۈمىد - تىلەكلەر»^⑤، «نورۇز ھەققىدە ئىككى ئېغىز سۆز»^⑥، «ئۇيغۇرلاردىكى نورۇز بايرىمىنىڭ شەكلى ۋە مەزمۇن ئالاھىدىلىكى توغرىسىدا قىسقىچە بايان»^⑦، «شەرقتە نەۋرۇز»^⑧، «نورۇز»^⑨، «شىنجاڭدىكى ئاز سانلىق مىللەتلەرنىڭ بايراملىرىنى گۈللەندۈرۈش ۋە يېزا ساياھەتچىلىكىنى تەرەققىي قىلدۇرۇش مەسىلىسى - نورۇز بايرىمىنى گۈللەندۈرۈش مەسىلىسى»^⑩، «ئۇيغۇرلارنىڭ نورۇز بايرىمى توغرىسىدا»^⑪، «نورۇز بايرىمى»^⑫، «نورۇز بايرىمى ۋە سەھرا خەتمە»^⑬، «نورۇزلۇق تائام - سۈمۈلەك»^⑭، «نورۇز ھەققىدە نەزمىلەر»^⑮، «نورۇز بايرىمىنىڭ كېلىپ چىقىشى ۋە ئەنئەنە بولۇپ شەكىللىنىشى»^⑯، «ئۇيغۇر كىلاسسىكىلىرى نورۇز بايرىمى ھەققىدە قالدۇرغان تارىخىي مەنبەلەر»^⑰، «ئېلىمىز ئۇيغۇرلىرىنىڭ نورۇز بايرىمى تەتقىقاتى توغرىسىدا»^⑱، «نورۇز بايرىمى ۋە ئۇنىڭ ئۆزگىرىشى»^⑲، «نورۇز بايرىمىنىڭ خا - سىيەتلىرى»^⑳، «ئۇيغۇرلارنىڭ ئەنئەنىۋى بايرىمى - نورۇز»^㉑، «نورۇز بايرىمى ھەققىدە»^㉒، «نورۇز بايرىمىنىڭ قىممىتى ۋە ھېكمىتى»^㉓، «نورۇز بايرىمىنى قانداق ئۆتكۈزۈش كېرەك»^㉔، «نورۇز بايرىمىنىڭ قىممىتى ھەققىدە»^㉕، «كەلىپنىلىكلەرنىڭ نورۇز ئۆتكۈزۈش ئادەتلىرى، توغرىسىدا»^㉖، «نورۇز بايرىمىغا دائىر بىر قانچە مەسىلە»^㉗. يۇقىرىقىلاردىن باشقا، ھەرخىل مەتبۇئاتلاردا ئېلان قىلىنغان ماقالىلەرمۇ بار.

يۇقىرىدا تىلغا ئېلىنغان ماقالىلەرنىڭ ھەممىسىنىڭ ئۆزىگە خاس ئالاھىدىلىكى بار بولۇپ، نورۇز بايرىمىنىڭ كېلىپ چىقىشى، ئەنئەنىسى، ئاستا - ئاستا ئۆزگىرىشى ۋە گۈللىنىشى قاتارلىق بىر قاتار مەسىلىلەرنى

- ① كېرەم قاسىم ئەۋجى: «ئاقسۇ گېزىتى» نىڭ 1999 - يىلى 13 - مارتتىكى سانى.
- ② گۈلشات ئابدۇقادىر: «ئىلى گېزىتى» نىڭ 1999 - يىلى 29 - ئاپرېلدىكى سانى.
- ③ ئابدۇشۈكۈر مۇھەممەدئىمىن: «ئۈرۈمچى كەچلىك گېزىتى» نىڭ 1999 - يىلى 20 - مارتتىكى سانى.
- ④ شېرىپىدىن ئۆمەر: «ئۈرۈمچى كەچلىك گېزىتى» نىڭ 2000 - يىلى 28 - ئاپرېلدىكى سانى.
- ⑤ ئابدۇرۇسۇل ئۆمەر قەشقەرى: «ئۈرۈمچى كەچلىك گېزىتى» نىڭ 2000 - يىلى 28 - مارتتىكى سانى.
- ⑥ مەھمۇد زەبىدى: «ئۈرۈمچى كەچلىك گېزىتى» نىڭ 2001 - يىلى 20 - مارتتىكى سانى.
- ⑦ گۈلنار ئېسىز: «شىنجاڭ ئىجتىمائىي پەنلەر تەتقىقاتى» ژۇرنىلى، 2002 - يىلى 2 - سان.
- ⑧ ئابدۇشۈكۈر كېرەم، ئەمەت جېلىل: «تەقدىرداش» ژۇرنىلى، قومۇل، 2002 - يىلى 3، 4 - سانلار.
- ⑨ نۇرمۇھەممەد ئابدۇۋەلى: «شىنجاڭ ياشلىرى» ژۇرنىلى، 2004 - يىلى 3 - سان.
- ⑩ قاھار غوپۇر: «سودا سارىيىنى زامانىۋىلاشتۇرۇش» ژۇرنىلى، 2006 - يىلى 7 - ئاي 47 - قىسمىدا ئېلان قىلىنغان.
- ⑪ ئەلى غوپۇر: «شىنجاڭ ئىجتىمائىي پەنلەر تەتقىقاتى» ژۇرنىلى، 2008 - يىلى 1 - سان.
- ⑫ تۇرسۇن ساۋۇت: «ئاسىيا كىنىدىكى» گېزىتىنىڭ 2008 - يىلى 20 - مارتتىكى سانى.
- ⑬ ئەمەر ئالىپ: «شىنجاڭ گېزىتى» 2009 - يىلى 3 - ئاينىڭ 13 - كۈنى.
- ⑭ پەيزۇلا ئىساق: «شىنجاڭ گېزىتى» 2009 - يىلى 3 - ئاينىڭ 13 - كۈنى.
- ⑮ ئىمىن تۇرسۇن، ئابدۇكېرىم راھمان، ئابدۇلئەھەد ئىسمائىل ئوغلان: «شىنجاڭ گېزىتى» 2009 - يىلى 3 - ئاينىڭ 13 - كۈنى.
- ⑯ ئابدۇرۇسۇل ئۆمەر قەشقەرى: «قەشقەر» ژۇرنىلى، 2010 - يىلى 2 - سان.
- ⑰ ئۆمەر داۋۇت: «شىنجاڭ ئىجتىمائىي پەنلەر مۇنبىرى» ژۇرنىلى، 2011 - يىلى 1 - سان.
- ⑱ ئۆمەر داۋۇت: «شىنجاڭ ئۈنۈملىك ئىلمىي ژۇرنىلى»، 2011 - يىلى 1 - سان.
- ⑲ ئابدۇقەييۇم مىجىت: «پەن ۋە تۇرمۇش» ژۇرنىلى، 2012 - يىلى 2 - سان.
- ⑳ تۇرسۇن ساۋۇت: «بىلىم كۈچ» ژۇرنىلى، 2012 - يىلى 3 - سان.
- ㉑ ئەشرەپ ئابدۇللا: «ئاسىيا كىنىدىكى» گېزىتىنىڭ 2012 - يىلى 3 - ئاينىڭ 20 - كۈنىدىكى سانى.
- ㉒ نۇرگۈل ئابدۇۋاپىت تەييارلىغان: «ئاسىيا كىنىدىكى» گېزىتىنىڭ 2012 - يىلى 3 - ئاينىڭ 21 - كۈنىدىكى سانى.
- ㉓ ئەشرەپ ئابدۇللا: «ئۈرۈمچى كەچلىك گېزىتى» نىڭ 2013 - يىلى 20 - مارتتىكى سانى.
- ㉔ غەيرەتجان ئوسمان: «شىنجاڭ ئىقتىساد گېزىتى» نىڭ 2013 - يىلى 12 - ئۆكتەبىردىكى سانى.
- ㉕ ئەشرەپ ئابدۇللا: شىنجاڭ ئۈنۈملىك ئىلمىي فېلوپىيە ئىنستىتۇتى: «بۇلاققۇل» ژۇرنىلى، 2013 - يىلى، ئومۇمىي 3 - سان، 89 - 102 - بەتلەر.
- ㉖ بەختىگۈل نىزاق: «كەلىپىن» ژۇرنىلى، 2014 - يىلى 1 - سان.
- ㉗ ئۆمەر داۋۇت: «شىنجاڭ ئىجتىمائىي پەنلەر مۇنبىرى» ژۇرنىلى، 2014 - يىلى 5 - سان.

چۈشىنىش ۋە تەتقىق قىلىشتىمۇ ئۆزىگە خاس ئارتۇقچىلىققا ئىگە.

8. نورۇز بايرىمى ئەمەلىيىتى ۋە تەتقىقاتى ساھەسىدە ساقلنىۋاتقان مەسىلىلەر

ھازىر ئۇيغۇر جەمئىيىتىدە نورۇز بايرىمىغا نىسبەتەن ئىلمىي بولمىغان ۋە مۇۋاپىق بولمىغان بىر قىسىم چۈشەنچە ۋە تونۇشلار مەۋجۇت بولۇپ، ئاساسلىق ئىپادىسى تۆۋەندىكىدەك ئىككى خىل: بۇنىڭ بىرى، رادىكال دىنىي پىكىر ئېقىمىنىڭ تەسىرىگە ئۇچرىغانلار: «نورۇز بايرىمى ئىسلام دىنى ئەقىدىلىرىدە گە ئۇيغۇن كەلمەيدۇ، ئىسلام دىنى بايرىمىمۇ ئەمەس، شۇڭا مۇسۇلمانلارنىڭ بايرىمى ئەمەس، مۇسۇلمانلارنىڭ نورۇز ئۆتكۈزۈشى، نورۇز بايرىمى مۇراسىمىغا قاتنىشىشى مۇۋاپىق ئەمەس، كىمكى قاتناشسا غەيرىي دىندىكىلەردەك بولۇپ قالىدۇ» دەپ قارايدۇ. يەنە بىرى، بىر قىسىم كىشىلەر: «نورۇز بايرىمى ھۆكۈمەتنىڭ ئېتىراپ قىلىشىغا ئېرىشەلمىدى، شۇڭا نورۇز بايرىمى ئۆتكۈزۈشكە بولمايدۇ» دەپ قارايدۇ. مىللەتنىڭ مەدەنىيەت تارىخى ۋە بايرام تەنتەنىسىگە مۇناسىۋەتلىك ئېستېتىك قانۇنىيەت بويىچە ئېيتقاندا، نورۇز بايرىمى مىللەتنىڭ ئەنئەنىۋى بايرىمى بولۇش سۈپىتى بىلەن جەزمەن ئۆتكۈزۈشكە تېگىشلىك پائالىيەت دېيىشكە بولىدۇ؛ پەقەت نورۇز بايرىمىنىڭ ئىسلام دىنى بىلەن بىۋاسىتە باغلىنىشى قىيىن، خالاس. ئەمەلىيەتتىن ئېلىپ ئېيتقاندىمۇ، نورۇز بايرىمىنىڭ كېلىپ چىقىشى ئىسلام دىنى رايونىمىزغا تارقىلىشتىن خېلىلا بۇرۇنقى دەۋرلەرگە توغرا كېلىدۇ. تارىخىي خاتىرىلەرگە ئاساسلانغاندا، ئۇيغۇرلارنىڭ ئەجدادلىرى مىلادىيە 10 - ئەسىرلەردە ئىسلام دىنىغا ئېتىقاد قىلغان، بىراق ئۇيغۇرلارنىڭ نورۇز بايرىمى ئۆتكۈزۈشكە باشلىغان ۋاقتى ئۇنىڭدىن خېلىلا بۇرۇنقى دەۋرلەرگە توغرا كېلىدۇ. ئۇنىڭدىن باشقا، پەقەت ئىسلام دىنى دائىرىسىدىكىلا ھېيت - بايراملارنى ئېتىراپ قىلىش مىللەتشۇناسلىق، فولكلور شۇناسلىق، دىنشۇناسلىق قاتارلىق پەنلەرنىڭ ئاساسىي قائىدىلىرىگە ئۇيغۇن كەلمەيدۇ. مىللەتنىڭ مەدەنىيەت تارىخى نۇقتىسىدىن ئېيتقاندىمۇ، نورۇز بايرىمىنى كۈتىۋېلىش ئۇيغۇرلارنىڭ مەنىۋى تۇرمۇشى، ئۆرپ - ئادىتىدە مۇھىم تەشكىل قىلغۇچى ئامىلىنى ۋە جۇدقا كەلتۈرۈپلا قالماي، يەنە ئۆي - خۇرلارنىڭ ئېستېتىك ئېغى ۋە ئادىتىدە بىر يىلدىكى جاپالىق تۇرمۇشىنى ئاخىرلاشتۇرغاندىن كېيىن، كەلگۈسى بىر يىلدىكى گۈزەل تۇرمۇشقا بولغان ئىنتىلىشىگە، كۆڭلىنىڭ خاتىرجەم ۋە خۇشال - خۇرام بولۇشىغا تۈرتكە بولىدۇ.

نورۇز بايرىمى ھۆكۈمەت تەرىپىدىن بېكىتىلگەن بايرام ئەمەس، ئەمما ھۆكۈمەت ئاپتونوم رايونىمىز - نىڭ ھەرقايسى يېزا - بازارلىرىدىكى كىشىلەرنىڭ تۈرلۈك پائالىيەتلەرنى ئۆتكۈزۈپ نورۇز پائالىيىتىنى ئۆتكۈزۈشنى قوللاپ كەلمەكتە. دۇنيادا كۆپلىگەن مىللەتلەر ۋە دىنلار مەۋجۇت بولۇپ، نورۇز بايرىمىمۇ كۆپ خىل بايراملار ئىچىدىكى بىرى. دۆلىتىمىزدە 56 مىللەت بار، شۇنداقلا ھەممە مىللەتنىڭ مىللىي ئالاھىدىلىكى بار. ھېيت - بايرام بولسا بىر مىللەت مەدەنىيىتىنىڭ مۇھىم بىر ئالاھىدىلىكى ھېسابلىنىدۇ. ئۇيغۇر خەلقى نورۇز بايرىمىنى ھەرخىل شەكىل، ھەرخىل تۈستە ئۆتكۈزۈپ كەلگەن بولسىمۇ، ھەر قايسى تارىخىي باسقۇچلاردا ھەرخىل سەۋەبلەر تۈپەيلىدىن ئىسپاتلاپ چىقىش ۋە ئىلمىي دەلىللەشنى ياخشى ئېلىپ بارمىغان. بۇخىل ئەھۋال ئاستىدا نورۇز بايرىمىنى تەكشۈرۈپ تەتقىق قىلىش خىزمىتى بالدۇرراق باشلانمىغان. ئۇ چاغدا جەمئىيەتتە نورۇز بايرىمىنى مىللەتنىڭ بايرىمى دەرىجىسىگە كۆتۈرۈپ چىقىش قارشى شەكىللەنمىگەچكە، ئاكتىپلىق بىلەن يۇقىرى دەرىجىلىك ئورۇنلارغا ئىنكاس قىلىش ئېغىمۇ تۆۋەنرەك بولغان. ئەمەلىيەتتە نورۇز بايرىمى خۇشاللىق بايرىمى، ئىناقلىق بايرىمى. بۇ بايرامنىڭ جەمئىيەتكە بولغان پايدىسى كۆپ. بۇ مىللەتلەرنىڭ ئۆزئارا چۈشىنىشىنى ئىلگىرى سۈرۈشتە بەلگىلىك رول ئوينايدۇ.

بۇلاردىن باشقا يەنە خەنزۇچە كىتابلاردا يېزىش ئۇسۇلى بىردەك بولماسلىقتەك مەسىلە مەۋجۇت. شىنجاڭدا ياشاۋاتقان ئۇيغۇر، قازاق، قىرغىز، ئۆزبېك، تاتار ۋە تاجىك قاتارلىق مىللەتلەرنىڭ ھەممىسى نورۇز بايرىمى ئۆتكۈزگەچكە، ئۇلار ھەرقايسى تىللاردىن خەنزۇچىغا تەرجىمە قىلغاندىن كېيىن، ھەرخىل ئاھالى تەرجىمىلىرى ئوتتۇرىغا چىققان. مەسىلەن، «نورۇز بايرىمىنىڭ بايرىمىدۇر» دېيىلگەن؛ «شىنجاڭنىڭ نورۇز بايرىمى (نورۇز بايرىمى)» (55 - بەت، 1989 - يىلى نەشرى) ناملىق كىتابتا؛ «نورۇز بايرىمى (نورۇز بايرىمى)» (489 - بەت، 1987 - يىلى نەشرى) دە؛ «نورۇز بايرىمى قازاق مىللىتىنىڭ بايرىمىدۇر» دېيىلگەن؛ «شىنجاڭنىڭ قىرغىز، قازاق، ئۇيغۇر، تاجىك، تاتار، ئۆزبېك قاتارلىق مىللەتلەرنىڭ ئورتاق بايرىمى». «شىنجاڭ مىللەتلەر قامۇسى» (388 - بەت، 1995 - يىلى نەشرى) دا؛ «نورۇز بايرىمى... قىرغىزلارنىڭ قەدىمكى ئەنئەنىۋى بايرىمىدۇر» دېيىلگەن؛ «شىنجاڭ ئېنسىكلوپېدىك لۇغىتى» (489 - بەت، 1999 - يىلى نەشرى) دە؛ «نورۇز بايرىمى (نورۇز بايرىمى)» يەنە «نورۇز بايرىمى، نورۇز بايرىمى، نورۇز بايرىمى» قاتارلىق شەكىللەردىمۇ يېزىلىدۇ. بۇ بايرام ئۇزاق تارىخقا ئىگە بولۇپ، قەدىمكى دەۋرلەردە ئۇيغۇر، ئۆزبېك، قازاق، قىرغىز قاتارلىق تۈركىي تىللىق مىللەتلەر ئارىسىدا كەڭ تارقالغان» دېيىلگەن؛ «غەربىي شىمال مىللەتلەر قامۇسى» (481 - بەت، 1998 - يىلى نەشرى) دا؛ «نورۇز بايرىمى — قازاق مىللىتىنىڭ بايرىمىدۇر» دېيىلگەن. «جۇڭگودىكى ئاز سانلىق مىللەتلەرنىڭ مەدەنىيەت قامۇسى» (غەربىي شىمال قىسمى، 1999 - يىلى نەشرى) دا؛ «ئۇيغۇر، قىرغىزلارنىڭ بۇ بايرىمى (نورۇز بايرىمى)»، قازاقلارنىڭ بۇ بايرىمى (نورۇز بايرىمى) دەپ ئاتىلىدۇ» دېيىلگەن؛ «ناخشا - ئۇسسۇلغا ماھىر ئۇيغۇرلار» ناملىق كىتاب (99 - بەت) تا؛ «نورۇز بايرىمى ئۇزاق تارىخىي ئەنئەنىگە ئىگە بولۇپ، ئۇيغۇرلار بۇ بايرامغا ئىنتايىن ئەھمىيەت بېرىدۇ» دېيىلگەن؛ «شىنجاڭ ئېنسىكلوپېدىيەسى» (2002 - يىلى نەشرى) دە؛ «نورۇز بايرىمى — قازاق، قىرغىز، ئۇيغۇر، تاتار، ئۆزبېك قاتارلىق مىللەتلەرنىڭ ئۇزاق تارىخقا ئىگە بولغان ئەنئەنىۋى بايرىمىدۇر» دېيىلگەن «جۇڭگودىكى ئاز سانلىق مىللەتلەرنىڭ چوڭ بايراملىرى ھەققىدە تەكشۈرۈش تەتقىقاتى» (2011 - يىلى نەشرى، 258 - بەت) ناملىق كىتابتا؛ «نورۇز بايرىمى مەملىكىتىمىزدىكى شىنجاڭ ۋە ئوتتۇرا ئاسىيا، غەربىي ئاسىيادىكى نۇرغۇن مىللەتلەرنىڭ ئورتاق بايرىمى» دېيىلگەن. ئوخشاش بىر بايرامنىڭ خەنزۇچە تەرجىمىسىدە يۇقىرىقىدەك ھەرخىل ئوخشىمايدىغان تەبىرلەر كۆرۈلسە، ئېنىقلا كۈندىلىك ئالاقە ۋە ئىلمىي تەتقىقات ساھەسىدە خاتالىق ياكى قالايمىقانچىلىق يۈز بېرىشى مۇمكىن. بىزچە مۇناسىۋەتلىك مىللەتتەشۇناس، فولكلور شۇناس ۋە تىلشۇناسلار ئورتاق ھەمكارلىشىپ، كېڭىشىش ئارقىلىق ھازىرقى زامان خەنزۇچىسىنىڭ ئىملا يېزىقىدا Noruz نىڭ تەرجىمىسىنى بىرلىككە كەلتۈرگەندە، شىنجاڭدىكى مىللەتلەر مەدەنىيىتىنىڭ ئالمىشىشى ۋە تەرەققىياتىغا تۈرتكە بولىدۇ، شۇنداقلا شىنجاڭدىكى مىللەتلەرنىڭ ئۆرپ - ئادىتى ئۈستىدىكى تەتقىقاتنىڭ توغرىلىقى ۋە ئىلمىيلىكىگە پايدىسى تېگىدۇ.

خۇلاسەلىگەندە، نورۇز بايرىمى شىنجاڭدىكى ئۇيغۇر، قازاق، قىرغىز، ئۆزبېك، تاتار ۋە تاجىك قاتارلىق خەلقلەرنىڭ ئەنئەنىۋى بايرىمى بولۇپ، كۆپلىگەن مىللەتلەرنى ئۆز ئىچىگە ئالىدۇ، شۇڭا بۇ بايرامنى دۆلەت ھالقىغان بايرام دېيىشكە بولىدۇ. ئەمەلىيەتتە نورۇز بايرىمى ئوتتۇرا ئاسىيادىكى تۈركىي تىللىق مىللەتلەر ۋە ئىرانىي تىلدىكى ھەرقايسى مىللەتلەرنىڭ ئورتاق بايرىمىدۇر. گەرچە بۇ بايرام ئوتتۇرا ئاسىيادا دۇنياۋى ئورتاقلىققا ئىگە بولسىمۇ، بىراق ئوخشىمىغان مىللەتلەر ئارىسىدا ئوخشىمىغان مىللەتلىك ئالاھىدىلىككە ئىگە. شىنجاڭدىكى ئالاقىدار مىللەتلەر چوڭ جەھەتتىن ئورتاقلىققا ئىگە بولسىمۇ، بىراق ھەرقايسى ئۆز ئالدىغا چوڭقۇر مىللىي ئالاھىدىلىككە ئىگە. ئۇيغۇرلارنى ئېلىپ ئېيتقاندا، ئوخشىمىغان جايلاردا نورۇز بايرىمى بەزى يەرلىك ئالاھىدىلىكلەرگە ئىگە. نورۇز بايرىمى، قۇربان

ھېيت ۋە روزى ھېيت قاتارلىق ئىسلام دىنى بايراملىرى بىلەن شەكىل جەھەتتىن ئانچە پەرق قىلمايدۇ. غاندەك كۆرۈنۈشمۇ، بىراق بايرامنىڭ كونكرېت مۇراسىملىرى ۋە ئۆرپ - ئادەتلىرىدە پەرقلەر ساقلانغان. ئۇيغۇرلارنىڭ نورۇز بايرىمى ئۆتكۈزۈش تارىخى ئىنتايىن ئۇزاق، دائىرىسى كەڭ، مەزمۇنى مول، شەكلى كۆپ خىل، تەسىرى چوڭقۇر، ئۆرپ - ئادەت ۋە ئەخلاق - پەزىلەت جەھەتتىكى قىممىتى يۇقىرى بولۇپ، ئىجابىي رولىمۇ ئىنتايىن كۈچلۈك.

يېڭى جۇڭگو قۇرۇلغاندىن بۇيان، ئۇيغۇرلاردىكى نورۇز بايرىمى ئۆتكۈزۈش ئەھۋالى باشتىن - ئاياغ بىردەك بولمىغان؛ بەزى چاغلاردا ئاجايىپ قىزىغان بولسا، بەزى چاغلاردا ئادەتتىكىدەك ئۆتكۈزۈلگەن، يەنە بەزى چاغلاردا ئۆتكۈزۈلمىگەن. شىنجاڭ چېگراسى ئىچىدىكى ھەر قايسى جايلارنىڭ ئەھۋالىمۇ ئوخشاش بولمىغان. ئىلىم ساھەسىدىكىلەرنى ئېلىپ ئېيتقاندا، نورۇز تەتقىقاتى جەھەتتە ئاز بولمىغان نەتىجىلەر قولغا كەلتۈرۈلۈپ، نۇرغۇنلىغان قىممەتلىك ماتېرىياللار ئېلان قىلىنىپ، كۆپلىگەن يازما ۋە سىقىلەر توپلاندى؛ شۇنداقلا ئاممىنىمۇ توغرا يېتەكلەپ ماڭدى. بۇ جەھەتتە ئىلىم ساھەسىدىكىلەر قوشقان تۆھپە ھەقىقەتەنمۇ ئاز ئەمەس. نۆۋەتتە، بىز يەنىلا خەلق ئىچىدە نورۇز بايرىمىنىڭ ئەمەلىيلىشىش ئەھۋالىغا قارىتا تەكشۈرۈشنى، تەتقىقاتنى ۋە نەزەرىيەۋى ئاساسىنى تەييارلاشنى داۋاملىق كۈچەيتكەندە، ھەم تېخىمۇ مۇ يۇقىرى سەۋىيەدىكى ئىلمىي نەزەرىيە ئاساسىدا تېخىمۇ ئىنچىكىلىك بىلەن پىكىر ئالماشتۇرغاندىلا، مەدەنىيەت تارىخى، ئەدەبىيات تارىخى، مىللەتشۇناسلىق، فولكلور شۇناسلىق ۋە ئېستېتىكا جەھەتتىكى ئەھمىيىتى ۋە قىممىتىنى شەرھلەپ بەرگىلى بولىدۇ. بۇ نورۇز بايرىمىنىڭ تارىخى ۋە رېئاللىقىنى توغرا تونۇش ۋە چۈشىنىش، مەدەنىيەت قارشى، ئەخلاق قارشى ۋە ئېستېتىكا جەھەتلەردە ئىجابىي رول ئويىناپ، ھازىرقى زاماندىكى مەدەنىي تۇرمۇشىمىزنىڭ شەكلى ۋە مەزمۇنىنى موللاشتۇرۇپ، سوتسىيالىستىك قىممەت قارشى ۋە سوتسىيالىستىك مەنىۋى مەدەنىيەت قۇرۇلۇشىدىمۇ ئاكتىپ رول ئوينايدۇ؛ ھەر قايسى مىللەتلەر ئارىسىدىكى مەنىۋى مەدەنىيەت، مەدەنىيەت ئىدىيەسى ۋە ئېستېتىك ئادەتلىرىنىڭ ئالمىشىشىغا تۈرتكە بولۇپ، ئۆزئارا چۈشىنىشنى كۈچەيتىپ، ئىتتىپاقلىق ۋە دوستلۇقنى تېخىمۇ ياخشىلاشتىمۇ پائال رول ئوينايدۇ. شۇنداقلا، ئېلىمىزدىكى ھەر قايسى مىللەتلەر مەدەنىيىتىنىڭ كۆپ خىل تىندۈرمىلارنىڭ كۆپىيىشىنى ئىلگىرى سۈرۈپ، مەدەنىيەتنىڭ يۇمشاق كۈچى جەھەتتىكى رىقابەت كۈچى ۋە جەلپ قىلىش كۈچىنى يۇقىرى كۆتۈرىدۇ، ھەمدە پۈتكۈل جۇڭخۇا مىللەتلىرىنىڭ مەدەنىيەت تىندۈرمىسىنى بېيىتىشىمۇ پايدا يەتكۈزۈپ، جۇڭخۇا مىللەتلىرىنىڭ ئۆز مەدەنىيىتىدىن ئىپتىخارلىنىش تۇيغۇسىنى كۈچەيتىدۇ.

قوشۇمچە: نورۇز بايرىمى بىلەن مۇناسىۋەتلىك تەتقىقات تېمىسى

1. «جۇڭگو ھېيت - بايراملار تەزكىرىسى. نورۇز بايرىمى»، دۆلەتلىك ئىجتىمائىي پەنلەر تەتقىقات فوندىنىڭ ياردىمىگە ئېرىشكەن، 2008 - 2010 - يىللار. مەسئۇلى: ئۆمەر داۋۇت.
2. بۇ ماقالىنى «شىنجاڭ ئومۇمىي تارىخى» تەھرىرات كومىتېتى باشقۇرۇشىدا 2014 - يىلى 9 - ئاينىڭ 22 - 24 - كۈنلىرى ئۈرۈمچىدە ئېچىلغان مەملىكەتلىك «شىنجاڭدىكى مىللەتلەر تارىخى، ئىلمىي مۇھاكىمە يىغىنى» دا ئوقۇلۇپ، «شىنجاڭدىكى مىللەتلەر تارىخى، ئىلمىي مۇھاكىمە يىغىنى ماقالىلىرى توپلىمى» («新疆民族史学术研讨会论文集») غا كىرگۈزۈلگەن نۇسخىسىدىن مۇھەممەدئېلى ئەنۋەر تەرجىمە قىلغان. تەرجىمە قىلىش جەريانىدا ئاپتورنىڭ قوشۇلۇشى بىلەن ماقالىنىڭ قۇرۇلمىسى قىسمەن ئۆزگەرتىلدى ھەم مەزمۇنىغا قىسمەن تولۇقلاش ئېلىپ بېرىلدى.

(ئاپتور: شىنجاڭ ئۇنىۋېرسىتېتى فىلولوگىيە ئىنستىتۇتىدا، پروفېسسور)

ئابلز مۇھەممەد سايرامىي

«تۈركىي تىللار دىۋانى» دىكى تامغا مەدەنىيەتمىزگە دائىر بايانلار

تامغا ئىشلىتىش — ئىنسانلار جەمئىيىتىنىڭ ئالاھىدە بىر تەرەققىيات باسقۇچىغا كىرگەنلىكىنى چۈشەندۈرۈپ بېرىدىغان بىر خىل مەدەنىيەت ھادىسىسى. ئۇ ئەزەلدىن دۆلەتلەر ئوتتۇرىسىدىكى سىياسىي، ئىقتىسادىي ۋە ئىجتىمائىي مەسىلىلەر ھەققىدىكى خەت - چەكلەردە، جۈملىدىن پادىشاھ ۋە بەگ - لەرنىڭ تۈرلۈك ئەمىر - پەرمانلىرىدا، شۇنداقلا كەڭ خەلق ئاممىسىنىڭ ئىقتىسادىي مۇناسىۋىتىنى ئەكس ئەتكۈزىدىغان يازما ھۆججەتلەردە ئىشلىتىلىپ، دۆلەت تەشكىلاتلىرى ۋە جەمئىيەتنىڭ ھەرقايسى قاتلاملىرى ئوتتۇرىسىدىكى ئىجتىمائىي مۇناسىۋەتلەرنىڭ قانۇنىي كاپالىتىدە مۇھىم رول ئوينىغانىدى.

1. «تۈركىي تىللار دىۋانى» دىكى ئەن - تامغىلارغا دائىر مەلۇماتلار

تامغا بىر خىل تەرەققىيات ۋە بىر خىل مەدەنىيەتنىڭ بەلگىسى. ئەگەر بىز ئۇيغۇر مەدەنىيەت تارىخىنى ۋاراقلايدىغان بولساق، ئەجدادلىرىمىزنىڭ ناھايىتى ئۇزاق زامانلاردىن بېرى تامغا ئىشلىتىپ كېلىۋاتقانلىقىنى كۆرەلەيمىز. مەسىلەن، بوۋىمىز مەھمۇد كاشغەرىي ئۆز دەۋرىدىكى ئۇيغۇرلارنىڭ تامغىلىرىنى بىر - بىرلەپ ساناپ ئۆتۈش بىلەن بىللە، تامغىلارنىڭ شەكلىنىمۇ كۆرسىتىپ ئۆتكەن ھەمدە تامغا ھەققىدە توختىلىپ: «تامغا — خاقان ۋە باشقىلارنىڭ تامغىسى» (1 - توم 553 - بەت) دەپ يازغان. تامغا — بارلىق تامغىلارنىڭ، يەنى خان - پادىشاھلاردىن تارتىپ ئوردا - قەسىر ئەمەلدارلىرىنىڭ، بەگ - غو - جاملاردىن تارتىپ كاتىپ - ھېساباتچىلارنىڭ، ئاقساقال - تۆرىلەردىن تارتىپ ئاددىي پۇقرالارنىڭ تامغىسىنىڭ ئومۇمىي نامى بولۇپ، قەدىمكى ئۇيغۇر تىلىدا «مۇر» دەپمۇ ئاتالغان («قەدىمكى ئۇيغۇر تىلى لۇغىتى» 383 -، 393 - بەتلەر)، ئۇنىڭغا تامغا ئىشلەتكۈچىنىڭ ئىسمى، ئۇنۋانى ھەم مەرتىۋىسى قاتارلىقلار ئويۇلاتتى.

قەدىمكى ئۇيغۇرلارنىڭ تامغا مەدەنىيىتىنىڭ ئىزلىرىنى ئۇيغۇر مەدەنىيەت تارىخىنىڭ شاھىدى - مەڭگۈ تاش ئابىدىلىرىدىن ئېنىق كۆرەلەيمىز. بولۇپمۇ ئورخۇن ئۇيغۇر خانلىقىنىڭ بۈگۈنگىچە ساقلىنىپ قالغان تاش پۈتۈك يادىكارلىقلىرى ئىچىدىكى ئەڭ بۇرۇنقىسى^① دېيىلىۋاتقان «تەس مەڭگۈ تېشى»

دىكى تامغا شەكىللىرى بىزنى ئالاھىدە جەلپ قىلىدۇ. «مەزكۇر پۈتۈكنىڭ ئاپتورى ۋە قەھرىماننىڭ ئىسمى تۈپەش (تۈپەك؟) ئالىپ شول بولۇپ، ئىسىم يېنىغا ئىككى تامغا ئويۇلغان. تامغىلارنىڭ بىرىنىڭ تۈزۈلۈشى سېلىنىڭ تېشىنىڭ (شىنە ئۇسۇ تاش پۈتۈكىنىڭ) چوققىسىدىكى تامغىلارنىڭ بىرىگە، يەنى ئۇيغۇر خاقانى ئەل ئەتمىش بىلگە قاغان (747 — 759) نىڭ ئۇرۇق بەلگىسىگە ئوخشايدۇ»². ئۇنىڭدىن باشقا «تېرگىن مەڭگۈ تېشى» نىڭ تاشپاقا شەكىللىك ئۇلغا ۋە موغۇن شىنە ئۇسۇ (يادىكارلىقنى تاپقۇ - چىنىڭ ئىسمى) يادىكارلىقىنىڭ تۆۋەنكى قىسمىنىڭ جەنۇبىي يېنىغا تامغا ئويۇلغان³ بولۇپ، بۇ تامغىلار ئورخۇن ئۇيغۇر خانلىقىنىڭ خان بارگاھلىرىدا يېزىق ۋە بەلگە (تامغا) چۈشۈرۈلگەن تاش پۈتۈك يادىكار - لىقىلىرى ئورنىتىلغانلىقىدىن دېرەك بېرىدۇ. ئورخۇن ئۇيغۇر خانلىقىنىڭ دۆلەت ئىشلىرىدا، تامغا خاندانلىقىنىڭ قانۇنىي شاھىدى سۈپىتىدە مۇھىم رول ئويناپلا قالماستىن، خانلىق مالىيە سودىسىنىڭ جان تومۇرى بولغان «قامدۇ» دەپ ئاتىلىدىغان لاتا پۇلغىمۇ تامغا بېسىلاتتى (1 - توم 546 - بەت). بىرەر كىشى قەبىلە باشلىقى بولسا، «قاغان تېگىشلىك مال - مۈلۈك بىلەن بىرگە، ئۇنىڭغا تامغا بېرەتتى»⁴، ئۇنىڭدىن باشقا چارۋا ماللارغىمۇ تامغا بېسىلغان بولۇپ، «تۈنيۇقۇق مەڭگۈ تېشى» دىكى «بۇ تۈرك بۇدۇن ئا - را يارقىلىغ ياغىغ يەلتۈرمىدىم، تۆگۈنلىك ئاتىخ يۈگۈرتىمدىم. (تۈرك خەلقى ئىچىدە قوراللىق دۈشمەن - لەرنى ماڭدۇرمىدىم، تامغىسى بار ئاتلارنىڭ مېڭىشىغا يول قويمىدىم)⁵ دېگەن خاتىرىلەر يۇقىرىقى پىكىرىمىزنى دەلىللەيدۇ.

ئىدىقۇت ئۇيغۇر خانلىقى دەۋرىدە ئۇيغۇر خاقانىنىڭ تامغىسىغا «ئىدىقۇت ئۇلۇغ ئۇيغۇر ئېلى» دېگەن خەت ئويۇلغانىدى⁶. ئىدىقۇت ئۇيغۇر خانلىقىنىڭ ئومۇمىي ئەھۋالىدىن خەۋەر بېرىدىغان يازما ماتېرىياللاردىن مەلۇم بولۇشىچە، بۇ دەۋردىكى تامغا «ئالتۇن تامغا»، «كۈمۈش تامغا» قاتارلىقلارغا بۆلۈنگەن⁷ بولۇپ، ئىدىقۇت ئۇيغۇر خانلىقىدا ئىشلىتىلگەن تامغىلارنىڭ تۈرى تامغا ئىشلەتكۈچىنىڭ ئىجتىمائىي ئورنىنىڭ يۇقىرى - تۆۋەنلىكى بىلەن مۇناسىۋەتلىك ئىدى. يەنى يۇقىرى مەرتىۋىلىك خاقانلار «ئالتۇن تامغا» ئىشلەتكەن بولسا، خاقاندىن تۆۋەن دەرىجىلىك ۋەزىر ۋە باشقا ئەمەلدارلار «كۈمۈش تامغا» ئىشلەتكەن. بۇ ئەھۋاللار ئىدىقۇت ئۇيغۇر خانلىقىنىڭ تارىخىي خاتىرىسى - «ئىدىقۇت ئۇيغۇر خانلىقىنىڭ تۆھپە مەڭگۈ تېشى» دا تەپسىلىي خاتىرىلەنگەن بولۇپ، ئۇنىڭدا «بۇيان تۇ قاغان ھەدىيە قىلغان ئالتۇن تامغا بىلەن گاۋچاڭ ۋاڭ دېگەن نامنى ئېلىپ، بۇرۇنقى ئەجدادى بارچۇق ئارت تىگىندە كلا مەڭگۈگە ئەۋلادتىن ئەۋلادقا ئۇلاشتۇردى. يېڭى بەرگەن گاۋچاڭ ۋاڭ ئالتۇن تامغىنى يات ئەللەرگە يوللايدىغان بۇيرۇقلارغا ئىشلىتىپ، يەنە بىر ئاۋۋالقى ئالتۇن تامغىنى بولسا ئەتراپىدىكى ئۇيغۇرلارغا ئىشلەتكەن، دەپ يارلىق چۈشتى»⁸ دەپ خاتىرىلەنگەن. 217 - 218 - قۇرلىرىدىكى «بارلىق پەسكەشلىك ۋە قالايمىقان ئىشلارنى تىنچىتىپ دۇنيانى باشقۇرىدىغان باۋ (گۆھەر) تامغىلارنى تۇتۇپ تۇرغاندا»⁹ دېگەن سۆزلەردە، ئىدىقۇت ئۇيغۇر خانلىقىدا تامغىنىڭ ئەمىر - پەرمانلارنىڭ قانۇنىي كاپالىتىدە ئوينىغان رولى مۇئەييەنلەشتۈرۈلگەن. بۇ دەۋردىكى مېڭئۆي بېزەكلىك بۇددا غارلىرىدىن تېپىلغان ئوت - سامان بېرىش مەزمۇنىدىكى مەمۇرىي ھۆججەتلەرگە، مېڭئۆي بېزەكلىك بۇددا غارلىرى تەشكىلاتىنىڭ ئوت - سامان ئىشلىرىنى باشقۇرىدىغان ئەمەلدارلىرىنىڭ تامغىسىنىڭ بېسىلغانلىقى¹⁰ ۋە تۇرپاندىن تېپىلغان «ئىجتىمائىي ۋە ئىقتىسادىي ھۆججەتلەر» گە ئەينى دەۋردىكى ئۇيغۇر ئەمگەكچىلىرىنىڭ تامغىسى (نشان) نىڭ بېسىلغانلىقى¹¹، تامغىنىڭ ئىدىقۇت ئۇيغۇر خانلىقىنىڭ دۆلەت تۈزۈلمىسىدە ئورخۇن ئۇيغۇر خانلىقىدىكىگە ئوخشاشلا ناھايىتى مۇھىم رول ئوينىغانلىقىنى چۈشەندۈرىدۇ.

قاراخانىيلار دەۋرىگە كەلگەندە، ئۇيغۇرلارنىڭ تامغا مەدەنىيىتى ئورخۇن ئۇيغۇر خانلىقى دەۋرىدىكى تامغا مەدەنىيىتى ئاساسىدا راۋاجلىنىپ تېخىمۇ مۇكەممەللەشتى. چۈنكى، «قاراخانىيلار ھەربىي، مەمۇرىي

ۋە دىنىي ئىشلارنى بېجىرىشتە تامغا بېسىش تۈزۈمىنى قاتتىق ئىجرا قىلاتتى»⁹، «شۇنداقلا قاراخانىيلار - نىڭ ھۆكۈمرانلىرىنىڭ ئاغزاكى ئەمىرلىرى، بۇيرۇق ۋە پەرمانلىرى «يارلىق» دەپ ئاتىلاتتى. بۇ يارلىقلار بىلەن خەتلەرنىڭ ھەممىسى ھۆكۈمدارلارنىڭ «تامغىسى» بىلەن مۆھۈرلىنەتتى»¹⁰. شۇڭا، ئۇلۇغ مۇتەپەك - كۈر شائىر يۈسۈپ خاس ھاجىپ كۈن تۇغدى ئېلىكىنىڭ زاھىد ئۇدغۇرمىشقا خەت ئەۋەتكەنلىكى ھەققىدە: «تۈرۈپ خەتنى مۆھۈرلەپ ئۇ خان، سۈنۈپ بەردى. ئۆگدۈلمىش ئالدى شۇ ئان»¹¹ ۋە «قولغا ئالدى ئۇ خەت - نى تامغىلاپ، سۈنۈپ بەردى ئۆگدۈلمىش ئالدى ئۇلاپ»¹² دەپ يېزىپ، بۇ خەتلەرگە ئاۋۋال تامغا بېسىلغان - لىقىنى، ئۇنىڭدىن كېيىن يۆگەپ باغلىغانلىقىنى بايان قىلغان.

قاراخانىيلار دەۋرىدە ئورخۇن ئۇيغۇر خانلىقىغا ئوخشاش ئەمەلدارلىق ۋەزىپىسى بېرىلگەن كىشى - لەرگە مال - مۈلۈكلەر بېرىلگەندىن باشقا، ئەڭ مۇھىمى «تامغا» بېرىلەتتى. يۈسۈپ خاس ھاجىپنىڭ كۈنتۈغدى ئېلىك ئايتولىدىغا ۋەزىرلىك ۋەزىپىسى بېرىلگەندە: «ۋەزىرلىك ئۇنۋانى ۋە تامغا ئاڭا - تۇغ، ناغرا ھەم ساۋۇت بەردى يانا»¹³ دېگەن سۆزلىرى ھەم ئايتولىدى ئۆلۈپ كەتكەندىن كېيىن ئۇنىڭ ئوغلى ئۆگدۈلمىشكە ۋەزىرلىك ۋەزىپىسى بېرىلگەندە: «بېرىپ تامغا، ئۇنۋان، قوشۇن، ئات ۋە تون، تولا ياخشى كۆردى. بەخت بولدى پۈتۈن»¹⁴ دېگەن سۆزلىرى يۇقىرىقى قارىشىمىزنى ئىسپاتلايدۇ.

قاراخانىيلاردا يەنە پادىشاھلارغا خاس يېمەك - ئىچمەكلەرگىمۇ تامغا بېسىلاتتى. مەھمۇد كاشغەرىي «تامغالىق» دېگەن سۆزنى ئىزاھلىغاندا، «بىر كىشىلىك يېمەك، ئەسلىي تامغىلىق بولۇپ، تامغا ئۇرۇل - غان، دېگەنلىك بولىدۇ، خاقانلار ئىۋرىقلىرىنى ۋە ئۆزلىرىگە مەخسۇس تەييارلانغان يېمەكلىكلەرنى تام - غىلىتاتتى. بۇلاردا بىر كىشىگە يەتكۈدەك يېمەك - ئىچمەك بولاتتى. خاقاندىن باشقا كىشى ئىشلەتمەيدۇ، دەپ ئۈستىگە تامغا ئۇرۇلاتتى. شۇنىڭ ئۈچۈن «تامغالىق» سۆزى ھەر بىر كىچىك ئىۋرىق ۋە يېمەكنىڭ نامى بولۇپ قالغان»¹⁵ دەپ كۆرسەتسە، يۈسۈپ خاس ھاجىپ ئىچمەكلىك باشقۇرغۇچىنىڭ ۋەزىپىسى ۋە مەسئۇلىيىتى ئۈستىدە توختىلىپ: «كۆرۈپ مەينى قوللى ياسسۇن ئۆزى، بېسىپ تامغا تۈتسۇن ساقلىد - سۇن ئۆزى»¹⁶ دەپ يازىدۇ. بۇنىڭدىن شۇنى كۆرۈۋېلىشقا بولىدۇكى، ھەر بىر ئىشنى ئەستايىدىل ۋە ئەت - راپلىق ئويلاپ قىلىدىغان «قاراخانىيلار مۇشۇنداق قىلىش بىلەن خاقانلارنىڭ زەھەرلىنىپ قېلىشىغا ۋە باشقا ئىشلارغا قارشى تەدبىر قوللانغانىدى»¹⁷.

قاراخانىيلار ئورخۇن ئۇيغۇر خانلىقىدىكى ئات، چارۋا ماللارغا تامغا بېسىش ئەنئەنىسىنىمۇ ساقلاپ قالغان بولۇپ، مەھمۇد كاشغەرىي ئوغۇز تۈركلىرى ھەققىدە توختالغاندا: «ئۇلار يىگىرمە ئىككى ئۇرۇق بولۇپ، ھەر بىرىنىڭ ئايرىم - ئايرىم بەلگىسى ۋە ماللارغا باسىدىغان تامغىسى بار. ئۇلار بىر - بىرىنىڭ مېلىنى شۇ تامغىلارغا قاراپ تونۇيدۇ، دەپ مەلۇمات بېرىدۇ ھەمدە قىنىق، قايق، بايۇندۇر، ئىۋا، سالغۇر، ئافشار، بەكتىلى، يوگدۇر، بايات، يازغىر، ئەيمۇ، قارا بۆلۈك، ئالقا بۆلۈك، ئىگىدىز، ئۈرەگىر، تۇتىرقا، ئۇلايۇندلۇغ، تۈگەر، پەچەنەك، چۈۋۈلدار، چەبىنى قاتارلىق يىگىرمە بىر ئۇرۇق (يىگىرمە ئىككىنچىسى چارۋىقلۇغ بولۇپ، بۇلارنىڭ تامغىسىنىڭ نامەلۇم ئىكەنلىكى ئىزاھلانغان) چارۋا ماللىرىغا باسىدىغان تامغا شەكىللىرىنى بىر - بىرلەپ كۆرسىتىدۇ (1 - توم 77 - بەت).

مەسىلەن، مەھمۇد كاشغەرىي «تۈركىي تىللار دىۋانى» دا «ئوغۇز» سۆزىنى ئىزاھلىغاندا ئوغۇزلارنىڭ ئۇرۇقىنى ۋە ئۇلارنىڭ چارۋا ماللىرىغا باسىدىغان ئەن - تامغىلىرىنى مۇنداق تەرتىپ بىلەن كۆرسەتكەن:

بىرىنچىسى ۋە يېتەكچىسى: يىق *kinik* - قىنىق. زامانىمىزنىڭ سۇلتانلىرى شۇلاردىندۇر.
 ئۇلارنىڭ تامغىسى: *ka*
 ئىككىنچىسى: قىغ *kayiq* - قايق. ئۇلارنىڭ تامغىسى: *ka*

ئۈچىنچىسى: بايئۇدۇر *bayundur* — بايۇندۇر. ئۇلارنىڭ تامغىسى: ۱۱
 تۆتىنچىسى: افا *iva* — ئىۋا. ئۇلار «yiva — يىۋا» دەپمۇ ئاتىلىدۇ. ئۇلارنىڭ تامغىسى: ۱۸
 بەشىنچىسى: سلقۇر *salqur* — سالقۇز. ئۇلارنىڭ تامغىسى: ۱۸
 ئالتىنچىسى: افشار *auxar* — ئاڭشار. ئۇلارنىڭ تامغىسى: ۱۸
 يەتتىنچىسى: بكتىلى *baktili* — بەكتىلى. ئۇلارنىڭ تامغىسى: ۱۸
 سەككىزىنچىسى: بۇگدۇز *bugdüz* — بۇگدۇز. ئۇلارنىڭ تامغىسى: ۱۸
 توققۇزىنچىسى: بيات *bayat* — بايات. ئۇلارنىڭ تامغىسى: ۱۷۴
 ئونىنچىسى: يازغىر *yazqir* — يازغىر. ئۇلارنىڭ تامغىسى: ۱۷۴
 ئون بىرىنچىسى: ايمۇر *aymür* — ئەيمۇر. ئۇلارنىڭ تامغىسى: ۱۷۴
 ئون ئىككىنچىسى: قارا بۆلۈك *kara bolük* — قارا بۆلۈك. ئۇلارنىڭ تامغىسى: ۱۷۴
 ئون ئۈچىنچىسى: اقا بۆلۈك *alka bolük* — ئالقا بۆلۈك. ئۇلارنىڭ تامغىسى: ۱۷۴
 ئون تۆتىنچىسى: اگىر *igdir* — ئىگىر. ئۇلارنىڭ تامغىسى: ۱۷۴
 ئون بەشىنچىسى: ارگىر *üragir* — ئۈرەگىر. ئۇلارنىڭ تامغىسى: ۱۷۴
 ئون ئالتىنچىسى: تۇترقا *tutırqa* — تۇترقا. ئۇلارنىڭ تامغىسى: ۱۷۴
 ئون يەتتىنچىسى: اولايۇندۇق *ulayundluq* — ئولايۇندۇق. ئۇلارنىڭ تامغىسى: ۱۷۴
 ئون سەككىزىنچىسى: تۈگەر *tügar* — تۈگەر. بۇ سۆز بەزىدە «و - ۋاۋ» ھەرىپى تاشلىنىپ قالىدىغان شەكىلمۇ بار. ئۇلارنىڭ تامغىسى: ۱۷۴

ئون توققۇزىنچىسى: بىچىك *paqanak* — پەچەنەك. ئۇلارنىڭ تامغىسى: ۱۷۴
 يىگىزىنچىسى: جۇلدۇر *quwuldar* — چۈۋۈلدۇر. ئۇلارنىڭ تامغىسى: ۱۷۴
 يىگىزە بىرىنچىسى: جىنى *qabni* — چەبىنى. ئۇلارنىڭ تامغىسى: ۱۷۴
 يىگىزە ئىككىنچىسى: جىرقىغ *qarukluq* — چارۇقلىغۇ. بۇلارنىڭ سانى ئاز، تامغىسى نامەلۇم (1-توم 78، - 80 - بەتلەر)

مەشھۇر تارىخشۇناس ئەبۇلغازى باھادىرخان «شەجەرەئى تۈرك» (35 — 36 - بەتلەر) ناملىق ئەسەر-رىدە: «ئوغۇزخاننىڭ ئالتە ئوغلى بار ئىدى. چوڭىنىڭ ئېتى كۈنخان، ئىككىنچىسى ئايخان، ئۈچىنچىسى يۇلتۇزخان، تۆتىنچىسى كۆكخان، بەشىنچىسى تاغخان، ئالتىنچىسى دېڭىزخان. ئۇلارنىڭ ھەرقايسىسىنىڭ دانىشمەن خوتۇنلىرىدىن تۇغۇلغان تۆت ئوغلى بار ئىدى... تۈركمەنلەر ئىچىدىكى تارىختىن خەۋىرى بار بىلىملىك زاتلار ئوغۇزخاننىڭ 12 ئۆلكىگە تارقالغان 24 نەۋرىسىنى ۋە ئۇلارنىڭ ئىسمىنىڭ مەنىسى، تامغىسىنىڭ شەكلى ۋە چوقۇنىدىغان قۇشنىڭ نامىنى بىلىدۇ» دېگەن ھەمدە ئۇلارنى بىر - بىرلەپ مۇنداق كۆرسەتكەن:

- (1) قاي — «مۇستەھكەم» دېگەن مەنىدە. تامغىسى، چوقۇنىدىغان قۇشى: شۇڭقار.
- (2) bajat — «دۆلەتمەن» دېگەن مەنىدە. تامغىسى، چوقۇنىدىغان قۇشى: ئۈكى.
- (3) ئالقائەۋلۇ، «مۇۋاپىق» دېگەن مەنىدە. تامغىسى، چوقۇنىدىغان قۇشى: كەكلىك.
- (4) قارا ئەۋلۇ — «قەيەردە ئولتۇرسا چېدىر تىكىپ ئولتۇرغۇچى» دېگەن مەنىدە. تامغىسى قامچىغا ئوخشايدۇ. چوقۇنىدىغان قۇشى: ئاق شۇڭقار.
- (5) يازىر — «ئەل ئاغىسى» دېگەن مەنىدە. تامغىسى، چوقۇنىدىغان قۇشى: تۈرۈمتاي.
- (6) ياسىر — «غالبىيەتچى» دېگەن مەنىدە. تامغىسى، چوقۇنىدىغان قۇشى: قورغۇي.
- (7) دۇردۇغا — «يۇرتنى ئالماق» ۋە «ساقلىماقنى بىلگۈچى» دېگەن مەنىدە. تامغىسى، چوقۇنىدىغان قۇشى: قورغۇي.

- قۇشى: قىزىل قارچىغا.
- (8) دوگە — «تۆڭگىلەك»، يەنى «توپلانغان» دېگەن مەنىدە. تامغىسى، چوقۇنىدىغان قۇشى: تازقارا.
- (9) ئۇشار — «ئىشنى ئىلدام قىلغۇچى» دېگەن مەنىدە. تامغىسى، چوقۇنىدىغان قۇشى: قارا لاچىن.
- (10) قارناق — «بۆكە» دېگەن مەنىدە. تامغىسى، چوقۇنىدىغان قۇشى: سارىچى (سۆڭگۈچ).
- (11) بېكتىلى — «سۆزى ھۆرمەتلىك» دېگەن مەنىدە. تامغىسى، چوقۇنىدىغان قۇشى: bahri.
- (12) قارقىت — «رىزقىلىق» دېگەن مەنىدە، تامغىسى، چوقۇنىدىغان قۇشى: سۇ بۈركۈتى.
- (13) باياندۇر — «نېمەتلىك» دېگەن مەنىدە، تامغىسى، چوقۇنىدىغان قۇشى: لاچىن.
- (14) پەچەنە — «سەئى قىلغۇچى» دېگەن مەنىدە، تامغىسى، چوقۇنىدىغان قۇشى: ale tuYanaq.
- (15) چاۋۇلدۇر — «نومۇسلۇق» دېگەن مەنىدە، تامغىسى، چوقۇنىدىغان قۇشى: ئاققۇ (bukdajiq).
- (16) چەبىننىڭ — «باھادىر» دېگەن مەنىدە، تامغىسى، چوقۇنىدىغان قۇشى: خۇما (huma).
- (17) سالۇر — «قىلچىلىق» دېگەن مەنىدە، تامغىسى، چوقۇنىدىغان قۇشى: بۈركۈت.
- (18) ئەمار — «بايلارنىڭ بېيى» دېگەن مەنىدە، تامغىسى، چوقۇنىدىغان قۇشى: ent ari.
- (19) ئالايتىل — «تاغىل ئاتلىق» دېگەن مەنىدە، تامغىسى بۆشۈككە ئوخشايدۇ. چوقۇنىدىغان قۇشى: تۈرۈمتاي.
- (20) ئۈرگىر — «ساخاۋەتچى» دېگەن مەنىدە. تامغىسى چوقۇنىدىغان قۇشى: بىقۇ/مىقۇ (biqu/miqu).
- (21) ئىگىدەر — «ئۇلۇغ» دېگەن مەنىدە. تامغىسى، چوقۇنىدىغان قۇشى: qart iYaj.
- (22) بۈكدىز — «خىزمەتكار» دېگەن مەنىدە، تامغىسى، چوقۇنىدىغان قۇشى: it alku (ئىتالغۇ).
- (23) ئاۋە — «يۇقىرى مەرتىۋىلىك» دېگەن مەنىدە، تامغىسى، چوقۇنىدىغان قۇشى: tujYun (تايغان).
- (24) قىنىق — «ئەزىز» دېگەن مەنىدە، تامغىسى، چوقۇنىدىغان قۇشى: daira qart ikaj (قاراچىغا)
- («شەجەرە ئى تۈرك» 35 - 36 - بەتلەر).
- مەھمۇد كاشغەرىي مۇنداق دەيدۇ: «بۇ ئېيتىلغان ئۇرۇقلارنىڭ ناملىرى ئۇلارنى قۇرغان ئەڭ قەدىمكى بوۋىلىرىنىڭ ئىسىملىرىدۇر. بۇ تامغىلار ئۇلارنىڭ ئات - ئۇلاغ ۋە ماللىرىنىڭ بەلگىسى بولۇپ، ئارىلىد - شىپ كەتسە، شۇ بەلگىلەرگە قاراپ تونۇۋالدى» (1 - توم 80 - بەت).
- ئۇيغۇرلارنى ئۆز ئىچىگە ئالغان نۇرغۇنلىغان قەدىمكى كۆچمەن چارۋىچى تۈركلەر ئارىسىدا، مال - مۈلۈككە ئىگىدارچىلىق قىلىش ھوقۇقى مەسىلىسى ئاساسلىقى ئوتلاق، چارۋا مال ۋە قۇلغا ئىگىدارچىلىق قىلىش ھوقۇقىغا بېرىپ چېتىلىدۇ. شۇ سەۋەبتىن، تامغا (چارۋا ماللارغا بېسىلىدىغان ئەن - تامغا) چارۋا ماللارغا بېسىلغان ئاددىي بەلگە بولۇپلا قالماستىن، بەلكى چارۋا مالغا ئىگىدارچىلىق قىلىش ھوقۇقىنىڭ بەلگىسى بولۇپ، ھوقۇقنىڭ سىمۋولى، ئۇرۇق ئومۇمىي مۈلۈكچىلىكنىڭ مەھسۇلىدۇر. سەي خۇڭشېڭ ئەپەندى «تاك سۇلالىسى دەۋرىدىكى توققۇز غۇزلار ۋە تۈركلەرنىڭ مەدەنىيىتى» ناملىق ئەسىرىدە «ۋېينامە. قوچو تەزكىرىسى»دىكى خاتىرىنى نەقىل ئېلىپ مۇنداق دېگەن: «5 - ئەسىردىكى قاڭ - قىللارنىڭ چارۋا ماللىرىنىڭ ئەن - تامغىسى بار، پايانسىز داللىلاردا ئوتلاپ يۈرسىمۇ، ھېچكىم ھەيدەپ كەتمەيدۇ»^①.
- «ماركوپولو ساياھەت خاتىرىسى»دە مۇنداق دېيىلگەن: «مەيلى خان - پادىشاھلار ياكى باشقا كىشىلەر بولسۇن ھەممىسىنىڭ كالا، ئات، تۆگە ۋە ياكى باشقا چوڭ چارۋىلىرى بار، چارۋىلارغا ئەن سېلىپ قويغاندىن كېيىن، داللىلاردا ئوتلاشقا قويۇۋېتىدۇ. قاراشنىڭ ھاجىتى يوق. بىر نەچچە كىشىنىڭ چارۋىسى ئارىلىشىپ ئوتلايدۇ. ئېنىگە قاراپ تونۇغىلى بولىدۇ، يايلاپ بولغاندىن كېيىن ئىگىسىنىڭ قوتىنىغا كىرىدۇ (1 - توم 284 - بەت). يۇقىرىقى خاتىرىلەردىن ئايانكى، بىرىنچى، ئەن - تامغا ئەڭ باشتا ئو -

رۇقلارغىلا خاس بولۇپ، چارۋا ماللارغا ئۇرۇق ئىگىدارچىلىق قىلىش تۈزۈمىنىڭ بەلگىسى بولغان، كېمىن جەمەت ھەتتا ئائىلىلەرمۇ پەيدىنپەي ئىن - تامغا ئىشلىتىدىغان بولغان. بۇ چارۋا ماللارغا ئىگىدارچىلىق قىلىش ھوقۇقىنىڭ ئۇرۇق ئىگىدارچىلىقىدىن خۇسۇسىي ئىگىدارچىلىققا ئۆتۈشكە باشلىغانلىقىنى چۈشەندۈرىدۇ. ئىككىنچى، مەيلى ئومۇم ئىگىدارچىلىقى ياكى خۇسۇسىيلار ئىگىدارچىلىقى بولسۇن، ئىن - تامغا ياكى چارۋا مالغا ئىگىدارچىلىق قىلىش ھوقۇقى قانۇن تەرىپىدىن قاتتىق قوغدىلانغان، ئۇنداق بولمىسا «چارۋا ماللارنىڭ يايلاپ بولغاندىن كېيىن ئىگىسىنىڭ قوتىنىغا كىرىشى» مۇمكىن بولمايتتى. سەي خۇڭشېڭ ئەپەندىنىڭ «شىمالىي سۇلالىلەر تارىخى» قاتارلىق يازما ھۆججەتلەردىكى تۈركىي تىللىق مىللەتلەرنىڭ جىنايى ئىشلار قانۇنىغا دائىر خاتىرىلەر ھەققىدىكى تەتقىقاتىنىڭ قانۇنىنىڭ چارۋا ماللارغا ئىگىدارچىلىق قىلىش ھوقۇقىنى قوغداش دەرىجىسىنى چۈشىنىشىمىزگە ياردىمى تېگىدۇ. سەي خۇڭشېڭ ئەپەندىنىڭ يەكۈنىگە ئاساسلانغاندا، جىنايەت دۆلەتكە زىيان يەتكۈزۈش جىنايىتى (ئاسىيلىق جىنايىتى)، مال - مۈلۈككە دەخلى - تەرۈز قىلىش جىنايىتى، مۇناسىۋىتىگە دەخلى يەتكۈزۈش جىنايىتى، جىسمانىي بىخەتەرلىككە دەخلى - تەرۈز قىلىش قاتارلىق تۆت خىلغا ئايرىلغان. ئۇنىڭ ئىچىدىكى مال - مۈلۈككە دەخلى - تەرۈز قىلىش جىنايىتى يۈگەن، ئات ۋە باشقا نەرسىلەرنى ئوغرىلاشنى كۆرسەتكەن. جىنايى جازامۇ ئۆلۈم جازاسى، تەن جازاسى، جەرىمانە ۋە تۆلەم تۆلىتىش، ئېغىر ئەمگەككە سېلىش، سۈرگۈن قىلىش جازاسىدىن ئىبارەت تۆت خىلغا ئايرىلغان. ئۇنىڭ ئىچىدە ئۆلۈم جازاسى بېرىلىدىغانلار ئاساسلىقى: ئاسىيلار، زىناخورلار، يۈگەن ئوغرىلىغۇچىلار بولغان، ئۆلۈم جازاسى بېلىنى سۈندۈرۈش، كاللىسىنى ئېلىش، تىرىك كۆمۈشتىن ئىبارەت ئۈچ خىلغا ئايرىلغان، تۆلەم بۇيۇملىرىدىن ئاساسلىقى مال - مۈلۈك، ئات، قىز - ئاياللار بار بولغان. ⑤

يۇقىرىقى جىنايەتنى بېكىتىش تۈرگە ئايرىش ۋە جازالاش شەكلىدىن قارىغاندا، چارۋا مالغا ئىگىدارچىلىق قىلىش ھوقۇقى قانۇن تەرىپىدىن خېلى قاتتىق قوغدىلانغان. چارۋا مالغا ئىگىدارچىلىق قىلىش ھوقۇقى ئاساسلىقى «ئات» قا ئىگىدارچىلىق قىلىش ھوقۇقىنى كۆرسىتىدۇ. ھالبۇكى، ئاتقا دەخلى - تەرۈز قىلىشقا بولمايدۇ. تۆلەم بۇيۇملىرى ئىچىدە ئۇنىڭ ئورنى ھەتتا قىز - ئاياللارنىڭ ئورنىدىنمۇ يۇقىرى بولغان. بۇنىڭ سەۋەبى شۇكى، «ئات» كۆچمەن چارۋىچى مىللەتلەر ھايات كەچۈرۈشتە تايىنىدىغان ئاساسىي ئوزۇق، قاتناش قورالى، ھەربىي قورال - ياراغ ۋە مۇھىم نەزىر - چىراغ بۇيۇمى بولۇپلا قالماستىن، بەلكى ماددىي بۇيۇملارنى ئالماشتۇرۇشنىڭ ئاساسلىق ۋاسىتىسى ھەم دىپلوماتىيەدە پايدا - مەنپەئەتكە ئېرىشىشتىكى مۇھىم ھەدىيە بۇيۇمى ۋە ئاساسلىق تارتۇق ئىدى. تېخىمۇ مۇھىمى شۇكى، كۆچمەن چارۋىچى مىللەتلەرنىڭ ئۆزلىرى ئات تەييارلاپ ھەربىي يۈرۈشكە چىقىشتىن ئىبارەت پۇقرالىق مەجبۇرىيىتى بار ئىدى.

بۇنىڭدىن مەلۇمكى، ئىن - تامغا قانۇنىي كۈچكە ئىگە چارۋا مالغا ئىگىدارچىلىق قىلىش ھوقۇقىنىڭ مۇھىم بەلگىسى.

يۇقىرىقىلاردىن مەلۇمكى، قاراخانىيلار خانلىقى ۋە بۇ خانلىق قۇرۇلۇشتىن ئىلگىرىكى دەۋرلەردىلا ئۇيغۇر (تۈركىي) قەبىلىلىرى ئىچىدە بەلگە - تامغا ئىشلىتىش جەمئىيەتنىڭ ھەرقايسى ساھەلىرىدە خېلى ئومۇملاشقان ۋە قېلىپلاشقان بولسىمۇ، بىراق كېيىنكى دەۋرلەردىكى تۈرلۈك سىياسىي، ئىجتىمائىي سەۋەبلەر تۈپەيلىدىن ئەجداد - ئەۋلاد داۋاملىشىپ كەلگەن بەلگە - تامغا ئىشلىتىش ئادىتىمىز سۇسلاشقان. شۇ سەۋەبتىن بىزنىڭ تامغا مەدەنىيىتىمىزگە ئائىت ماتېرىياللار ئاساسەن يوقالغان ياكى ناھايىتى ئاز ساقلىنىپ قالغان بولسىمۇ، ئەمما قوللىنىمىزدىكى ئاشۇ ئازغىنا پاكىتلىق ماتېرىياللارنى ئىنچىكىلەپ تەھلىل قىلغاندا، ئۇيغۇر مەدەنىيەت تارىخىدىكى تامغىلارنى تامغا ئىشلەتكۈچىنىڭ ئىجتىمائىي ئورنى ۋە

تامغىنىڭ ئىشلىتىلىش ئورنىغا قاراپ تۆۋەندىكىدەك بەش تۈرگە بۆلۈشكە بولىدۇ: بىرىنچى، «تۇغراغ» (ئىدىقۇت ئۇيغۇر خانلىقىغا دائىر ماتېرىياللاردىكى «ئالتۇن تامغا» بىلەن بارا-ۋەر). بۇنىڭ مەنىسى «خاقانىنىڭ مۆھۈرى (تامغىسى)، خان يارلىقى» (1 - توم 78 - بەت) دېگەندىن ئىبارەت. كۆرۈنۈپ تۇرۇپتۇكى، «تۇغراغ» («ئالتۇن تامغا») خاقانلار ئىشلىتىدىغان تامغا بولۇپ، دۆلەتنىڭ چوڭ - چوڭ ئىشلىرىغا مۇناسىۋەتلىك خەت - چەكلەر، خاقانىنىڭ شەخسىي مەكتۇبلىرى ھەم خاس نەرسىلىرى (تامغالىق)، شۇنىڭدەك تۈرلۈك ئەمىر - پەرمانلىرىغا بېسىلىپ، بىر خىل ئىشەنچلىك قانۇنىي ۋاسىتە سۈپىتىدە خىزمەت قىلغان.

ئىككىنچى، «تامغا» (ئىدىقۇت ئۇيغۇر خانلىقىغا دائىر ماتېرىياللاردىكى «كۈمۈش تامغا» بىلەن بارا-ۋەر). بۇنى خاقاندىن تۆۋەن ھەر دەرىجىلىك ۋەزىرلەر ۋە ئەمەلدارلار ئىشلەتكەن بولۇپ، ئۇلارنىڭ پەرىماتلىرى «بۇيرۇق» دەپ ئاتىلاتتى. بۇ خىل تامغىنى ۋەزىر ۋە ئەمەلدارلار ئۆزلىرىدىن تۆۋەن دەرىجىلىك ئورۇن ۋە شەخسلەرگە يازما «بۇيرۇق» بەرگەندە ھەم ئىشلىگەن خىزمىتىدىن خاقانغا ۋە باشقا ئۆزىدىن يۈقىرى دەرىجىلىك ئورۇن ۋە شەخسلەرگە ماتېرىيال يوللىغاندا، جۈملىدىن، ئۆز دائىرىسىدىكى كىرىم - چىقىم، شەخسىي خەت - ئالاقە قاتارلىق ئىقتىسادىي ۋە ئىجتىمائىي ھۆججەتلەرنى پۈتكەندە ئىشلەتكەن. ئۈچىنچى، «مۆھۈر». بۇ ھوقۇقى زور بولغان قازىلار ئىشلىتىدىغان بىر خىل تامغا. بۇنى دۆلەتنىڭ دىنىي ئىشلىرىغا مەسئۇل ھەر دەرىجىلىك قازى، مۇپتى ۋە ئەلەمئاخۇنلار شەرىئەت خىزمىتىگە ئائىت ئەمىر - پەرمان، خەت - ئالاقە ۋە باشقا خەت - چەكلەرگە ئىشلەتكەن بولۇپ، ئۇ شەرىئەت مەھكىمىسى خىزمىتىنىڭ قانۇنىي كاپالىتىدە مۇھىم رول ئوينىغان.

تۆتىنچى، «نشان»، بۇنىڭ مەنىسى «تامغا، ئىمزا، بەلگە» دېگەندىن ئىبارەت. بۇنى جەمئىيەتنىڭ تۆۋەن قاتلىمىدىكى ئاۋام خەلق ئىشلەتكەن بولۇپ، بۇ ئۇلارنىڭ ئىجتىمائىي ۋە ئىقتىسادىي مۇناسىۋىتىنىڭ قانۇنىي كاپالىتىدە مۇھىم رول ئوينىغان. مەسىلەن: تۇرپاندىن تېپىلغان «ئىجتىمائىي ۋە ئىقتىسادىي دې ھۆججەتلەر»گە، جۈملىدىن «كۈنجۈت قەرز ئېلىش ھۆججىتى»، «يەر ئىجارە ئېلىش ھۆججىتى» ۋە «ئۈزۈم قەرز ئېلىش ھۆججىتى» قاتارلىق قەدىمكى ئۇيغۇر ئەمگەكچىلىرىنىڭ ئىقتىسادىي ۋە ئىجتىمائىي تۇرمۇشىغا مۇناسىۋەتلىك خەت - چەكلەرگە ھۆججەت بەرگۈچىلەر ۋە گۇۋاھچىلارنىڭ «نشان»ى بېسىلغان.

بەشىنچى، «تۆكۈن» (مەڭگۈ تاش تېكىستلىرىدە «تۆگۈن»)، بۇنىڭ مەنىسى «داغ» دېگەندىن ئىبارەت. «داغ - ئات ۋە باشقا ماللارغا باسىدىغان تامغا» (3 - توم 209 - بەت) بولۇپ، ئۇيغۇر تارىخىنىڭ ھەر - قايسى دەۋرلىرىدە چارۋا ماللارغا، جۈملىدىن ئاتلارغا «تۆكۈن» بېسىلاتتى. «تارىختا بۇنداق ئاتلار ئىنئال ئات، دېيىلەتتى».

بۇ يەردە شۇنىمۇ ئىزاھلاپ ئۆتۈش لازىمكى، تارىم - تەكلىماكان گىرۋەكلىرىدە، تۇرپان ئويمانلىق ۋادىسىدا، قومۇل تاغلىق رايونلىرىدا ئەجداد - ئەۋلاد كونا ئەنئەنىنى ساقلاپ كېلىۋاتقان ئۇيغۇر خەلقى ئارىسىدا تېخى يېقىنقى يىللارغىچە ئەن - تامغا ئىشلىتىش ئادىتى ساقلىنىپ قالغان. ھەتتاكى قىزىق يېرى، مەھمۇد كاشغەرىي «تۈركىي تىللار دىۋانى»دا تىلغا ئالغان (سۈرىتىنى كۆرسىتىپ ئۆتكەن) ۋە مەشھۇر تارىخشۇناس ئەبۇلغازى باھادىرخان «شەجەرەئى تۈرك» تە تىلغا ئالغان (ئەن - تامغىلارنىڭ سۈرىتى كۆرسىتىلگەن) خېلى نۇرغۇن ئەن - تامغا شەكىللىرى بەزى جايلاردا ھېلىمۇ مەۋجۇت ئىكەن.

مەسىلەن، يېقىندا «ئۇيغۇر خوجىلار جەمەتى ھەققىدە تەتقىقات» تېما گۇرۇپپىسى قومۇلنىڭ تاغلىق رايونلىرىنى تەكشۈرگەندە، «تۈركىي تىللار دىۋانى» ۋە «شەجەرەئى تۈرك»دە خاتىرىلەنگەن 16 خىل تامغىلارنىڭ قومۇلدىكى ئۇيغۇر چارۋىچىلار ئارىسىدا بۇرۇن ئىشلىتىلگەنلىكى ياكى ھېلىمۇ ئىشلىتىلىۋاتىدۇ.

قانلىقىنى بايقىغان. بۇنىڭدىن بىر مىسال ئالساق، مەھمۇد كاشغەرىي بىرىنچى ئورۇنغا تىزغان ھەمدە رەھبىرىي ئۇرۇق ياكى سۇلتان ئۇرۇق دەپ ئىزاھلىغان «qiniq» قىنىق ئۇرۇقىنىڭ تامغىسى ئەبۇلغازى باھادىرخانىنىڭ «شەجەرەئى تۈرك» تە چۈشەندۈرۈشىچە (36 - بەتتە)، qiniq «يۇقىرى مەرتىۋىلىك» دېگەن مەنىنى بىلدۈرىدىكەن. مەزكۇر تامغىنى قومۇل شەھىرىنىڭ قوراي يېزىسىنىڭ تۆمبىرىتى، نېرناسى كەندە تى ۋە ئاقتاش يېزىسىنىڭ توشۇ كەنتىدىكى ئاقسۆڭەكلەر دەپ ئاتىلىدىغان جەمەت ھەمدە شارلار تېغىنىڭ قارلۇق كەنتىدىكى ئۆمەر ئابدۇرېھىم جەمەتى «qiniq - تامغا، qijiq تامغا» (رەھبىرىي ئۇرۇق ياكى سۇلتان ئۇرۇق، يۇقىرى مەرتىۋىلىك) دېگەن مەنىدە ھازىرغىچە ئىشلىتىپ كېلىۋېتىپتۇ. دېمەك، بۇنى قاراخا-نىيلار زامانىدىن قالغان ئەن - تامغا ئىشلىتىش ئادىتىمىزنىڭ داۋامى دەپ تونۇشقا توغرا كېلىدۇ.

يۇقىرىدا بىز «مەڭگۈ تاشلار» دىكى تامغىلارغا ئاساسەن ئورخۇن ئۇيغۇر خانلىقى دەۋرىدىكى ئەن - تامغا مەدەنىيىتىمىز، «تۈركىي تىللار دىۋانى» بىلەن «شەجەرەئى تۈرك» تىكى مەلۇماتلارغا ئاساسەن قاراخا-نىيلار دەۋرىدىكى ئەن - تامغا مەدەنىيىتىمىز، «تۈرپاندىن تېپىلغان يازما يادىكارلىقلارغا ئاساسەن ئىدد-قۇت ئۇيغۇر خانلىقى دەۋرىدىكى ئەن - تامغا («نشان») مەدەنىيىتىمىز ھەققىدە يېتەرلىك توختالدىق. ئەمدى يەنىمۇ ئىلگىرىلىگەن ھالدا ئەن - تامغا مەدەنىيىتىمىزنىڭ كېلىپ چىقىشىغا ئالاقىدار ئار-خېيولوگىيەلىك ئۇچۇرلار ھەققىدە توختىلىمىز.

2. قەدىمكى ئەن - تامغىلارغا دائىر ئارخېئولوگىيەلىك ئۇچۇرلار

بوۋىمىز مەھمۇد كاشغەرىينىڭ يۇقىرىقىدەك تەپسىلىي مەلۇماتى ۋە يانداشما ماتېرىياللاردىن مەلۇمكى، ئۇيغۇرلار ۋە ئۇلارنىڭ ئەجدادلىرىنىڭ تامغا ئىشلىتىش تارىخى مەھمۇد كاشغەرىي ياشىغان 11 - ئەسىردىن كەم دېگەندىمۇ مىڭ يىللار ھەتتا ئۇنىڭدىن ئىلگىرىكى ئۇزاق تارىخىي يىلتىزغا ئىگە. بۇنى يېقىنقى يىللاردا دىيارىمىز ئارخېئولوگىيەسىدە قولغا كەلگەن نەتىجىلەر تولۇق ئىسپاتلايدۇ. بۇنىڭ تەپسىلاتى تۆۋەندىكىچە:

1986 - يىلى 10 - ئايلاردا شىنجاڭ ئۇيغۇر ئاپتونوم رايونلۇق مۇزېي ئارخېئولوگىيە ئەترىتىدىكى خادىملار تۇرپان ناھىيەسىنىڭ سىڭگىم، مۇرتۇق غوللىرى بىلەن پىچان ناھىيەسىنىڭ تۇيۇق، لەمچىن غوللىرى، سۇ بېشى، چوڭ قىر، يانقىر قاتارلىق جايلارغا ئورۇنلاشقان قەدىمكى ئىزلار، قەدىمكى قەبرىستانلىق، قىيا تاش رەسىملىرى ۋە تاش ئويما قاتارلىق ئاسار ئەتىقە ئورۇنلىرىنى قايتىدىن نۇقتىلىق تەكشۈرگەندى. بۇ جەرياندا تۇرپان ۋادىسىدا ئىلگىرى بايقالمىغان، تارىخ - ئارخېئولوگىيە تەتقىقاتىدا يۇقىرى ئىلمىي قىممەتكە ئىگە بىر قانچە مەدەنىيەت يادىكارلىق ئورۇنلىرى ئېنىقلاندى. بۇلارنىڭ ئىچىدە پىچان ناھىيەسىنىڭ لەمچىن غولىدىن تېپىلغان قەدىمكى بەلگە، تامغا ۋە قەدىمكى يېزىق ھەرپلىرىگە ئوخشايدىغان ھەر خىل شەكىللەر ئويۇلغان يوغان تاش ئالاھىدە بولۇپ (كەشىلەر بۇ تاشنى «تامغىلىق تاش» دەپ ئاتايدۇ)، تۆۋەندە بۇ تاشنى ئايرىم تونۇشتۇرىمىز.

1. قەدىمكى بەلگە، تامغا ۋە ھەر خىل شەكىللەر ئويۇلغان يوغان تاش.

پىچان ناھىيەسىنىڭ لەمچىن بازىرى (لەمچىن غولى) دىن لۈكچۈنگە بارىدىغان تاشيولنى بويلاپ ماڭغاندا، لەمچىن غولى بىلەن سىركىپ ئېغىزى ئارىلىقىغا جايلاشقان ئېلېكتىر ئىستانسىسىنىڭ تەخ-مىنەن 500 مېتىر جەنۇبىدىكى تاغ باغرىدا ئوبيومى 2. 20.3 × 3. 5 مېتىر كېلىدىغان يوغان بىر قورام تاش بار. تاشنىڭ بىر قەدەر تەكشى يۈزى غەربكە قارىغان بولۇپ، ئۇنىڭدا 100 دىن ئاشىدىغان قەدىمكى بەلگە، تامغىلار ۋە قەدىمكى يېزىق، ھەرپلىرىگە ئوخشايدىغان ھەر خىل شەكىللەر ئويۇلغان. لەمچىن غولىدىكى بۇ تاش ئويما ئۆزىنىڭ قەدىمىيلىكى، يۈزىگە ئويۇلغان بەلگە، تامغا، شەكىللەرنىڭ كۆپلۈكى ۋە خىلمۇخىللىقى بىلەن دىيارىمىز تامغا مەدەنىيىتىنىڭ كېلىپ چىقىشىدا مۇھىم ماددىي

ئىسپات بولالايدۇ.

لەمچىن غۈلىدىكى بۇ تاش ئويما ئۆزىنىڭ قەدىمىيلىكى، يۈزىگە ئويۇلغان قەدىمكى بەلگە، تامغا، شەكىللەرنىڭ كۆپلۈكى ۋە خىلمۇخىللىقى بىلەن تۇرپان ۋادىسىنىڭ يىراق قەدىمكى زامان ئارخېئولوگىيەسى، قەدىمكى بەلگە، تامغا، شەكىل ۋە يېزىق ھەرپلىرىنىڭ كېلىپ چىقىشى، يېزىقشۇناسلىق، ئېتنولوگىيە، جۈملىدىن بۇ خىل تارىخىي مەدەنىيەتنى ياراتقۇچىلارنىڭ ياشىغان يەرلىرىنى تەتقىق قىلىشتا قىممەتلىك ماددىي پاكىت بولۇپ ھېسابلىنىدۇ.

لەمچىن غۈلىدىكى تاشقا ئويۇلغان قەدىمكى بەلگە، تامغىلارنىڭ دىيارىمىزنىڭ باشقا جايلىرىدىن تېپىلغان قەدىمكى تامغا، بەلگىلەر بىلەن بولغان ئورتاقلىقى ۋە ئوخشاشلىقى ھەققىدە ئارخېئولوگىلار: «لەمچىن غۈلىدىن تېپىلغان تاش ئويىمىدىكى بەزى بەلگە، تامغا، شەكىللەرنى تەكرار سېلىشتۇرۇش ئارقىلىق بەزى بەلگە، تامغىلارنىڭ باشقا جايلىرىدىن تېپىلغان قەدىمكى بەلگە، تامغا ۋە قەدىمكى يېزىق ھەرپلىرىگە ئوخشايدىغانلىقىنى بايقىدۇق.»^① دەپ يازغان.

لەمچىن غۈلىدىن تېپىلغان بۇ تاش ئويىمىدىكى بەزى بەلگە، تامغا، شەكىللەرنىڭ كېلىپ چىقىشى مەنبەسى، باشلىنىش ۋە ئاخىرلىشىش دەۋرى، باشقا قەدىمكى يېزىق - ھەرپلەر بىلەن بولغان ئوخشاشلىقى، تارىخىي باغلىنىشى... قاتارلىق بىر مۇنچە مەسىلىلەردە ھازىرچە ئاخىرقى خۇلاسە چىقىرىشقا بولمىدى. سىمۇ، لېكىن ئارخېئولوگىيەلىك تەتقىقات، قەدىمكى يېزىقشۇناسلىق، سېلىشتۇرما تەتقىقات قاتارلىق ساھەلەردە بەلگىلىك ئىلمىي قىممەتكە، جۈملىدىن ماددىي پاكىتلىق رولىغا ئىگە دەپ ئېيتالايمىز. تۆۋەندە تاش ئويىمىدىكى بەلگە، تامغىلار بىلەن ئوخشايدىغان دىيارىمىزدىكى باشقا جايلىرىدىن تېپىلغان قەدىمكى بەلگە، تامغىلارنى تونۇشتۇرىمىز.

(1) 1984 - يىلى چەرچەن ناھىيەسىنىڭ ئالتۇنتاغ رايونى مۆلچەر دەرياسى بويىدىن قىيا تاشلارغا چېكىپ - ئويۇلغان ھەرخىل مەزمۇندىكى رەسىملەر تېپىلغانىدى (قىيا تاش رەسىملىرى تەخمىنەن بۇنىڭدىن 5000 - 3000 يىللار ئىلگىرىكى دەۋرلەرگە تەئەللۇق). رەسىملەر ئويۇلغان بەزى قىيا تاشلارنىڭ يۈزىگە ھەر خىل بەلگە، تامغىلارمۇ بىللە ئويۇلغان بولۇپ، ئۇ بەلگىلەرنىڭ بەزىلىرى لەمچىندىكى تاشقا ئويۇلغان بەلگە، تامغىلارغا ئوخشايدۇ.

(2) 1985 - يىلى توقسۇن ناھىيەسىنىڭ كۆجاي يېزىسى پەنجىرتاغ جىلغىسىدىن قىيا تاشلارغا ئويۇلغان نەچچە يۈز پارچە ھەرخىل مەزمۇندىكى رەسىملەر تېپىلدى (قىيا تاش رەسىملىرىنىڭ دەۋرى مىلادىيەدىن بۇرۇنقى 3000 يىلدىن مىلادىيەدىن بۇرۇنقى 7 - ئەسىرلەرگە تەئەللۇق). پەنجىرتاغ جىلغىسىدىن تېپىلغان قىيا تاش رەسىملىرى ئىچىدىمۇ لەمچىن غۈلىدىن تېپىلغان تاش ئويىمىدىكى بەلگە، تامغىلارغا ئوخشايدىغانلىرى بار.^②

(3) ئارخېئولوگىلار يەنە دىيارىمىزدىكى لەمچىن غۈلى قاتارلىق جايلىرىدىن تېپىلغان بەلگە، ئىم - تامغا، يېزىقلارنى ئورخۇن - يېنسەي يادىكارلىقلىرىغا بىر - بىرلەپ سېلىشتۇرۇپ تەتقىق قىلىش ئارقىلىق «لەمچىن غۈلىدىن تېپىلغان تاشقا ئويۇلغان بەزى بەلگە، تامغىلار ئورخۇن - يېنسەي دەريالىرى ۋادىسىدىن تېپىلغان قەدىمكى مەڭگۈ تاش تېكىستلىرىدىكى قەدىمكى تۈرك يېزىقىنىڭ ھەرپلىرىگە ئوخشايدۇ»^③ دەپ يازغان.

(4) ئۇلۇغ ئالىم مەھمۇد كاشغەرىي «تۈركىي تىللار دىۋانى» نىڭ 1 - توم 77 - بېتىدە ئوغۇز دېگەن ئاتالغۇغا بەرگەن تەبىرىدە مۇنداق دەيدۇ: «ئوغۇز - تۈرك قەبىلىلىرىنىڭ بىرى. ئوغۇزلار تۈركمەنلەر - دۇر. ئۇلار 22 ئۇرۇق بولۇپ، ھەر بىرىنىڭ ئايرىم بەلگىسى ۋە ماللىرىغا باسدىغان تامغىسى بار. ئۇلار بىر - بىرىنىڭ مېلىنى شۇ تامغىلارغا قاراپ تونۇيدۇ». مەھمۇد كاشغەرىي ئوغۇز قەبىلىلىرىنىڭ 22 ئۇرۇقىنى تونۇيدۇ.

رۇقىنىڭ بەلگە، تامغىلىرىنى تەپسىلىي تونۇشتۇرغان. ئارخېئولوگ ئابدۇقەييۇم خوجا بۇ ھەقتە توختىلىپ، مەن لەمچىن غۇلىدىن تېپىلغان تاشقا ئويۇلغان بەلگە، تامغىلارنى ئوغۇز قەبىلىلىرىنىڭ بۇ بەلگە، تامغىلىرىغا تەكرار سېلىشتۇرۇپ چىقتىم. نەتىجىدە ئوغۇز قەبىلىلىرىنىڭ بەلگە، تامغىلىرى لەمچىن غۇلىدىن تېپىلغان تاش ئويمىدىكى بىر قىسىم بەلگە، تامغىلارغا ئوخشايدىغانلىقى (بەزىلىرىنىڭ ئاساسەن ئوخشاپ قالىدىغانلىقى) مەلۇم بولدى» دەپ يازىدۇ.

مەھمۇد كاشغەرىي بۇ ئورۇنلار ھەققىدە مۇنداق دەيدۇ: «مەھمۇد ئېيتىدۇكى، كىشىلەر بۇ قەبىلىنىڭ ئۇرۇقلىرىنى بىلىشكە موھتاج بولغاچقا، مەن ئۇلارنى بىر مۇبەر يېزىپ چىقتىم. بۇ تامغىلار ئۇلارنىڭ ئات - ئۇلاغ ۋە ماللىرىنىڭ بەلگىسى بولۇپ، ئارىلىشىپ كەتسە، شۇ بەلگىلەرگە قاراپ تونۇۋالىدۇ». ئوغۇزلارنىڭ تۈپ ئۇرۇقلىرى ۋە ئۇلارنىڭ ئىشلەتكەن بەلگە - تامغىلىرى توغرىسىدىكى ئىنتايىن قىممەتلىك مەلۇماتلارنى ئۇلۇغ ئالىم مەھمۇد كاشغەرىي 11 - ئەسىردە يازغان «تۈركىي تىللار دىۋانى»دا بايان قىلىنغانغا قاراپلا، ئۇ بەلگە - تامغىلارنى 10 - ، 11 - ئەسىرنىڭ مەھسۇلى دەپ ھۆكۈم قىلىشقا بولمايدۇ. ئوغۇز ئۇرۇقلىرىنىڭ ئۇ خىل بەلگە - تامغىلىرىنىڭ ئىجاد قىلىنغان، ئەڭ بالدۇر ئىشلىتىلگەن دەۋرىنى خېلى قەدىمكى تارىخىي دەۋرلەرگە باغلاپ چۈشەندۈرۈشكە توغرا كېلىدۇ. دەل شۇنداق بولغانلىقى ئۈچۈن، مەھمۇد كاشغەرىي مۇ ئالاھىدە قىلىپ: «بۇ ئېيتىلغان ئۇرۇقلارنىڭ ناملىرى ئۇلارنى قۇرغان ئەڭ قەدىمكى بوۋىلىرىنىڭ ئىسىملىرىدۇر» دەپ ئەسكەرتكەن. ئابدۇقەييۇم خوجا ئەپەندى ماقالىسىدە لەمچىن غۇلىدىن بايقالغان بەلگە - تامغىلارنى «تۈركىي تىللار دىۋانى»دىكى ئوغۇز ئۇرۇقلىرىنىڭ تامغىسى بىلەن ئوغۇز قەبىلى - ئۇرۇقلىرىنىڭ نامىنى، لەمچىندىن بايقالغان بەلگە - تامغىلار بىلەن مۆلچەر دەرياسى بويىدىكى قىيا تاش رەسىملىرى ئىچىدىن بايقالغان بەلگە - تامغىلارنى ۋە پەنجىرتاغ قىيا تاش رەسىملىرى ئارىسىدىن بايقالغان بەلگە - تامغىلارنى جەدۋەللەشتۈرۈپ، ئۆزئارا سېلىشتۇرۇپ، ئۇلارنىڭ ئارىسىدا بىر خىل تارىخىي ئورتاقلىق ۋە ئوخشاشلىقلارنىڭ بارلىقىنى بايقىغان^①.

ئارخېئولوگلار يەنە پىچان لەمچىندىكى بەلگە - تامغىلار ئويۇلغان يوغان تاش، مۆلچەر دەرياسى بويىدىكى قىيا تاش رەسىملىرى، پەنجىرتاغدىكى قىيا تاش رەسىملىرى قاتارلىق قەدىمكى يادىكارلىقلاردا بايقالغان بەلگە - تامغىلارنى «تۈركىي تىللار دىۋانى»دا كۆرسىتىلگەن ئوغۇز ئۇرۇقلىرىنىڭ تامغىلىرى، ئوغۇز قەبىلى - ئۇرۇقلىرىنىڭ نامىغا سېلىشتۇرۇپ ئۇلاردىكى ئوخشاشلىقنى بايقاپلا قالماي، بەلكى تۈرپان ۋادىسى تەۋەسىدىكى 3000 يىللار ئالدى - كەينىگە خاس قىزىلقۇم قەدىمكى ئىزى، ئاقتېرەك قەدىمكى ئىزى، دىغار قەدىمكى ئىزى، سۇ بېشى قەدىمكى ئىزى، سۇ بېشى قەدىمكى قەبرىستانلىقى، يانقىر (ياڭخې) قەدىمكى قەبرىستانلىقى قاتارلىق جايلاردىن تېپىلغان مول ۋە رەڭگارەڭ يادىكارلىقلار (قەدىمكى بەلگە - تامغا يادىكارلىقلىرى) نى بىرلەشتۈرۈپ تەتقىق قىلىپ: «نەچچە ئون يىلدىن بۇيان تۈرپان ۋادىسى (پىچان، تۈرپان، توقسۇن ناھىيەلىرى تەۋەسى)دا ئېلىپ بېرىلغان ئارخېئولوگىيەلىك قېدىرش، قېزىش ۋە تەتقىقات نەتىجىلىرى قەدىمدىن تارتىپ تۈرپان ۋادىسىدا ياشاپ ئاۋۇغان ئەجدادلار ياراتقان خىلمۇخىل مەدەنىيەتلەرنىڭ ئۆزئارا زىچ مۇناسىۋىتى بارلىقىنى، جۈملىدىن ئۇخىل قەدىمكى مەدەنىيەتلەرنىڭ قوشنا رايونلاردىن ئېنىقلانغان مەدەنىيەت (ئوتتۇرا ئاسىيانىڭ ھەرقايسى بوستانلىقلىرىدىن تېپىلغان قەدىمكى مەدەنىيەت) بىلەنمۇ ئوخشاپ كېتىدىغانلىقىنى ئىسپاتلىدى»^② دەپ يازغان. مەسىلەن: سۇ بېشى 1 - نو. مۇرلۇق قەدىمكى قەبرىستانلىقى مىسال ئالساق، بۇ قەبرىستانلىق پىچان ناھىيەسىنىڭ تۇيۇق يېزىسى سۇ بېشى مەھەللىسىنىڭ ئىككى كىلومېتىر جەنۇبىغا جايلاشقان بولۇپ، بۇ دائىرىدە بىرقانچە قەبرىستانلىق تېپىلغانلىقى ئۈچۈن، ئارخېئولوگىيەلىك تەكشۈرۈشتە پەرقلىنىدۇرۇپ «سۇ بېشى 1 - نو. مۇرلۇق قەدىمكى قەبرىستانلىقى» دەپ خاتىرىلەنگەن. سۇ بېشى جىلغىسىنىڭ غەرب تەرىپىدىكى تەكشى تۆپىلىك.

كە جايلاشقان بۇ قەدىمكى قەبرىستانلىقنىڭ ئومۇمىي كۆلىمى 15 مىڭ 750 كۋادرات مېتىردىن ئاشىدۇ. 1992 - يىلى 3 -، 4 - ئايلاردا بۇ قەبرىستانلىقتا ئارخېئولوگىيەلىك قېزىپ تەكشۈرۈش ئېلىپ بېرىلدى. قېزىلغان قەبرىلەرنىڭ خېلى كۆپ قىسمى تىك ئازگال شەكىللىك ۋە تىك ئازگاللىق يان لە - ھەتلىك قەبرىلەر بولۇپ، ھەمدە پەنە بۇيۇملاردىن: يارغۇنچاق، سىلىق بىلەي تاش قاتارلىق تاش قوراللار؛ لېيىغا قۇم ئارىلاشتۇرۇپ پىشۇرۇلغان قىزىل ساپال قاچا، رەڭلىك ساپال كومزەك (تەكتىگە قىزىل رەڭ بېرىلىپ، ئۈستىگە قارا رەڭدە تەتۈر ئۈچ بۇلۇڭ، قىيپاش كىرىست شەكىللىك تورسىمان گۈل ئۆرنەك - لىرى چۈشۈرۈلگەن)، ساپال جام، بىر قۇلاقلىق كومزەك قاتارلىقلار؛ مىس ھالقا، تۆمۈر پىچاق، تۆمۈر ئىلمەك، يا ئوقنىڭ ئۈچ قىرلىق تۆمۈر باشقى، ئېگەر - جابدۇق بېزەكلىرى، يۈگەن، ئېغىزدۇرۇق قا - تارلىقلار؛ سۆڭەك ۋە ياغاچتىن ياسالغان ھەرخىل تۇرمۇش بۇيۇملىرى، ھەرخىل يۇڭ توقۇلمىلاردىن تە - كىلگەن يۇڭ ئىشتان، يۇڭ يوپكا قاتارلىق كىيىملەر، جۇۋا، ئۈزۈن ۋە كالتە قونچلۇق ئۆتۈك، كىگىزدىن ئىشلەنگەن ئالاھىدە ئۇچلۇق ئېگىز قالپاق، كىرىچ، ئوقيا قاتارلىق ئېسىل مەدەنىيەت يادىكارلىقلىرى قېزىۋېلىنغان.

سۇ بېشى 1 - نومۇرلۇق قەبرىستانلىقتىن ئېلىنغان ياغاچ ئەۋرىشكىلىرىنى C14 (كاربون 14) ئانا - لىزى ئارقىلىق تەجرىبە قىلغاندا: تىك ئازگال شەكىللىك قەبرىلەرنىڭ دەۋرى 3145 ± 75 يىل ۋە 145 ± 3335 يىل بۇرۇنقى دەۋرگە تەۋە، يان تىك ئازگاللىق يان لەھەتلىك قەبرىلەرنىڭ دەۋرى 2225 ± 70 يىل ئىلگىرىكى دەۋرگە تەۋە ئىكەنلىكى ئېنىقلانغان. بۇ قەبرىستانلىققا مېيىت دەپنە قىلىش ئىشلىرى مىڭ يىلدىن ئارتۇق داۋاملاشقانلىقى بىلىنىپ تۇرىدۇ^①.

دېمەك، بۇ قەدىمكى رەڭگارەڭ، ئېسىل يادىكارلىقلار بۇ جايدا ھەرخىل بەلگە - تامغىلارنىڭ ئاپىرىدە بولۇشى بىلەن زىچ ئالاقىدار بولۇپلا قالماي، يەنە بەلگە - تامغىلارنىڭ ماددىي ئاساسى، ماددىي شەرت - شارائىتى بولالايدۇ، ئەلۋەتتە.

ئارخېئولوگلار تۇرپان تەۋەسىدىن بايقالغان يۇقىرىقىدەك قەدىمكى بەلگە - تامغىلارنى قەدىمكى قە - رىلەردىن قېزىۋالغان يادىكارلىقلارغا بىرلەشتۈرۈپ تەتقىق قىلىش ئارقىلىق: «يۇقىرىدا بايان قىلىنغان پىچان ناھىيەسى تەۋەسىدىكى قەدىمكى ئىز، قەدىمكى قەبرىلەر ۋە ئۇلاردىن تېپىلغان مەدەنىيەت يادىكار - لىقلىرى يورۇتۇپ بەرگەن مەسىلىلەرنى يىغىنچاقلىغاندا، مېنىڭچە لەمچىن غۈلىدىن تېپىلغان قەدىمكى بەلگە، تامغا، شەكىللەر چېكىپ ئويۇلغان تاش ئويىمىنىڭ دەۋرى تاش قوراللار بىلەن مىس قوراللار تەڭ ئىشلىتىلگەن دەۋرگە ياكى بولمىسا مىلادىيەدىن ئىلگىرىكى 5 -، 7 - ئەسىرلەرگە تەۋە بولۇشى مۇم - كىن»^② دەپ خۇلاسەلىگەن.


قىسقىسى، ئۇيغۇر مەدەنىيەت تارىخىنىڭ مۇھىم تەركىبىي قىسمى بولغان تامغا مەدەنىيىتى - ئۇزاق تارىخقا ۋە ئۆزىگە خاس ئالاھىدىلىككە ئىگە بولۇپ، قەدىمكى ئۇيغۇر جەمئىيىتىنىڭ ھەرقايسى تارىخىي دەۋرلىرىدە ناھايىتى كەڭ ئومۇملاشقان ھەم باشقا مىللەتلەر مەدەنىيىتىگىمۇ بەلگىلىك تەسىر كۆرسەتكەن ئالاھىدە مەدەنىيەت ھادىسىسىدۇر. ئۇنىڭ قەدىمكى ئۇيغۇرلارنىڭ دۆلەت تەشكىلاتلىرىدا ۋە ئىقتىسادىي ھەم ئىجتىمائىي تۇرمۇشىدا شۇ قەدەر كەڭ ئىشلىتىلىشى، ئەينى دەۋردىكى ئەجدادلىرىمىزنىڭ مۇكەممەل قانۇنىي ئالڭ ئاساسىدىكى ئىجتىمائىي ھاياتىنى تېخىمۇ ئوبرازلىق ئەكس ئەتكۈزۈپ بېرىدۇ.

ئىزاھاتلار:

- ①②③ مۇھەممەد ئىمىن قۇربان تۇغلۇق: «قەدىمكى ئۇيغۇرلاردا تامغا مەدەنىيىتى»، «شىنجاڭ ئىجتىمائىي پەن - لەر تەتقىقاتى»، 1997 - يىلى 3 - سان، 112 - 115 - بەتلەردىن ئېلىندى.
④⑤⑥⑦ «ئۇيغۇرلارنىڭ قىسقىچە تارىخى»، 81، 88، 183 - بەتلەر.

- ⑤ «تۇنيۇقۇق مەڭگۈ تېشى»، «قەدىمكى ئۇيغۇر يازما يادىكارلىقلىرىدىن تاللانما»، 51 - بەت.
- ⑥ «ئۇيغۇرلارنىڭ قىسقىچە تارىخى»، كىتاب بېشىدىكى رەڭلىك سۈرەتكە قارالغۇ.
- ⑦ «ئىدىقۇت مەھكىمىسى سۆزلۈكى»، 65 - بەت.
- ⑧⑨ «قوچۇ ئۇيغۇر ئىدىقۇتلۇقى تۆھپە مەڭگۈ تېشى»، «شىنجاڭ ئىجتىمائىي پەنلەر تەتقىقاتى»، 1985 - يىللىق 1 - سان.
- ⑩ قۇربان ۋەلىنىڭ «تۇرپاندىن تېپىلغان يۈەن سۇلالىسى دەۋرىدىكى 5 پارچە قەدىمكى ئۇيغۇر يېزىقىدىكى مەمۇرىي ھۆججەت» دېگەن ماقالىسىگە كىرگۈزۈلگەن 1 - ، 2 - ، 3 - ھۆججەتلەرگە ھۆججەت يازغۇچىنىڭ نامى بېسىلغان. «شىنجاڭ ئۇنىۋېرسىتېتى ئىلمىي ژۇرنىلى»، 1982 - يىللىق 3 - سان.
- ⑪⑫ «قەدىمكى ئۇيغۇر يازما يادىكارلىقلىرىدىن تاللانما»، 351 - بەت.
- ⑬⑭⑮ رىشات گەنج: «قاراخانىيلارنىڭ دۆلەت تەشكىلاتى»، 227 - ، 228 - ، 338 - بەتلەر.
- ⑯⑰⑱ يۈسۈپ خاس ھاجىپ: «قۇتادغۇبىلىك»، 3275 - ، 3942 - ، 1036 - ، 1766 - ، 2902 - بېيتلار.
- ⑲⑳ سەي خۇڭشېڭ: «تاك سۇلالىسى دەۋرىدىكى توققۇز غۇزلار ۋە تۈركلەرنىڭ مەدەنىيىتى»، جۇڭخۇا كىتابچە - لىقى، 2001 - يىلى نەشرى، 85 - ، 101 - بەتلەر.
- ㉑ «قەدىمكى ئۇيغۇر تىلى لۇغىتى»، 393 - بەت.
- ㉒ ئابدۇقېييۇم خوجا قاتارلىقلار تۈزگەن «قەدىمكى ئۇيغۇر يازما يادىكارلىقلىرىدىن تاللانما»، 351 - بەت.
- ㉓ «مەھمۇد كاشغەرىي ۋە «تۈركىي تىللار دىۋانى» (ماقالىلەر توپلىمى)»، مىللەتلەر نەشرىياتى، 2008 - يىلى 11 - ئاي 1 - نەشرى، 150 - بەت.
- ㉔⑵⑶⑷⑸⑹⑺⑻⑼ ئابدۇقېييۇم خوجا: «دىۋان» دا كۆرسىتىلگەن ئوغۇز - تۈرك نامىلىرى بىلەن لەمچىن غۇلىدىكى تاشقا ئويۇلغان قەدىمكى بەلگە - نامىلارنىڭ بېلىشتۈرمىسى»، «جۇڭگو ئۇيغۇر تارىخى ۋە مەدەنىيىتى تەتقىقاتى» (3 - قىسىم)، شىنجاڭ خەلق نەشرىياتى، 2003 - يىلى 10 - ئاي 1 - نەشرى، 60 - ، 71 - بەتلەرگە قارالغۇ.

(ئاپتور: مەملىكەتلىك سىياسىي كېڭەش شىنجاڭ ئۇيغۇر ئاپتونوم رايونلۇق كومىتېتىدا)



مامۇت قۇربان

«تۈركىي تىللار دىۋانى»دىكى ئۆي ۋە ئوچاققا ئائىت خاتىرىلەر

11 - ئەسىردە مۇتلەق كۆپ ساندىكى ئۇيغۇرلار شەھەر، بازار ۋە يېزىلارغا ماكانلىشىپ بولغان بول-
سىمۇ، لېكىن كۆچمەن چارۋىچىلىق بىلەن شۇغۇللىنىدىغان بىر قىسىم تۈركىي مىللەتلەر ئۆي ئورنىدا
چېدىر ئىشلىتەتتى. مەھمۇد كاشغەرىينىڭ ئۆي ھەققىدە بەرگەن مەلۇماتلىرىنىڭ كۆپلۈكىدىن قارىغاندا،
ئۇ ئولتۇراق جاي مەسىلىسىدە ئولتۇراقلىشىپ ياشاۋاتقانلارغا كۆپرەك ئەھمىيەت بېرىپ، ئۆي ئىچىنىڭ
قانداقلىقى ۋە ئۆي جابدۇقلىرىنى كۆرسىتىپ، چېدىر ھەققىدە ئاز مەلۇمات بەرگەن. بۇنىڭدىن مەلۇمكى،
ئۇيغۇرلار ئەڭ كەم بولغاندىمۇ، مىلادىيەدىن خېلى بۇرۇنلا ئۆي سېلىپ ئولتۇرۇشنى بىلگەن. ئۇلارنىڭ
ئالدى بىلەن توپا تام، كەتمەن چالمىسى، سوقما تام، ئاندىن كېسەك ياكى خىشتىن تام قوپۇرۇپ ئولتۇر-
غانلىقى توغرىسىدا خاتىرىلەر بار. بۇ يەردە شۇنى تىلغا ئېلىش كېرەككى، بېيجىڭ خان سارىيىنى قۇرۇپ
چىقىشقا قاتناشقان ئەختەرىدىن ئۇيغۇر ئىدى. ئۇيغۇرلار ئۆي سېلىشقا، بولۇپمۇ ياغاچ ئىشلەتمەيدىغان
كېمىر ئۆيلەرنى سېلىشقا ناھايىتى ئۈستى بولۇپلا قالماي، ۋاسا جۇپ، پارامانلىق، ياغاچ قۇرۇلمىلىق ئۆي-
لەرنى سېلىشقىمۇ ئۈستى ئىدى.

«تۈركىي تىللار دىۋانى»دا (تۆۋەندە قىسقارتىلىپ «دىۋان» دېيىلىدۇ) ئۆي بەزى يەرلەردە «ئەۋ» 1 -
توم، 200 - بەت)، «ئۆي» 1 - توم، 110 - بەت) دەپمۇ ئاتالغان بولسىمۇ، مەھمۇد كاشغەرىي «ئەۋ - با-
رىق» 1 - توم، 453 - بەت) دېگەن سۆزنى ئۆي - ۋاق دەپ ئىزاھلاپ، «بارىق» دېگەن سۆزنىڭ يالغۇز
ئىشلىتىلمەيدىغانلىقىنى تىلغا ئالىدۇ. ئۇنىڭ بۇ ئىزاھاتىدىن 11 - ئەسىردە ئۇيغۇرلار ھازىرقىدەكلا ئۆي
جاھازىلىرى ۋە ئۆي مۈلكىنى ئۆز ئىچىگە ئالغان بۇ ھالەتنى «ئۆي - ۋاق» دەپ ئاتايدىغانلىقىنى بىلىۋې-
لىشقا بولىدۇ.

ئۆي سېلىش ئىشىغا كەلسەك، ئۇيغۇرلار ئۆي سېلىشتىن بۇرۇن كېسەك قۇياتتى، ئۇل قازاتتى.
ئۇلار ئۆيىنىڭ ئۆلىنى «تۈۋ» («دىۋان» 3 - توم، 164 - بەت)، «ھۈل»، «تەك» دېيىشەتتى، ئۇل ئۈستىگە

قوپۇرۇپ چىقىلغان تام ھازىرقىدە كىلا «تام» دېيىلەتتى. «دىۋان» دىن «تام» دېگەن سۆزگە ئاساسلىنىپ، تاش قويۇش ئۈچۈن قېزىلغان ئۆلۈنمۇ كۆپىنچە «تام تۈپى» («دىۋان» 3 - توم، 164 - بەت)، تام ئۆلى دەيدى. خانلىقنى بىلەلەيمىز. مەھمۇد كاشغەرىي تىلىنىڭ «تۈۋى» «ئۆل» (ھۆل) دېگەن سۆزنى يەنە «تام ئۆلى» («دىۋان» 1 - توم، 67 - بەت) دەپمۇ ئاتايدىغانلىقىنى تىلغا ئالغان بولسىمۇ، لېكىن «تۈۋ» بىلەن «ھۆل» نىڭ قانداق پەرقى بارلىقى تىلغا ئېلىنمىغان. «تام» دېگەن سۆز 11 - ئەسىردىلا خۇددى ھازىرقىدە كىلا ئورتاق ئىسىم ئىدى.

1) تامنىڭ سېلىنىشى

مەھمۇد كاشغەرىي «دىۋان» دا «تام ئەتتى»، «تام سالىدى» (3 - توم، 78 - بەت) دەپ يازغان. «دىۋان» دا يەنە «تۆت چاسا ئۆي» (3 - توم، 569 - بەت) دەپ يېزىلغانلىقىدىن قارىغاندا، شۇ چاغلاردا ئۆيلەر خۇددى ھازىرقىدەك چاسا شەكىلدە سېلىنىدىغان بولۇشى مۇمكىن. قەدىمكى ئارخېئولوگىيەلىك ئىزلار - مۇ ئۇيغۇرلارنىڭ مىلادىيەدىن بۇرۇنلا ئۆيلەرنى چاسا شەكىلدە سالىدىغانلىقىنى ئىسپاتلىغان. 11 - ئەسىرلەردە ئۇيغۇرلار تامنى «كېسەك» بىلەن قوپۇرغاندىن باشقا، يەنە «سوقما تام» (ئەنجان تېمى) قىلىپ سالاتتى. ئۇيغۇرلار ئەنجان تېمىنى تاراچلاپ، سۇۋاپ، ئۈستىگە ياغاچ سېلىپ، يېپىپ ئولتۇراتتى، بۇنداق ئەھۋال تاكى ئۆتكەن ئەسىرنىڭ 90 - يىللىرىغا قەدەر مەۋجۇت ئىدى. بۇنداق تاملار ئاقسۇ ئونسۇنىڭ «جام»، ئۇچتۇرپان، كەلپىن، ئىلى قاتارلىق يەرلەردە كۆپرەك ئۇچرايتتى. ھويلا قورغىنى، باغ تېمى ۋە خامانلىقلارنىڭ قورغانلىرىنى سوقما تام بىلەن چۆرەتتى. مەھمۇد كاشغەرىي «دىۋان» دا تام سېلىشنى «تام تۇرغۇزماق» ياكى «تام قوپۇرماق، تام تىكلەمەك» دەپ چۈشەندۈرۈپ، «ئادەم تام تۇرغۇزدى» (2 - توم، 252 - بەت) دېگەن بولسا، ئۆي سېلىشنى «ئەۋ تۇرغۇزماق» دەيدىغانلىقىنى، تام سالدۇرغانلىقىنى بولسا «تام سالدۇردى»، «ئادەم تام ئەتتى» (3 - توم، 78 - بەت) دەپمۇ ئاتايدىغانلىقىنى يازغان. بۇنىڭدىن قارىغاندا، 11 - ئەسىردە تام سېلىپ، يېپىپ ئولتۇرۇش ھازىرقىدە كىلا مۇھىم ئىدى.

ئۆيىنىڭ تاملىرىنى قوپۇرۇشتا تاشتىن باشقا كېسەك بىلەن خىش ئىشلىتىلىدىغانلىقى مەلۇم. كېسەك ئەينى زاماندا خۇددى ھازىرقىدەك «كىرىپىچ» («دىۋان» 1 - توم، 594 - بەت) دېيىلسە، خىش «پىشقان كېسەك»، «پىششىق كېسەك» («دىۋان» 1 - توم، 482 - بەت) دېيىلەتتى.

تۇرپان قاراغوجا خارابىسىدىن مىلادىيەدىن ئىلگىرىكى 1110 - يىللارغا توغرا كېلىدىغان (ئۆيىنىڭ تاملىرى كېسەك بىلەن قوپۇرۇلغان، ئۆي ئىچىدە سۇپا ۋە ئوچاق بار) خارابە ئىزىنىڭ بايقىلىشى، بىزگە كېسەك بىلەن تام سېلىش ئۇزۇن تارىخقا ئىگە ئىكەنلىكىنى ئۇقتۇرىدۇ. تۇرپان يارغولدىكى، سىڭگىمدىكى ئۆيلەر، كەلپىن «چىلان تۈر»، «كەلپىن قىسىل» دىكى خارابىلەر ئەڭ كېيىن دېگەندىمۇ مىلادىيەدىن بۇرۇنقى 3 - ئەسىرلەردە ئۇيغۇرلار ئۆيلەرنى كېسەكتىن سالىدىغانلىقىنى ئىسپاتلىدى.

11 - ئەسىردىن خېلى بۇرۇنلا ئۇيغۇرلار كېسەك ۋە خىش قۇيۇشتا ھازىرقىدە كىلا ياغاچ قېلىپ ئىشلەتتەتتى. قېلىپ كىۋادرات شەكىلدە بولاتتى. قېلىپنى ياغاچچىلار ياغاچتىن ياسايتتى. ئۇلار بۇ قېلىپلارنى «كىرىپىچ قېلىپى» («دىۋان» 3 - توم، 165 - بەت) ياكى «خىش قېلىپى» دەپ ئاتايتتى. مەھمۇد كاشغەرىي «دىۋان» دا پىششىق خىش دېگەن مەنىدە ئايرىم توختالمىغان بولسىمۇ، لېكىن «پىششىق» دېگەن سۆز مۇناسىۋىتى بىلەن «پىشقان ھەرقانداق نەرسىگىمۇ مۇشۇ سۆز ئىشلىتىلىدۇ» (1 - توم، 482 - بەت) دەپ يازغىنىدىن قارىغاندا، ئەينى ۋاقىتتا تام سېلىشقا پىششىق خىشمۇ ئىشلىتىلگەنىدى. مەھمۇد كاشغەرىي «ياپتى» («دىۋان» 3 - توم، 78 - بەت) دېگەن سۆزنى ئۇ «تام ئەتتى»، «ئەر تام ئەتتى» دەپ ئىزاھلىغان. بىر -

سېنىڭ بىرسىگە ياردەملىشىپ تام قوپۇرۇشۇپ بەرگەنلىكىنى بولسا «ئۇ ماڭا تام قوپۇرۇشۇپ بەردى» (دەدە-ۋان» 2 - توم، 138 - بەت) دەپ ئاتايدىغانلىقىنى يازغان.

«دېۋان» دا ئۆي تېمىنى تۇرغۇزۇشتا، يۇقىرىقىلاردىن باشقا يەنە نېمىلەرنى ئىشلىتىدىغانلىقى توغرىدا سىدا ئېنىق توختالمىغان بولسىمۇ، لېكىن تاملارنىڭ ئارىسىغا يان ياغاچ، بۆلۈڭلىرىغا تارتما، بەزى يەر-لەردە ئۇلىغا تاش ئۈستىگە «زەگۈندە» (3 - توم، 325 - بەت) (ياغاچ قۇرما ئۆيلەردە تېخىمۇ شۇنداق) ياكى خىش قويۇپ، ئاندىن تامنى قوپۇرۇپ چىقاتتى. مەھمۇد كاشغەرىينىڭ زەگۈندىنى تامنىڭ ياكى تاخ-تاينىڭ ئۇلىغا قويۇلىدىغان نەرسە، دەپ ئىزاھلىشىدىن قارىغاندا، مۇتلەق كۆپ ساندىكى قۇرۇلۇشلاردا تاملارنىڭ ئۇلىغا زەگۈندە قويۇلىدىغانلىقى ئېنىق. سۆگەت ياغىچى ياكى ئۈژمە ياغىچى، تېرەك ياغىچى، جىگدە ياغاچلىرىنى ئوبدان چاسلاپ، تام ئۇلىغا زەگۈندە قىلىپ قويۇش ھازىرغىچە داۋاملىشىپ كەلمەكتە. بۇنداق سېلىنغان ئۆيلەر ئاقسۇ، ئونسۇ، كۇچار، توقسۇ، ئۇچتۇرپانلاردا كۆپرەك ئۇچرايتتى. بولۇپمۇ ئونسۇ «ئاشما بۇلاق» بويىدىكى، ئۆستەڭ بويىدىكى ئۆيلەر يەردىن بىر مېتىر ئارتۇق كۆتۈرۈپ سېلىنغان بولۇپ، پۈتۈنلەي ياغاچ قۇرۇلمىلىق ياكى خىش بىلەن سېلىنغان. بۇنداق ئۆيلەرنىڭ بەزىلىرى ئۇزاق ساقلانغان. خىش تاملارغا بولسا گەج - ھاك ئارىلاشمىسى بىلەن قۇم ئىشلەتكەنلىكى مەلۇم. شىنجاڭ ئارخېئولوگىيە ئىدارىسى 2007 - يىلى كۇچا ناھىيەسى دوستلۇق يولىدا يەر ئاستى بازىرى قۇرۇلۇشى ئېلىپ بېرىۋاتقان ۋاقتىدا، مىلادىيە 3 - 4 - ئەسىرلەرگە تەۋە «تاملىرى خىشتىن قوپۇرۇپ نەقىشلەنگەن لەھەت ئىچىدە، خىشتىن قوپۇرۇلغان جەسەت سۇپىسى»² بولغان، كۆپ قېتىم ئادەم دەپنە قىلغان قەبرىد-لەرنى بايقىغان. مانا بۇلاردىن، خۇمدانلاردا خىش پىشۇرۇشنىڭ ساپالچىلىق دەۋرىدىنمۇ ئۇزاق تارىخقا ئىگە ئىكەنلىكى مەلۇم.

(2) سۇۋاقچىلىق

ئۇيغۇرلار تام سۇۋىقى ئۈچۈن لايىنى كۆپرەك ئىشلىتەتتى. مەھمۇد كاشغەرىينىڭ «ئۇ ماڭا تام سۇۋۇ-شۇپ بەردى» («دېۋان» 2 - توم، 138 - بەت) دەپ يازغانلىقىدىن قارىغاندا، ئەينى ۋاقىتتا بىرسى تام سۇۋىغاندا، يەنە بىرسىنىڭ ياردەملىشىپ تام سۇۋۇشۇپ بېرىدىغانلىقىنى بىلىۋېلىشقا بولىدۇ. ماتېرىد-ياللارغا ئاساسلانغاندا، مىلادىيە 3 - ئەسىردىن باشلاپ، قول ئىلكىدە بار كىشىلەر ئۆيلىرىنى گەجلىپ، ھاكلاپ ئولتۇرىدىغانلىقى مەلۇم. مەھمۇد كاشغەرىي «دېۋان» دا ھاكىنى «ئۈركەك» (1 - توم، 164 - بەت) «كۆيدۈرۈلگەن ھاك» دەپ ئىزاھلىغان بولسىمۇ، لېكىن «دېۋان» دا ھاك كۆيدۈرۈش توغرىسىدا ئېنىق توختالمىغان. ئەمما ئارخېئولوگىيەلىك ئىزلار ھاك تېشىنى ھاك خۇمدانلىرىدا كۆيدۈرۈپ ئالىدىغانلىقىدىن ئىسپاتلىدى. بۇ ھەقتە «دېۋان» دىن بىرەر مەلۇماتقا ئېرىشمىكىمىز تەس. لېكىن مەھمۇد كاشغەرىي-نىڭ «كۆمۈر قىلىش ئۈچۈن كۆيدۈرۈلگەن ياغاچ» («دېۋان» 1 - توم، 659 - بەت) دەپ يازغانلىقىدىن قارىغاندا، ھاك تېشى ياغاچ كۆمۈرىدە كۆيدۈرۈلگەنمۇ، يوق؟ دېگەن سوئال تۇغۇلىدۇ. بەزى ماتېرىياللارغا ئاساسلانغاندا، 11 - ئەسىردىن بۇرۇن ھاك ئوتۇن، ياغاچ كۆمۈرى ياكى كۈنجۈت مېيى سۈرۈلگەن تۆگە ما-ياقلىرىدا كۆيدۈرۈلگەن بولۇشى مۇمكىن. ھاك ۋە گەج كۆپىنچە مېھمان سارايلار، بۇتخانىلار، مەسچىت-لەردە كۆپرەك ئىشلىتىلگەن. گەج قاتتىق، قىزغۇچ ئاق رەڭلىك مەدەن بولۇپ، ئۇ گەج كانلىرىدىن كولاپ ئېلىنىدۇ، گەجنى ئالدى بىلەن خۇمدانلاردا كۆيدۈرۈپ، (كۆيدۈرگەندە قىزىل رەڭگى يوقايدۇ)، ئاندىن سوقىدا يانچىپ، ئۇن ھالىتىگە كەلتۈرۈپ، شۇ پېتى لاي قىلىپ تاملارغا بەرگەندە، ئاسان قېتىۋالىدۇ. سۇۋاش قىيىن بولۇشتەك ھالىتىنى ئۆزگەرتىش ئۈچۈن، كىشىلەر ئۇنىڭغا ئازراق مىقداردا سېغىز ياكى تۇخۇم ئېقى، توزغاقلارنى ئارىلاشتۇرۇپ لاي قىلىپ سۇۋاقچىلىقتا ئىشلىتىشتىن باشقا، ئۆزىنى ساپ ھا-

لەتتە سۇدا ئېرىتىپ، ئۆي تامليرىنى، ۋاسا، جەگىلەرنى گەجلەشكىمۇ ئىشلەتكەن. گەج كەلپىن، ئاتۇش تاغلىرىدىن كۆپ چىقىدىغان ئاق رەڭلىك مەدەن، ئاساسلىق خىمىيەۋى تەركىبى كالتسىي سۇلفات بو- لۇپ، ئىشلەتكەندە ئالدى بىلەن كۆيدۈرۈپ ئاندىن يانچىپ ئىشلىتىلىدۇ. بۇنداق ئۆيلەر پاكىز، كۆركەم بولىدۇ. ھازىرمۇ ئۆيلەرنى گەجلەپ ئولتۇرۇش، ئەنئەنىۋى مەدەنىيەتلىرىمىزنىڭ داۋاملىشىپ كېلىۋاتقان- لىقىنىڭ نامايەندىسى.



تۆر ئوچاق



خام گەج

3) ئۆيلەرنى يېپىش


تاملار قوپۇرۇلۇپ بولغاندىن كېيىن، تاملارغا خۇددى ھازىرقىدەك ئالدى بىلەن يىرىك سۇۋاق بېرىد- لىپ، ئۆينىڭ ئۈستى يېپىلاتتى. ئۆينىڭ ئۈستىنى يېپىشتا كۆپىنچە ياغاچ ماتېرىياللىرى ئىشلىتىلەت- تى. ئۆينىڭ ھەربىر تېمى ئارىسىغا يان ياغاچقا تىرەپ، كەم بولغاندا ئىككىدىن يان تۈۋرۈك قويولاتتى، ئەگەر ئۆي كەڭرەك سېلىنسا، ئۆينىڭ ئوتتۇرىسىغا لىم «ئارتىق» («دىۋان» 1 - توم، 148 - بەت) ياغاچ قويۇلۇپ، «بىر قاتار تىرەك» («دىۋان» 1 - توم، 502 - بەت) قويولاتتى. «تىرەك» بولسا، تامغا قويۇلىدۇ- غان تىرەكلەرنى، يەنى تىرەك ياغىچىنى كۆرسىتىدۇ. مەھمۇد كاشغەرىي «دىۋان»دا «تىرەك» دېگەن سۆز- نىڭ ئېنىق مەنىسى ھەققىدە ئوچۇق بىرىنچە دەپمىگەن، شۇڭا تىرەك تىكىلگەن تىرەكلەرمۇ ياكى ئۆيلەرگە سېلىنغان بىر قاتار ياغاچلار ياكى سوقمىلارمۇ، بۇنىسى بىزگە نامەلۇم.

ئەمما «دىۋان»دا ئۈستىگە لىم تۇرغۇزۇش ئۈچۈن تىك تۇرغۇزۇلغان تۈۋرۈكنى «ئۇغۇلمۇق» (1 - توم، 202 - بەت) دەيدىغانلىقىنى ئۇچرىتىمىز. مەھمۇد كاشغەرىينىڭ ئىزاھاتىدىن قارىغاندا، «ئار- تىق» بىلەن «تۈۋرۈك» ئىككىسى ئىككى خىل ئاتالغۇنى بىلدۈرىدىغانلىقىنى بىلىۋېلىشقا بولىدۇ. ھازىرقى دەۋردە، ئۆينى ياپقاندا لىم ئۈستىگە قويۇلىدىغان ياغاچلار «جەگە» دەپ ئاتىلىدۇ. «دىۋان»دا بېرىلگەن مە- لۇماتلارغا قارىغاندا، 11 - ئەسىردە خۇددى ھازىرقىدەكلا ئۆينىڭ ئۈستىگە ياغاچ، ئاندىن ئوت ياكى بورا سېلىپ توپا ۋە لاي بىلەن ياپقان بولۇشى ياكى جەگىلەر ئۈستىگە قوشام (يۇلغۇن شېخى) سېلىپ، ئۈس- تىگە بەزى يەرلەرگە چىرىمايدىغان ئوت «ئېشەك قومۇشى»، بەزى يەرلەرگە «چىغ» سېلىپ ياپقان بولۇشى مۇمكىن. «دىۋان»دا: «ئۇ ئۆينىڭ تورۇسىنى ياپتى» (3 - توم، 453 - بەت) دەپ يازغان بولۇپ، بۇنىڭدىن ئەينى ۋاقىتتا ئۆينىڭ ئۈستىنى يېپىپ ئولتۇرۇشنىڭ خېلى ئومۇملاشقانلىقىنى بىلىۋېلىشقا بولىدۇ. 11 - ئەسىردە ئۇيغۇرلار ئۆينىڭ ئۈستىنى خۇددى ھازىرقىدەكلا «تورۇس» دەپ ئاتىغان. 11 - ئەسىرلەردە «ئۆگزە» («دىۋان» 1 - توم، 563 - بەت)نى ياپقان ۋاقىتتا خۇددى ھازىرقىدەك لىم ئۈستىگە توغرا يا- غاچلار قويولاتتى. لىم ئاستىغا تۈۋرۈكلەر تىرىلەتتى. مەھمۇد كاشغەرىي «دىۋان»دا «تۈۋرۈكلۈك ياغاچ»

(1 - توم، 657 - بەت) دەپ يازغىنىدىن قارىغاندا، ئەينى ۋاقىتتا كىشىلەرنىڭ خۇددى ھازىرقىدەك تۆۋرۈكلۈك ياغاچقا ئېتىبار بېرىدىغانلىقى مەلۇم.



تۆۋرۈك



ياغاچ قۇرۇلمىلىق ئۆي

ئۆينىڭ تىرەك ياغىچى «ئوق» (1 - توم، 52 - بەت) دېيىلەتتى، بۇنىڭدىن ئۇيغۇرلارنىڭ ئۈستىنى ياغاچ بىلەن ياپقان ئۆيلەردە ئولتۇرىدىغانلىقىنى بىلىۋالغىلى بولىدۇ. ئۆتكەن ئەسىرلەرگىچە بىر قىسىم جايلاردا ئۆيلەر يەنى توغرا ياغاچ (جەگە) ئۈستىگە يۇلغۇن (قوشام) ياكى ۋاسا ئۈستىگە چىغ، قومۇش، توپا تاشلاپ ياكى لاي سېلىپ ياپىدىغانلىقى مەلۇم. مەھمۇد كاشغەرىينىڭ «دىۋان»ىدا «ئۆگزە يامغۇردىن ئويۇل-دى» (1 - توم، 355 - بەت) دەپ يازغىنىدىن قارىغاندا، بەزى يەرلەردە يامغۇر يېغىپ ئۆيدىن تامچە ئۆتكەن ۋاقىتتا، ئۆگزە ئويۇلۇپ كېتىدىغان ئەھۋاللارمۇ بولۇپ تۇرىدىغانلىقىنى بىلىشكە بولىدۇ. ھازىر بۇنداق ئەھۋاللاردا ئۆگزىنىڭ ئويۇلۇپ كەتكەن يەرلىرىگە ئوچاق كۈلى تۆكۈلىدۇ ياكى توپا قۇيۇپ، ئۈستىگە سا-مانلىق لاي سېلىنىدۇ. يەنە بىر قىسىم يەرلەردە گەجلەنگەن، پارامانلىق، «ۋاسا جۈپ»، «ۋاسا تاق» (ۋاسا بىر قىسىم يەرلەردە «گاسا» دەپمۇ ئاتىلىدۇ) دېيىلىدىغان ئۆيلەرمۇ بار بولۇپ، ۋاسا تاق قىلىپ يېپىلغان ئۆيلەرنىڭ ئۈستىگە بورا سېلىپ، ئاندىن «ئېشەك قومۇشى» ياكى باشقا چۆپلەرنى قېلىن سېلىپ خۇددى ھازىرقىدەك توپا تاشلاپ ياپاتتى.

11 - ئەسىرلەردە ئۆينىڭ دەرۋازىسى «قوۋۇق» (دىۋان، 1 - توم، 485 - بەت)، قاپقا، ئىشىك» دەپ ئاتىلاتتى. ئۆيلەرنىڭ ئىشىكى بولسا ھازىرمۇ «ئىشىك» دەپ ئاتىلىپ كەلمەكتە. ئىشىك ۋە بوسۇغا قىلىدىغان ياغاچ «ئىشىكلىك ياغاچ» (دىۋان، 1 - توم، 207 - بەت) دېيىلەتتى. دەرۋازا قاناتلىرى بىلەن تام ئارىلىقىغا خۇددى ھازىرقىدەك تىرەك ياغاچ، يەنى ئىشىك يان ياغىچى قويۇلاتتى. مەھمۇد كاشغەرىي دەرۋازىنىڭ يان ياغاچلىرىنى «قاپۇغ ياڭاقى» (دىۋان، 3 - توم، 514 - بەت)، ئىشىك يان ياغىچىنى «بۇ قوۋۇققا تېرەك قىلىش ئۈچۈن تەييارلانغان ياغاچ» (دىۋان، 1 - توم، 663 - بەت) دەپ ئىزاھلىغان. خۇددى ھازىرقىدەك ئۇ ياغاچلارنىڭ ئىككى بېشىغا تۈرۈم تۈتۈلۈپ، ئىشىك بېشى بىلەن بوسۇغا قىلىنىدۇ. دىنغان ياغاچقا كىرگۈزۈلەتتى. دەرۋازا ئالدىغا «سۆكچەك» (دىۋان، 3 - توم، 317 - بەت) سۈپىچاق چىد-

قىمىرلىشتىن باشقا، يەنە دەلىزگە كىرىش ئىشكىنىڭ ئىككى يان تەرىپىگە سۇپىلار چىقىرىلىشتىن سىرت، ئۆيلەرگىمۇ سۇپىلار چىقىرىلاتتى («دىۋان» 1 - توم، 630 - بەت).
 كىشىلەر ئۆي سېلىش جەريانىدا ئىشىك، دېرىزە (پەنجىرە)، ئوچاق ۋە تۈگۈلۈكلەرنى قەيەرگە ئورۇنلاشتۇرۇشنى ئالدىن ئويلىشاتتى، تاملار پىلان بويىچە ئېھتىياجغا قاراپ قوپۇرۇلاتتى. بەزى يەرلەردە خۇددى ھازىرقى تۇرپاندىكى كېمىر ئۆيلەرگە ئوخشاش «ئەگمە» («دىۋان» 1 - توم، 176 - بەت) ئۆي ۋە «ئويۇقلۇق ئۆي» («دىۋان» 3 - توم، 68 - بەت) (گەمە ئۆي - گىرەم ئۆي) لەرمۇ بار ئىدى. گەمە ئۆيلەر بەلكىم يار بويلىرىغا ئويۇۋالغان گەمە ئۆيلەرنى كۆرسەتسە كېرەك. گەرچە ئۇيغۇرلار 11 - ئەسىردىن خېلى بۇرۇنلا بىناكارلىق سەنئىتى جەھەتتە خېلى تەرەققىي قىلغان بولسىمۇ، لېكىن ئەنە شۇ مەزگىللەردە ئىككى قەۋەتلىك بىنالارنىڭ بار - يوقلۇقى توغرىسىدا «دىۋان» دىن ئېنىق چۈشەنچىگە ئىگە بولالمايمىز.
 ئۆي سالغاندا تام قوپۇرۇلۇپ، ئۈستى يېپىلىپ، ئىشىك - پەنجىرلەرنى ئورنىتىپ بولغاندىن كېيىن، تاملارنى سۇۋىغاندا «ئەندۇۋا» ئىشلىتىلەتتى. 11 - ئەسىردە بۇ ئەسۋاپ «قالاق» («دىۋان» 3 - توم، 320 - بەت) (بۇ ئەسلىدە لاي ئارىلاشتۇرىدىغان، لاي ئالدىغان قالاق دېگەن مەنىدە) دېيىلەتتى. مەھمۇد كاشغەرىي ئۆي سۇۋاش ھەققىدە توختىلىپ، سۇۋالغان ئۆينى «ئۆي سۇۋالدى» («دىۋان» 2 - توم، 174 - بەت)، «ئادەم ئۆينى چاپلىدى» («دىۋان» 2 - توم، 2 - بەت) دەپمۇ ئاتايدىغانلىقىنى يازغان. ئۇيغۇرلار ھا - زىرەمۇ تام سۇۋۇغاندا ئالدى بىلەن تامنى يىرىك سامانلىق لاي بىلەن چاپلاپ، ئاندىن يۇمشاق لاي (قوغان سامانلىق لاي) بىلەن سۇۋاپ، سىلىقلاش ئېلىپ بارىدۇ. مەھمۇد كاشغەرىي «ئۇ ئۆينى (ئۆزلۈك لاي بىلەن) سۇۋاتتى» («دىۋان» 2 - توم، 256 - بەت) دەپ يازغىنىدىن قارىغاندا، مەھمۇد كاشغەرىي زامانىسىدا دىمۇ ئۇيغۇرلار ئۆي قۇرۇلۇشىغا ئالاھىدە ئەھمىيەت بېرىدىغانلىقىنى بىلىۋېلىشقا بولىدۇ. شۇ زامانلاردىمۇ خۇددى ھازىرقىدەك «ئېغىل» («دىۋان» 1 - توم، 133 - بەت) ھويلا سىرتىغا، تاھارەتخانا باغقا ئورۇنلاشتۇرۇلۇپ، قوتاندىن يىراق جايغا ئورۇنلاشتۇرۇلاتتى. بۇنىڭدىكى مەقسەت گەندىنى كالا ۋە باشقا ھايۋانلارنىڭ يەۋېلىپ، كېسەل بولۇپ قېلىشىدىن ساقلىنىش ئىدى. مەھمۇد كاشغەرىينىڭ «ئېغىللىق ئۆي» («دىۋان» 1 - توم، 200 - بەت) دەپ يازغىنىدىن قارىغاندا، ئېغىل بولمىغان ئۆيلەرنىڭمۇ بارلىقى مەلۇم. بۇ خىل ئۆيلەر ئەينى ۋاقىتتا شەھەرلەردە كۆپرەك ئۇچرىسا كېرەك.

4) ئوچاق ۋە تونۇر

11 - ئەسىردىمۇ «ئوچاق» («دىۋان» 1 - توم، 88 - بەت) دەپ ئاتالغان بۇ ئىسىم ھازىرغىچە ئومۇم - يۈزلۈك «ئوچاق» دەپ ئاتالماقتا. شۇ زامانلاردىمۇ ئوچاق سالىدىغان يەر «ئوچاقلىق يەر» («دىۋان» 1 - توم، 203 - بەت)، ئوچىقى بار ئۆي «ئوچاقلىق ئۆي» («دىۋان» 1 - توم، 200 - بەت) دەپ ئاتىلاتتى. مەھمۇد كاشغەرىينىڭ «ئۆي ئوچاقلاندى» («دىۋان» 1 - توم، 386 - بەت)، يەنى «ئۆيگە ئوچاق سېلىندى»، «ئۆي - ئوچاقلىق بولدى» دېگەن سۆزلىرىگە قارىغاندا، ئوچاقنى كىشىلەر ئۆز ئېھتىياجىغا قاراپ سالىدىغانلىقى مەلۇم. «دىۋان» دىكى «ئوچاقلىق لاي» (1 - توم، 203 - بەت) دېگەن سۆزنىڭ «ئوچاق سېلىشقا ئىشلىتىلدىغان سېغىز لاي» دەپ ئىزاھلىنىشىدىن قارىغاندا، ئوچاق سېلىش ئۈچۈن خۇددى ھازىرقىدەك ئالدى بىلەن ئوچاق سالىدىغان يەر تاللىنىپ، ئاندىن ئوچاق سالىدىغان لاي ئېتىلەتتى. بەزى ئوچاقلار ھويلا - نىڭ بىر تەرىپىگە ياكى بىر بۇلۇڭغا سېلىنىپ، ئوچاقنىڭ ئارقا تەرىپىگە كىچىك «دۈت» قويۇلاتتى. بەزى ئوچاقلار بولسا تونۇر شەكلىدە ياسىلاتتى. مەھمۇد كاشغەرىي ئەينى ۋاقىتتا ئائىلىلەردە ئاياللارنىڭ تونۇرغا نان ياقىدىغانلىقى ھەققىدە توختىلىپ، «خاتۇن تونۇرغا نان ياپتى» («دىۋان» 3 - توم، 78 - بەت) دەپ يازغان. ئۇيغۇرلار كۆچۈپ يۈرۈش جەريانىدا ئىشلىتىلىدىغان، بىر يەردىن ئىككىنچى بىر يەرگە يۆت -

كىملىكى بولمىغان ئوچاقلىرىنى «كۆچۈرمە ئوچاق» («دىۋان» 1 - توم، 638 - بەت) دەپ ئاتايتتى. بۇ خىل ئوچاقنى كۆپىنچە كۆچمەنلەر ئىشلىتەتتى. ھازىرمۇ بىر قىسىم يەرلەردە كۆچۈرمە تونۇرلار ئىشلىتىلمەكتە. ئۆتكەن ئەسىرنىڭ 60 - يىللىرىدا ئورما ياكى ھاشار مەزگىللىرىدە ئەترەتلەردە كۆچۈرمە ئوچاق ئىشلەتكەنلىكى ھازىرمۇ ئېسىمدە تۇرۇپتۇ.

11 - ئەسىردە ئۇيغۇرلار تونۇرنى ھازىرقىدەكلا بەزىلەر ھويلىغا سالسا، يەنە بەزىلىرى ئۆي ئىچىگە سالاتتى. يەنە بىر خىل تونۇر بار بولۇپ، مەھمۇد كاشغەرىي ئۇنى «ئاۋران» («دىۋان» 1 - توم، 147 - بەت) «كاڭ ئوچاق، تۆمۈرچى ئوچىقى شەكلىدە ياسىلىدىغان نان ئوچىقى» دەپ چۈشەندۈرگەن. بۇخىل ئوچاقنىڭ ئالدى قول پاتقۇدەك ئوچۇق بولاتتى. بۇخىل ئوچاققا پەقەت قىش، كۈز، ئەتىياز پەسىللىرىدە، ئۇدا يامغۇرلۇق كۈنلەردە ئۆينى ئىسسىتىش مەقسىتىدە ئوت يېقىلاتتى. تاماق ئېتىش بىلەن ئوچاق قىزىپ قالاتتى. قىزىپ قالغان (ئاقارغان) ئوچاققا تۈز ئىككىپ، نان يېقىپ، ئۆيدىكى نان جىددىيلىكىنىڭ ئالدى ئېلىناتتى. ئۇيغۇرلار 4 - 5 كۈن تۇرىدىغان يەرلىرىگىمۇ ئوچاق سالاتتى، ھەر بىر ئائىلىنىڭ ئوچاقلىرى شۇ ئائىلىنىڭ ئېھتىياجىنى، يەنى بىر ئۆيلۈكنىڭ ئېھتىياجىنى قامدايتتى. ھەتتا تۈگمەنلەر - دىمۇ ئوچاقلار بار ئىدى. بۇ ئوچاقلار ئۇ يەردە تاماق ئەتكەندە، يېقىلغۇنىڭ بىھۇدە ئىسراپچىلىقىدىن ساقلىنىش ئۈچۈن شورلانغان بولۇپ، ئاقىرىپ قالسىلا تۈز چېچىپ، ئوچاقنى تېخىمۇ ئاقارتىپ نان يېقىپ يېيىشەتتى.

5) ئۆينىڭ ئىسسىتىلىشى

11 - ئەسىردىمۇ ھاۋا ئەڭ سوغۇق پەسىل ھازىرقىدەكلا «قىش» دەپ ئاتىلاتتى. قىش كەلگەندە، ئالدى بىلەن ئۆينىڭ ئىسسىتىلىشى مۇھىم ئىدى. ئەينى ۋاقىتتا ئۇيغۇرلار ئۆينىڭ ئىچى - تېشىنى سۇۋاپ ئولتۇراتتى. ئىسسىتىش ئۈچۈن، ئوچاققا ئوت قالايتتى. شۇڭا، ئۇلار ئالدى بىلەن ئۆيگە ئوچاق سالاتتى. مەھمۇد كاشغەرىينىڭ يازغانلىرىغا قارىغاندا، ئەينى ۋاقىتتا ئۇيغۇرلار ئوچاقلارنى خۇددى ھازىرقىدەكلا لايدىن سالىدىغانلىقىنى بىلىۋالغىلى بولىدۇ. گەرچە «دىۋان»دا تونۇر ھەققىدە مەخسۇس توختالمىغان بولسىمۇ، لېكىن «خاتۇن تونۇرغا نان ياپتى» («دىۋان» 3 - توم، 78 - بەت) دېگەن سۆزدىن ئۇيغۇرلارنىڭ شۇ مەزگىللەردىمۇ ناننى خۇددى ھازىرقىدەكلا تونۇرغا ياكى ئوچاققا ياقىدىغانلىقى بىلىنىپ تۇرۇپتۇ. ئۇيغۇرلار خېلى بۇرۇنلا ئوچاق، كاڭ ئوچاق، تونۇر، مورىلىق ئوچاق سېلىپ ئىسسىناتتى. يەنە شۇنى كۆرسىتىپ ئۆتۈش كېرەككى، ئۇيغۇرلار 11 - ئەسىردە خۇددى ھازىرقىدەكلا كاڭ چىقىرىپ، ئوچاقلارنى سېلىپ، پۈتۈن ئۆينى ئىسسىتاتتى. مانا بۇنىڭدىن ئۇيغۇرلارنىڭ 11 - ئەسىردىن خېلى بۇرۇنلا ئىسسىتىش قۇرۇلمىلىرىنى بارلىققا كەلتۈرگەنلىكىنى بىلىۋېلىشقا بولىدۇ. ئۇيغۇرلار تونۇر سېلىشتا، ئالدى بىلەن تونۇرنى كېسەكتە يۇمىلاق قىلىپ سېلىۋېلىپ، سەل قۇرغاندىن كېيىن، ئىچىنى يۇمىلاق شەكىلگە كەلتۈرۈپ، ئاندىن ئۇنىڭ يۈزىگە سامان بىلەن يۇغۇرۇلغان شور لايىلارنى چاپلاپ چىقاتتى. كېسەك يوق يەرلەردە شورلۇق لاي بىلەن تونۇر سالاتتى. ئۆتكەن ئەسىرنىڭ 70 - يىللىرىدا ئۇيغۇر ناۋايلىرىمۇ تونۇرنى پىششىق كېسەكتىن سالىدىغان بولغان. ئۇلار ئوچاق قۇرۇغاندىن كېيىن، شاخ - شۈمبىدا قىزدۇرۇپ، قۇرۇتۇپ، تۈز چېچىپ ئاقارتىپ، ئاندىن ئىككىنچى قېتىم قىزدۇرۇپ نان ياقىدىغان ھالەتكە كەلتۈرەتتى.

11 - ئەسىردە ئۇيغۇرلار ئەنە شۇ ئوچاقلارغا ئوتۇن ياقاتتى، شۇڭا بەزى ئۆيلەردە ئوتۇنخانا بىلەن كۆمۈرخانا بارلىقى مەلۇم بولغان، لېكىن «دىۋان»دا كۆمۈرنىڭ ئوچاق، تونۇرلاردا يېقىلىشى ھەققىدە بەررەر سۆز ئۇچراتمىغان بولساقمۇ، لېكىن تارىخىي ماتېرىياللارغا ئاساسلانغاندا، مىلادىيەدىن خېلى بۇرۇنلا

ئۇيغۇرلار ئوتۇن، كۆمۈر ئىشلەتكەندىن باشقا، ئوتۇن قىس بولغان يەرلەردە كالا تېزىكى، تۆگە مايىقىلىرىدا نى قالغان. بۇ ئەھۋال تاكى ئۆتكەن ئەسىرنىڭ 80 - يىللىرى ھەتتا ھازىرغىچە بەزى جايلاردا داۋاملىق شىپ كەلمەكتە. «دىۋان»دىكى مەلۇماتلارغا ئاساسلانغاندا، ئۇيغۇرلار كالا تېزەكلىرىنى كېسەكتەك قىلىپ، قۇرۇتۇلغىنىنى «چالما» (1 - توم، 564 - بەت) دەپ ئاتىتتى. ئۇلار 11 - ئەسىردە قوي قىغىنى خۇددى ھازىرقىدەكلا «قوي مايىقى» («دىۋان» 3 - توم، 230 - بەت)، تۆگە مايىقىنى «ماياق» («دىۋان» 3 - توم، 229 - بەت) دەپ ئاتىتتى. مەھمۇد كاشغەرىينىڭ يازغانلىرىغا قارىغاندا، كىشىلەر ئات تېزىكىنىمۇ يېپ - قىلغۇ قىلىپ ئىشلىتەتتى، ئات تېزىكىنى «يۇنداق» («دىۋان» 3 - توم، 59 - بەت) دەيتتى. ئەينى ۋاقىتتا تەبىئەت ئىسسىنىش ئۈچۈنلا ئىشلىتىلىپ قالماي، بەلكى كۆمەچ، كاكچا، چاپتىلارنى يېقىش ئۈچۈن يېقىلغۇ قىلىپ ئىشلىتىلەتتى. مەھمۇد كاشغەرىينىڭ «تۆمۈر ئوچاق» («دىۋان» 1 - توم، 129 - بەت) ئۈچۈن ئايلاق ۋە تاۋا ھەققىدىكى سۆزلىرى بۇ قاراشنى تولۇق ئىسپاتلاپ بېرىدۇ. يۇقىرىدا دېيىلگەن يېقىلغۇ ئەشيانى ئىچىدە، ئوتۇن ئەڭ مۇھىم ئورۇندا تۇراتتى. ئۇيغۇرلار كۆپىنچە يۇلغۇن، كۆرۈك (يۇلغۇن تەبىئىدىكى بىر خىل چاتقال، ئۆزى ئاق رەڭلىك، گۈلى سارغۇچ ئېچىلىدۇ) ئۆرۈك، تېرەك، شاپتۇل، سوك - سوك، توغراق، قاغىناق (كەلپىندە «قاغىناق جىلغىسى» دېيىلگەن بىر جىلغا بار)، شاخىنەك (جىغان تەبىئىدىكى چاتقال)لەرنى، جىگدە كۆتىكىنى «يېرىپ» («دىۋان» 3 - توم، 78 - بەت) ئىشلىتەتتى، ئۇنىڭدىن باشقا يەنە ئاق يانتاق (چاۋار)، سۆگەت، كېۋەز شادىسى قاتارلىقلارنىمۇ ئوتۇن ئورنىدا ئىشلەتكەن. «دىۋان»دا «سۆكسۆك» (1 - توم، 632 - بەت) نىڭ قاتتىق ئوتۇن ئىكەنلىكى ۋە ئۇنى قالايدىغانلىقى توغرىدا سىدا مەلۇمات بەرگەن. «ئۇ ئوتۇن باغلىدى» («دىۋان» 3 - توم، 398 - بەت)، «ئوتۇن باغلاندى» («دىۋان» 2 - توم، 345 - بەت) ۋە «ئوتۇن بېغى» («دىۋان» 3 - توم، 208 - بەت) ھەققىدىكى سۆزلەر، ئوتۇننىڭ توشۇلۇشى بىلەن مۇناسىۋەتلىك. «دىۋان»دا يېزىلىشىچە، مەخسۇس ئوتۇن توشۇيدىغان «ئوتۇنچى» (2 - توم، 64 - بەت)لار بولغان، ئۇلار ئوتۇننى كالا ھارۋىسىغا بېسىپ، ئېشەك، تۆگىلەرگە ئارتىپ ئەكەلگەن بولۇشى مۇمكىن. «دىۋان»دا «توقۇناق» (2 - توم، 418 - بەت) توغرىسىدا توختىلىپ، «ئارغامچىنىڭ ئۈچىغا باغلىنىپ، ئارتىقنى چىڭىتىدىغان ياغاچتىن ياسالغان ھالقا» دەپ چۈشەندۈرگەندىن قارىغاندا، بۇ ئارتىق دەل توقۇناق ئىدى. توقۇناق ئادەتتە ئىككى خىل بولىدۇ، بىرى ئارتىق توقۇناق، بۇنىڭدا ئەگرى توقۇناقنىڭ ئىككى بېشى ئارغامچىغا باغلانغان. يەنە بىرى تارتىق توقۇناق بولۇپ، پۈتۈن يۈكىنى چىڭىتىش ئۈچۈن ئىشلىتىلەتتى. ئېشەك ۋە تۆگىلەرگە يۈك ئارتقاندا، يۈك تارتىلىدىغان ئارغامچا بوشاپ كەتسە، ئارغامچىنى چىڭىتىشقا توغرا كېلەتتى. مەھمۇد كاشغەرىينىڭ «ئارغامچىنى تارتتۇردى» («دىۋان» 2 - توم، 256 - بەت) دەپ يېزىشىمۇ دەل مۇشۇ نوقتىنى چۈشەندۈرىدۇ. گەرچە «دىۋان»دىن ھازىرچە «تاشكۆمۈر» ھەققىدە بىرەر چۈشەنچىگە كېلەلمىگەن بولساقمۇ، لېكىن ئارخېئولوگىيەلىك ئىزلار ۋە خىمىيە تارىخى ماتېرىياللىرىغا ئاساسلانغاندا، بايدىكى ۋە ئىلى دەريا ۋادىسىدىكى كىشىلەر مىلادىيەدىن بۇرۇنقى 2 - 3 - ئەسىرلەر ئىلگىرى پولات تاۋلىغاندا تاشكۆمۈر ئىشلەتكەنلىكى مەلۇم.

«دىۋان»دا يەنە ئوتۇن كەسلەش ھەققىدە توختىلىپ، «ئۇ ياغاچ قىيدى» (3 - توم، 338 - بەت) دەپ مەلۇمات بېرىپلا قالماي، يەنە ئوتۇننى يېقىلغۇ قىلىدىغانلىقى ھەققىدە توختىلىپ، «ئادەم ئوتۇن كۆي - دۈردى» (3 - توم، 260 - بەت) دەپ يېزىلغىنىدىن قارىغاندا، ئوتۇن توشۇش، ئوتۇن يېرىش ئۇلارنىڭ كۈندىلىك تۇرمۇشىدىكى مۇھىم ئىشلار ئىكەنلىكى كۆرۈنۈپ تۇرۇپتۇ. ئۇيغۇرلار ئوتۇنلارنى ئېھتىياجىغا قاراپ ئىشلىتەتتى ۋە توشۇيتتى. ئوتۇن كۆپىنچە ۋاقىتلاردا قىش، كۈز، ئەتىيازدا توشۇلاتتى.

ئوت يېقىش ئۈچۈن چاقماق، گۈگۈت ۋە قوغدىن پايدىلىناتتى، لېكىن ئوتۇن، كۆمۈر ۋە تېزەككە ئوت تۇتاشتۇرۇشتا، قوغدىنىڭ ئوتنى ياندۇرۇشقا كۈچى يەتمەيتتى. شۇنداقلا قوغدا ئوت ياندۇرۇشقا توغرا كەل-سە، بەزىلەر قوغدىنىڭ ئۈستىگە يۇلغۇندىن جىغجىق (يۇلغۇننى ئىنچىكە سۇندۇرۇپ) چىقىرىپ، تۇتۇق قىلاتتى ياكى قوغ ئۈستىگە قۇرۇق شاخ - شۇمبىلارنى قويۇپ، پۇۋدەپ ياكى يەلپۈتۈپ ئوتنى ياندۇرسا، يەنە بەزىلەر قۇرۇق پاخاللارنى قويۇپ «پۈلەپ» («دىۋان» 1 - توم، 222 - بەت) ئوت ياندۇراتتى، ئۇلار بۇ خىل تۇتۇقلارنى «چاۋار» («دىۋان» 1 - توم، 535 - بەت) دەيتتى. «چاۋار» دېگەن سۆز ھازىرغىچە ئۆز مەنىسىنى يوقاتقىنى يوق. «دىۋان» دا «ئوت ئوت كۈچىلىدى» (3 - توم، 361 - بەت) دەپ يېزىلغان بولۇپ، بۇنىڭدىن ئوتنىڭ كۆسەي بىلەن كۈچىلىنىپ تۈزەشتۈرىدىغانلىقىنى بىلگىلى بولىدۇ. بەزى ئۆيلەردە بو-لۇپمۇ قىشتا، يۇلغۇن كۆتمىكىنى كان ئوچاقتىكى قوغدا كۆمۈپ، ئوت ئانىسى قىلىپ تۇتۇتۇپ قوياتتى - دە، ئەتىسى ۋە ئاخشىمى بۇنىڭ بىلەن ئوت تۇتاشتۇراتتى، يەنە بەزى ئۆيلەردە بولسا، ياغاچ كۆمۈرىنى قوغ ئۈستىگە بېسىپ قوياتتى. بۇنداق قىلغاندا، بىرىنچىدىن كاڭنى ئىسسىق ساقلىغىلى، ئىككىنچىدىن ئوتنى ئاسان ياندۇرغىلى بولاتتى. بۇ ئەھۋال ئۆتكەن ئەسىرنىڭ 70 - يىللىرىغا قەدەر سەھرا-لىرىمىزدا مەۋجۇت ئىدى. مەھمۇد كاشغەرىينىڭ «كىشىلەر سوغۇقتىن تىترەشتى» («دىۋان» 2 - توم، 313 - بەت) دېگەن سۆزلىرىدىن قارىغاندا، كىشىلەر ھاۋا سوغۇق مەزگىللەردە، كىيىمنىڭ نېپىزلىقىدىن توڭلىغان بولۇشىمۇ مۇمكىن، مەھمۇد كاشغەرىينىڭ يەنە «قىشنىڭ زىياپىتى ئوت» («دىۋان» 1 - توم، 433 - بەت) دېگىنىدىن قارىغاندا، ئەينى ۋاقىتتىمۇ ئىسسىقلىقنىڭ كىشىلەر تۇرمۇشىدا مۇھىم ئىكەنلىكىدىن، كى-شىلەرنىڭ قىشتا ئوتقا تېخىمۇ ئېھتىياجلىق ئىكەنلىكىدىن مەلۇمات بېرىدۇ.

ئۇيغۇرلار 11 - ئەسىردە ئوت تۇتاشتۇرۇش ئۈچۈن چاقماق ئىشلەتكەنگە ئوخشاش، چىراغ ۋە شاملار-نى ياندۇرۇش ئۈچۈنمۇ چاقماق ئىشلىتەتتى. مەھمۇد كاشغەرىي چاقماق ھەققىدە توختىلىپ، «چاقماق» («دىۋان» 1 - توم، 614 - بەت) ئوت يېقىش ئۈچۈن ئىشلىتىلىدىغان «چاقماق تاش» دەپ چۈشەندۈرگەن. 11 - ئەسىردە چاقماق تېشىغا سۈركەپ ئۇچقۇن چىقىرىپ ئوت يېقىش ئۈچۈن ئىشلىتىلىدىغان «قاۋ» («دىۋان» 3 - توم، 212 - بەت) «پىلىك» بىلەنمۇ ئوت تۇتاشتۇراتتى. بۇنداق ئەھۋال تاكى ئۆتكەن ئە-سىرنىڭ 80 - يىللىرىغا قەدەر يېزىلىرىمىزدا داۋاملاشقانىدى. ئۇيغۇرلار تاكى ئۆتكەن ئەسىرنىڭ 60 - 70 - يىللىرىغىچە «تارىشا گۈگۈت» دېيىلىدىغان بىرخىل گۈگۈتنى سۆگەت ياغىچىغا سۈركەش ئارقىلىق ئوت چىقىرىپلا قالماي، يەنە ئىككى تال قۇرۇق سۆگەت تارشىسىنى ياكى ياغىچىنى بىر - بىرىگە سۈر-كەپمۇ ئوت چىقىرىپ ئوت تۇتاشتۇرۇپ كەلگەن.

سەرەڭگە ئۆتكەن ئەسىرنىڭ باشلىرىدا «ئورۇس گۈگۈتى» دېگەن نام بىلەن ئىشلىتىلگەنىدى. بەزى مەلۇماتلاردىن قارىغاندا، كەلپىندىكى گۈڭگۈرت كانى بۇنىڭدىن 3000 - 4000 يىللار بۇرۇن ئېچىلغان بولۇپ، پۈتۈن جەنۇبىي شىنجاڭنى گۈڭگۈرت بىلەن تەمىنلىگەن. گۈڭگۈرتنىڭ ئىشلىتىلىش ۋاقتى سە-رەڭگىدىن خېلىلا بۇرۇن بولغان. پۈتۈن ئاقسۇ ۋىلايىتىدە كەلپىن گۈڭگۈرت كانىدىن چىقىدىغان گۈڭ-گۈرتنىڭ ساپلىق دەرىجىسى يۇقىرى بولۇپ، ئۇ ئوت تۇتاشتۇرۇشتا ئىشلىتىلەتتى. تاكى ئۆتكەن ئەسىر-نىڭ 60 - يىللىرىنىڭ ئاخىرىغا قەدەر كىشىلەر گۈڭگۈرت ئارقىلىق ئوت تۇتاشتۇرۇپ كەلگەن. كانچىلار كاندىن ئالغان گۈڭگۈرتنى ئېشەكلىرىگە ئارتىپ كېلىپ، مەھەللە - مەھەللىلەردە يۈرۈپ ساتاتتى. كى-شىلەر ئارىسىدا ھۇرۇنلارغا قارىتىپ ئېيتىلغان: «گۈڭگۈرتچىنىڭ ئېشىكىدەك نېمە تولا توختايسەن» دەيدىغان تەمسىلمۇ دەل ئەينى ۋاقىتتا گۈڭگۈرتچىلەرنىڭ مەھەللىمۇ مەھەللە يۈرۈپ گۈڭگۈرت ساتىدى-

غانلىقىنى چۈشەندۈرىدۇ. ماتېرىياللارغا ئاساسلانغاندا، چاقماق تېشى بىلەن «قاۋ» نىڭ كۆكتۈركلەر دەۋرىدە بارلىقى ۋە كىشىلەرنىڭ ئۇلارنى خالتىغا سېلىپ، كەمەرگە ئېسىپ يۈرىدىغانلىقى مەلۇم. «دىۋان» دا «چاقماق چېقىلدى» (2 - توم، 186 - بەت)، «بىر ئادەمنىڭ يەنە بىر ئادەمگە چاقماق چاقتۇرۇشى» (2 - توم، 256 - بەت)، «ئۇ ماڭا چاقماق چېقىشىپ بەردى» (2 - توم، 141 - بەت) دېگەنگە ئوخشاش سۆزلەرنىڭ يېزىلىشى، «چاقماق چېقىلسا، ئوت تۇتىشى» (2 - توم، 31 - بەت) دېگەنگە ئوخشاش ماقال - تەمسىللەرگە مۇناسىۋەتلىك سۆزلەردىن چاقماق بىلەن ئوت تۇتاشتۇرۇشنىڭ 11 - ئەسىردىكى ئۇيغۇرلار تۇرمۇشىدا كەم بولسا بولمايدىغان ئىش ئىكەنلىكىنى بىلىۋالغىلى بولىدۇ.

6) ئۆي بېزەش ۋە سىرلاش

گەرچە «دىۋان» دا سۇۋاقچىلىقتا لايدىن باشقا يەنە نېمىلەرنى ئىشلىتىدىغانلىقى توغرىسىدا ئوچۇق بىر نەرسە دېيىلمىگەن بولسىمۇ، لېكىن بەزى مەلۇماتلاردىن سۇۋاقچىلىقتا ھاك بىلەن گەج ئىشلىتىدىغانلىقى مەلۇم. ئۇيغۇرلار گەج تېشىنى «سىڭىر تاش» («دىۋان» 3 - توم، 512 - بەت) دەپ ئاتايتتى. گەرچە «دىۋان» دا گەج تېشىنى قانداق ئىشلىتىدىغانلىقى توغرىسىدا ھېچنەرسە دېيىلمىگەن بولسىمۇ، لېكىن ھازىرغىچە ساقلىنىپ قالغان كۇچار مىڭئۆيلىرى ۋە قەدىمكى شەھەر خارابىلىرى ئۇيغۇرلارنىڭ 11 - ئەسىردىن خېلى بۇرۇنلا، گەج تېشىنى خۇمداندا كۆيدۈرۈپ، ئۇنى يانچىپ تالقانداپ، ئۇنىڭغا توز - غاق، تۇخۇم ئېقى، كۆك ياكى ئاق سېغىزلارنىڭ بىرسىنى مەلۇم نىسبەتتە قوشۇپ لاي ياساپ، ئۆي سۇۋاش ۋە زىننەتلەش ئېلىپ بارىدىغانلىقىنى ئىسپاتلىدى.

مەھمۇد كاشغەرىينىڭ يازغانلىرىغا قارىغاندا، ئۇيغۇرلار 11 - ئەسىردە ئۆي زىننەتلەشكە ئالاھىدە ئەھمىيەت بەرگەن. «دىۋان» دا ئۆي تاملىرىنى نەقىشلەشتە «ئۆي بېزەلدى» (2 - توم، 200 - بەت) دەپ يازغان، تامنى نەقىشلەشتە ئىشلىتىلىدىغان «رۇشا» (1 - توم، 120 - بەت) دېيىلىدىغان قىزىل رەڭلىك توپا (ئاليۇمىن سىلىكات) ياكى «زاك» (مانگان IV ئوكسىدى، گىل دەپمۇ ئاتىلىدۇ) نى كىشىلەر يېقىنقى زامانلارغىچە تاملارغا بويلاق بېرىشتە ئىشلىتىپ كەلگەنلىكى مەدەنىيەتلىرىمىزنىڭ ئۇزاق زامانلاردىن بېرى داۋاملىشىپ كېلىۋاتقانلىقىنىڭ ئىسپاتى. ئۇيغۇرلار 11 - ئەسىردىن خېلى بۇرۇنمۇ تاملارغا خۇددى ھازىرقىدەك گىلەم، نەقىشلىك پەردىلەر «چارشاپ» («دىۋان» 1 - توم، 517 - بەت)، يەنى زەدىۋال تارتاتتى. ئۆي سۈپۈرۈش ئۈچۈن خۇددى ھازىرقىدەك چۈجگۈن قوناق، شىۋاق، ساي شىۋىقى («ئەمەن» دەپمۇ ئاتىلىدۇ) دىن «سۈپۈرگە» («دىۋان» 1 - توم، 638 - بەت) لەرنى ياساپ ئىشلىتەتتى.

مەھمۇد كاشغەرىي «دىۋان» دا «سىر» (1 - توم، 424 - بەت) ھەققىدە بىر نەچچە يەردە توختىلىپ، سىرنىڭ خۇسۇسىيىتى، ھالىتى توغرىسىدا خەۋەر بېرىپلا قالماي، «ئۇ ئاياغ سىرلاتتى» (2 - توم، 506 - بەت) دەپ يېزىپ، 11 - ئەسىردە ئۇيغۇرلارنىڭ قاچىلىرىنى سىرلىتىدىغانلىقى، يەنى سىرچىلىقنى كەسىپ قىلغان ھۈنەرۋەنلەرنىڭ بارلىقىدىن خەۋەر بەرگەن. مەلۇمكى، سىرچىلىق مەنىۋى مەدەنىيەتنىڭ يۈكسەك ئىپادىسى. كىشىلەر سىرچىلىقنى تازا بىلىپ كېتەلمىگەن ۋاقىتتا پەقەت قىزىل توپا، سېغىز توپا، قىزىل تۆمۈر رودىسى، قوغۇشۇن ئېقى، سىڭىر تاشلارنى ماي بىلەن قوشۇپ، ئازراق يىلىم ئارىلاش - تۈرۈپ، سىر ياساپ ئىشلەتكەنىدى.

سىر ئىككى خىلغا بۆلۈنەتتى. بىرى ساپال سىرى، يەنە بىرى ياغاچ سىرى. ساپال سىرى يۇقىرى تېمپېراتۇراغا بەرداشلىق بېرەلەيدىغان قوغۇشۇن ئېقى (قوغۇشۇن ئاساسلىق كاربونات)، تۈز تېشى (مىس ئاساسلىق كاربونات)، قىزىل تۆمۈر رودىسى، گەج قاتارلىق ماددىلارنى يانچىپ مەلۇم نىسبەتتە ئارىلاش - تۈرۈپ يېڭىلى بولمايدىغان ئابدەملىك مېيىغا ئوخشاش مايلاردا ئېرىتىپ، يىلىم قوشۇپ تەييارلىناتتى.

بۇلار يۇقىرى تېمپېراتۇرىغا چىداملىق بولۇپ، كۆيدۈرسىمۇ بىر رەڭدىن يەنە بىر رەڭگە ئۆزگىرىدەتتى، بۇ خىل سىرلارنىڭ مۇتلەق كۆپ ساندىكىلىرى كۆك، قىزىل، ئاق رەڭدە ياكى ئالتۇن رەڭ، كۈمۈش رەڭلەردە ئىدى.

ياغاچ سىرلىرى مەدەن بويىچىلار بىلەن ئۆسۈملۈك بويىچىلىرىنى مەلۇم نىسبەتتە ئارىلاشتۇرۇپ، يىلىم ۋە ياڭاق مېيى قوشۇپ تەييارلىناتتى. ئۇيغۇرلار بۇنىڭدىن 500 - 3000 يىللار بۇرۇن ئۆي ۋە تام تو-رۇسلىرىنى سىرلاپ، بويىپ ئولتۇرغان. تۇرپان يارغول، سىڭگىم، كۇچا مىڭئۆيلىرىدىكى رەسىملەر بۇنىڭ مىسالى. بۇ يەردە شۇنى تىلغا ئېلىش كېرەككى، ئۇ مەزگىللەردە ھەممىلا ئادەم ئۆيلىرىنى بېزەپ، سىرلاپ ئولتۇرالماتتى. «دىۋان»دا «چىنە قاداش» (1 - توم، 389 - بەت) دەپ يازغانلىقىدىن قارىغاندا، ئاجرىلىپ كەتكەن چىنە - تاۋاقلارنى قاداپ ئىشلىتىدىغانلىقى مەلۇم. يەنە پىچاق سېپىنى يەملەش ئۈچۈن، سىر دە-رەخ يىلىمىنى ئىشلىتەتتى، سىر دەرەخ يىلىمى يەنە لاک ئورنىدا ئىشلىتىلەتتى. «دىۋان»دا «ئادەم لاققا ئىگە بولۇش» (2 - توم، 394 - بەت) دەپ يېزىلىشىمۇ كىشىلەرنىڭ سىر(لاك) سېتىۋېلىپ ئىشلىتىد-ىغانلىقىنىڭ مىسالىدۇر.

پايدىلانغان ماتېرىياللار:

- ① ئىسراپىل يۈسۈپ، ئەنۋەر قاسىم: «غەربىي يۇرت يېمەك - ئىچمەك مەدەنىيەت تارىخى»، مىللەتلەر نەشرىياتى، 2006 - يىلى، 42 - بەت.
- ② ئەنۋەر قاسىم، ئەنۋەر ئەخمەت: «رايونىمىزدىكى مەملىكەت بويىچە ئون چوڭ ئارخېئولوگىيەلىك يېڭى بايقاش قاتارىغا كىرگۈزۈلگەن ئورۇنلار»، «شىنجاڭ تەزكىرىچىلىكى» (4)، 2013 - يىلى 5 - بەت.

(ئاپتور شىنجاڭ ئۇنىۋېرسىتېتى مەركىزىي ئوقۇتۇش رايونى ياشانغان كادىرلار باشقارمىسىدا)

مۇھەممەت تېرېھىم ساھىب

«ئالتۇن يارۇق» نىڭ يېڭى نەشرى ھەققىدە

ئاپتوردىن: «ئالتۇن يارۇق» نىڭ تولۇق ئىسمى «ئالتۇن ئوڭلۇك يورۇق يالتراقلىق ھەممىدىن ئۈستۈن تۇرىدىغان نوم پادشاھى ئاتلىق نوم پۈتۈك» بولۇپ، ئۈچ ئاغىلىقلىق ئاچارى — سامتسو قەدىمكى ھىندى تىلى يەنى ئەنەتكەك-چىدىن قەدىمكى خەنزۇ تىلىغا تەرجىمە قىلغان، كېيىن شىڭقۇ شالى قەدىمكى خەنزۇ تىلىدىن قەدىمكى ئۇيغۇر تىلىغا تەرجىمە قىلغان، چوڭ ھەجىملىك، بۇددىزم مەزمۇنىدىكى تەرجىمە ئەسەر. قول يازما بايقالغاندىن تارتىپ ھازىرغىچە نۇرغۇن تەتقىقاتچىلار ئوخشىمىغان تىل - يېزىق بىلەن نۇرغۇن تەتقىقاتلارنى ئېلان قىلدى. مەرھۇم پىروفېسسور تۇر-سۇن ئايۇپ بىلەن ئىككىمىز بىرلىكتە تەتقىق قىلىشنى پىلانلاپ، يۇقىرىغا يوللاش ئارقىلىق 1984 - يىلى شىنجاڭ ئۇيغۇر ئاپتونوم رايونىنىڭ قەدىمكى ئەسەرلەر تەتقىقاتى تېمىسى قىلىپ قارارلاشتۇرۇلغان. شۇنىڭدىن باشلاپ ئىككىمىز ئون يىلغا يېقىن تىرىشىپ - تىرىشىپ ئىشلەپ پۈتكۈزۈپ، 1991 - يىلى شىنجاڭ ئۇيغۇر ئاپتونوم رايونى قەدىمكى ئەسەرلەرنى رەتلەش - نەشر قىلىش ئىشخانىسىغا تاپشۇرۇپ، يەنە قايتۇرۇپ كېلىپ تۈزىتىپ، 1996 - يىلى شىنجاڭ خەلق نەشرىياتىغا نەشر قىلىشقا تاپشۇرغان، 2001 - يىلى ئاخىر نەشرىدىن چىققان. ئەسەر نەشرگە تەييارلىنىپ ھازىرغىچە 20 يىلغا يېقىن ۋاقىت ئۆتتى. بۇ ئۇزۇن بىر ۋاقىتتا، بىر تەرەپتىن ئەسەرنىڭ ئۇيغۇرچە نەشرى كىتابخانلار بىلەن، جۈملىدىن قەدىمكى ئۇيغۇر تىلى ئۆگەنگۈچى ياش ھەۋەسكارلار بىلەن كۆرۈشۈپ ھەر خىل تەتقىقاتلاردا ئۈنۈملۈك رول ئوينىدى؛ يەنە بىر تەرەپتىن ئاپتورلارمۇ بۇ ئەمگەكنى قايتا قايتا ئۆگىنىش، تەتقىق قىلىش جەريانىدا مۇتلەق كۆپ مەزمۇنىنىڭ توغرا ئىكەنلىكىنى مۇئەييەنلەشتۈرۈش بىلەن تەڭ يەنە بەزى تۈزىتىشكە تېگىشلىك مەسىلىلەرنى بايقىدۇق. پىروفېسسور تۇرسۇن ئايۇپ ھايات ۋاقتىدا بۇ مەقسىتىمىز ئەمەلگە ئاشمىدى. بۇ قېتىم ئىككىمىزنىڭ بەزى ئورتاق قاراشلىرىغا ئاساسلىنىپ (شۇنداقلا ئۆزۈم جەزمەن تۈزەتمىسەك بولمايدىكەن دېگەن قاراشقا كەلگەن) بەزى مەسىلىلەرنى تۈزەتتىم. بۇ ماقالىدە قايسى مەسىلىلەرنى نېمە ئۈچۈن تۈزەتكەنلىكىمىز بايان قىلىندۇ.

«ئالتۇن يارۇق»، تولۇق ئىسمى «ئالتۇن ئوڭلۇك يورۇق يالتراقلىق ھەممىدىن ئۈستۈن تۇرىدىغان نوم پادشاھى - ھى ئاتلىق نوم پۈتۈك» [altun önglög yaruq yaltrıqlıg qopta kötürülmış nom iliki at(ı)ğ nom bitik] ئۈچ ئاغىلىقلىق ئاچارى (سامتسو) قەدىمكى ھىندى تىلى، يەنى ئەنەتكەكچىدىن قەدىمكى خەنزۇ تىلىغا تەرجىمە قىلغان، كېيىن شىڭقۇ شالى قەدىمكى خەنزۇ تىلىدىن قەدىمكى ئۇيغۇر تىلىغا تەرجىمە قىلغان، چوڭ ھەجىملىك، بۇددىزم مەزمۇنىدىكى تەرجىمە ئەسەر. قول يازما بايقالغاندىن تارتىپ ھازىرغىچە نۇرغۇن تەتقىقاتچىلار ئوخشىمىغان تىل - يېزىق بىلەن نۇرغۇن تەتقىق ئەسەرلىرىنى ئېلان قىلدى. ئەسەر قەدىم-

كى ئۇيغۇر تىلى تەتقىقاتىدا ئالاھىدە ئورۇن تۇتقاچقا بۇ تەتقىقاتلار بارغانسېرى چوڭقۇرلاشماقتا. ئەلۋەتتە مەملىكىتىمىزنىڭ بۇ ساھەدىكى تەتقىقاتىنى تېخىمۇ كېڭەيتىش ۋە چوڭقۇرلاشتۇرۇش بىزنىڭ مۇھىم ۋە شەرەپلىك ۋەزىپىلىرىمىزدۇر.

مەن ۋە مەرھۇم پىروفېسسور تۇرسۇن ئايۇپ ئىككىمىز «ئالتۇن يارۇق» نى ئۆگىنىش ۋە تەتقىق قىلىشنى پىلانلاپ، ئىككىمىز ئورتاق تەتقىقات تېمىسى قىلىپ مەركىزىي مىللەتلەر ئىنستىتۇتى تەتقىقات باشقارمىسىغا يوللاپ تەستىقلاندىن كېيىن شىنجاڭ ئۇيغۇر ئاپتونوم رايونىغا يوللاپ، 1984 - يىلى شىنجاڭ ئۇيغۇر ئاپتونوم رايونىنىڭ قەدىمكى ئەسەرلەر تەتقىقاتى تېمىسى قىلىپ قارارلاشتۇرۇلغان. شۇنىڭ بىلەن بىز ئىككىمىز بۇ تەتقىقات ۋە نەشرگە تەييارلاش خىزمىتىنى باشلىغان. بىز ئىككىمىز يېرىمىدىن بۆلۈشۈپ تەييارلىدۇق. بۇ ئارىدا مەن تۈركىيە ۋە گوللاندىيەگە ئوقۇشقا چىقىپ بىر قىسىمنى شۇ يەردە تاماملاپ ئەۋەتىپ بەردىم. شۇ باشلىنىش بىلەن ئىككىمىز ئون يىلغا يېقىن تىرىشىپ - تىرىشىپ ئىشلەپ پۈتكۈزۈپ، 1991 - يىلى ئالدى بىلەن شىنجاڭ ئۇيغۇر ئاپتونوم رايونلۇق قەدىمكى ئەسەرلەرنى توپلاش، رەتلەش، نەشر قىلىشقا رەھبەرلىك قىلىش گۇرۇپپا ئىشخانىسىغا تاپشۇرۇپ بەرگەن، نەشرگە تەييارلانغان بۇ ئەسەر ھېچ ئۇچۇرسىز تۇرۇپ قېلىپ، ئاخىر قايتۇرۇپ كەلدۇق. مەن 1993 - يىلى گوللاندىيەدىن ئوقۇشتىن قايتىپ كەلدىم، شۇنىڭ بىلەن بۇ ئارگىنالى يەنە بىر تۈزەتتۇق. ئەڭ ئاخىرىدا پىروفېسسور تۇرسۇن ئايۇپ كۆرۈپ بېكىتتى. 1996 - يىلى شىنجاڭ خەلق نەشرىياتىغا نەشر قىلىشقا تاپشۇرغاندۇق، ئەمما تۈرلۈك سەۋەبلەر بىلەن ئۇزاق يىل نەشر قىلىنماي تۇرۇپ قالدى، ئاخىر 2001 - يىلى نەشرىدىن چىقتى. گەرچە شۇنچە ئۇزاق يىل نەشرىياتتا ساقلىنىپ ياتقان بولسىمۇ، ئۆز ۋاقتىدىكى ئاڭنىڭ تۆۋەنلىكى، ئۈسكىنلەرنىڭ كەمچىللىكى، تەتقىقات ۋە نەشرىياتچىلىق سەۋىيەسىنىڭ ھازىرقىدىن تۆۋەنلىكى، شۇنداقلا باشقا ھەرخىل سەۋەنلىكلەر تۈپەيلىدىن ھەرخىل يېتەرسىزلىكلەر كۆرۈلگەن.

مەرھۇم پىروفېسسور تۇرسۇن ئايۇپ ھايات ۋاقتىدىلا ئىككىمىز ئەسەرنىڭ يېزىق ئالاھىدىلىكى، تىل ئالاھىدىلىكى، بولۇپمۇ ئالدىنقى نەشرىدە ساقلانغان سەۋەنلىكلەر ھەققىدە كۆپ مۇلاھىزە قىلىپ پىكىر ئالماشتۇرغان. بۇ ئەسەرنىڭ تەتقىقاتى شۇنداقلا يۇقىرىدا تىلغا ئېلىنغان مەسىلىلەر ھەققىدە ئىككىمىز - نىڭ پىكىر قارىشى ھەققىدەن كۆپ ئورتاقلىققا ئىگە ئىدى. بۇ كۆز قاراشلارنىڭ يادروسى بۇ ئەسەرلەرنى ئۆرۈپ يېزىشتا تاۋۇشلارنىڭ ماسلىشىش قانۇنىيىتىنى تۇتقا قىلىش، تەرجىمىسىدە ئەسلىي خەنزۇچە نۇسخىسىغا ئاساسلىنىشتىن ئىبارەت ئىدى. دەسلەپكى نۇسخىسىدا تاۋۇشلارنىڭ ماسلىشىش قائىدىسى نەزەردە ئېلىنغان بولسىمۇ ياخشى ئېتىبار بېرىلمىگەن. تەرجىمىسىدە ئىمكان بار خەنزۇچىسىغا قاراپ تەرجىمە قىلىنغان، بولۇپمۇ زىددىيەتلىك مەسىلىلەردە خەنزۇچە مەزمۇنغا ئېتىبار بەرگەندۇق. بۇ ئەسەر نەشر قىلىنغاندىن تارتىپ ھازىرغىچە مەن تولۇق كۈرۈس ئوقۇغۇچىلىرى، ئاسپارانت ۋە دوكتورانت ئو - قۇغۇچىلارغا «قەدىمكى ئۇيغۇر تىلى» دەرسىنى ئۆتۈش جەريانىدا ھەر مەۋسۈمدىكى دەرسكە بۇ ئەسەرنىڭ بىر قىسمى كىرگۈزۈلگەندى، بولۇپمۇ يېقىنقى بەش يىل جەريانىدا «ئالتۇن يارۇق» نىڭ ئاساسى قىسمى - نى دوكتور ئوقۇغۇچىلىرىمغا دەرس قىلىپ ئۆتتۈم. دەرس ئۆتۈش جەريانىدا ئۆزۈم ھېس قىلغان شۇنداقلا ئوقۇغۇچىلار بايقاپ ئەسكەرتكەن، خاتىرە قالدۇرغان مەزمۇنلارنى تۈزەتكەندىن باشقا بۇ قېتىم 2013 يىلى 10 - ئايدىن 2014 - يىلى 8 - ئايغىچە تولۇق ۋاقىت سەرپ قىلىپ قايتا تۈزىتىپ چىقتىم. بۇ تۈزىتىلگەن نۇسخا كومپيۇتېرغا كىرگۈزۈلۈپ بېسىلغاندىن كېيىن، 2014 - يىلى 11 - ئايدىن 2015 - يىلى 4 - ئايغىچە قايتا كۆرۈپ تۈزىتىپ چىقتىم. بۇ يېڭى نەشرىدە ئەنە شۇ ئىككىمىزنىڭ ئورتاق قاراشلىرىغا ۋارىسلىق قىلغان ئاساستا بەزى تۈزىتىشلەرنى كىرگۈزدۈق. بۇلارنىڭ مۇھىملىرى ۋە تەكىت -

لەشكە تېگىشلىك نۇقتىلار تۆۋەندىكىچە:

ئالدىنقى نەشرىدە ھەر خىل سەۋەنلىكلەر تۈپەيلىدىن خېلى كۆپ سۆزلەر ئۆرۈپ يېزىشتا ۋە تەرجىمە مەسىلىدە ياكى باسقاندا چۈشۈپ قالغان، بۇ نەشرىدە 100 دىن ئارتۇق سۆز تولۇقلانغاندىن باشقا يەنە ئالدىنقى قېتىمدا چۈشۈپ قالغان سەككىز بەت يېڭىدىن تولۇقلاندى.

قەدىمكى ئۇيغۇر يېزىقىنى ئۆرۈپ يېزىش (تەرانىسكىرىپسىيە قىلىش) تا يەنىلا ئەسلىدىكى نەشرىدە قوللانغان لاتىنچە ھەرپلەر ئاساس قىلىندى. ئەمما ئالدىنقى قېتىمدا كومپيۇتېردا يېزىش قىيىنچىلىقى تۈپەيلىدىن قوش ھەرپ قوللىنىلغان ھەرپلەر بۇ قېتىم تاق ھەرپ بىلەن ئىپادىلەندى. يەنە شۇنى ئەسكەر - تىشكە توغرا كېلىدۇكى، چەت ئەلدە بۇرۇن خېلى كۆپ تەتقىقاتچىلار «ق» بىلەن «ك» نى پەرقلىنىدۇرۇپ ئۆرۈپ يازغان بولسىمۇ كېيىن بىر ھەرپ بىلەنلا ئىپادىلەنگەن. يەنى بىرلا «k» ھەرپى ھەم «q» - تىكى «q» نى ھەم «-ik» تىكى «k» نى ئىپادىلەپ كەلگەن ۋە بۇلار بۇ ئۇسۇلنى «ئىلمىي ئۇسۇل» دەپ ھېسابلىغان. ئەپسۇسكى، پەلسەپە ۋە مەنتىقىدىن ساۋادى بار ھەر قانداق بىر كىشى شۇنى ئېنىق چۈشىنىشى كېرەككى، ھەر قانداق بىر ئىلىم - پەن تەتقىقاتىغا ئەڭ ئالدى بىلەن تۆت چوڭ كۆزقاراش يەنى دىئالېكتىك - كىلىق ماتېرىيالىزم كۆزقاراشى، تارىخىي كۆزقاراش، تەرەققىيات كۆزقاراشى ۋە بىر پۈتۈنلۈك كۆزقاراشى يېتەكچىلىك قىلىدۇ. يۇقىرىدىكى كۆزقاراش پەقەت بىرلا تارىخىي كۆزقاراشقا ئۇيغۇندەك كۆرۈنىدۇ. ئەمەلىيەتتە يۇقىرىدىكى كۆزقاراشنىڭ ھېچبىرىگە ئۇيغۇن كەلمەيدۇ. بىرىنچىدىن، دىئالېكتىك - لىق ماتېرىيالىزمدا ماددا بىرىنچى، ئاڭ ئىككىنچى ئورۇندا تۇرىدىغان بولۇپ، ئەمەلىيەتتە بار نەرسىنى ئىنكار قىلىشقا بولمايدۇ. يۇقىرىدىكى قاراشتا «ق» بىلەن «ك» نى بىر ھەرپ - بەلگە بىلەن ئىپادىلەشنىڭ ئۆزى بار ماددىنى ئىنكار قىلىپ، ئاڭنى بىرىنچى ئورۇنغا قويغانلىقى. ئىككىنچىدىن، «ق» بىلەن «ك» نى بىر ھەرپ - بەلگە بىلەن ئىپادىلەش قارىماققا تارىخىي كۆزقاراشقا ئۇيغۇندەك كۆرۈنىدۇ، ئەمما بۇرۇنقى تارىخ بىلەن كېيىنكى تارىخنى سېلىشتۇرۇپ قارىغاندا ئۇيغۇن ئەمەس. چۈنكى، ھەقىقەتەن قەدىمكى بىر قىسىم ئۇيغۇرچە ئەسەرلەردە بۇ ئىككى تاۋۇش نۆۋەتلىشىپلا قالماي، بەزىدە بىر ھەرپ - بەلگە بىلەن يېزىلغان، شۇڭا مۇشۇنداق تارىخىي نۇقتىغا ئۇيغۇندەك كۆرۈنسىمۇ، 10 - ئەسىردىن كېيىنكى يازمىلاردا پەرقلىنىدۇرۇپ قوللىنىشقا باشلانغان. مەسىلەن، «دىۋانۇ لۇغاتىت تۈرك» تە ئېنىق پەرقلىنىدۇرۇلگەن. بۇ ئەھۋالدا يۇقىرىدىكى ئۇسۇل بىلەن ئىپادىلەش 8 - 9 - ئەسىر ياكى ئۇنىڭدىن بۇرۇنقى تارىخقا ئۇيغۇن كەلمىمۇ، 10 - ئەسىردىن كېيىنكى تارىخقا ئۇيغۇن كەلمەيدۇ. يۇقىرىدىكى ئىككىنچى خىل ئەھۋال ئەمەلىيەتتە ئۇنىڭ تەرەققىيات كۆزقاراشقا تېخىمۇ ئۇيغۇن كەلمەيدىغانلىقىنى كۆرسىتىدۇ. چۈنكى، تارىخ ئىسپاتلىدىكى، 11 - ئەسىردىن تارتىپ «ق» بىلەن «ك» مۇستەقىل ھەرپ - بەلگە، مۇستەقىل فونېما يۈزلىشىگە قاراپ تەرەققىي قىلدى ۋە تەرەققىي قىلماقتا. شۇڭا، بىز مەسىلىلەرگە قارىغاندا، ئۇنى تۇرغۇن ھالەتتە كۆزەتسەكمۇ، يەكۈن چىقارغاندا تەرەققىيات نەزەرگە ئېلىنىشى مۇھىم. تۆتىنچىدىن، بىر پۈتۈن - لۈك كۆزقاراشقا تېخىمۇ ئۇيغۇن ئەمەس. چۈنكى، قەدىمكى تۈرك يېزىقى، قەدىمكى ئۇيغۇر يېزىقى ۋە كېيىنكى ئەرەب ئېلىپبەسى ئاساسىدىكى ئۇيغۇر يېزىقىدا يېزىلغان ئەسەرلەرنىڭ تىلىنى كۆزەتكەندە، تەتقىق قىلغاندا، ئۇلارنى تىل قائىدىسى جەھەتتىن بىر پۈتۈنلۈك ھالىتىدە كۆزىتىمىز، تەتقىق قىلىمىز، يەكۈن چىقىرىمىز. تارىختا تۈزۈلگەن چوڭ لۇغەتلەر، گىرامماتىكا ئەسەرلىرىنىڭ ھەممىسىدە بۇلار ئۆز - ئارا سېلىشتۇرۇلغان. يۇقىرىدىكى كۆزقاراشنىڭ ھېمايىچىلىرى تۈرك يېزىقى، قەدىمكى ئۇيغۇر يېزىقى ۋە ئەرەب ئېلىپبەسى ئاساسىدىكى ئۇيغۇر يېزىقىدىكى ئەسەرلەرنىڭ تىل يېزىقىنى يەككە كۆزەتكەچكە شۇنداق خۇلاسەگە كەلگەن. بۇ قاراشنى ھىمايە قىلغۇچىلارمۇ مەسىلىنىڭ ئەسلىي ماھىيىتىنى كۆرمەي ئەگەشكەن. ھەممىمىزگە مەلۇمكى، ئۇيغۇر تىلى قەدىمكى تۈرك يېزىقىدىكى ئەسەرلەر، قەدىمكى ئۇيغۇر

يېزىقىدىكى ئەسەرلەر، ئەرەب ئېلىپبەسى ئاساسىدىكى ئۇيغۇر يېزىقىدىكى ئەسەرلەرنىڭ تىلى ئاساسىدا شەكىللەنگەن، ئۇ بىر پۈتۈنلۈككە ئىگە. شۇڭا، يۇقىرىدىكى قاراش مۇۋاپىق ئەمەس. ئىلمىي تەتقىقاتنىڭ نەتىجىسى ئەگەر تارىختا ياكى ھازىر ئۇقۇشماسلىق ياكى مۇجەللىكىنى كەلتۈرۈپ چىقىرىدىغان بولسا، ئۇنداق بايان ئىلمىيلىق ھېسابلانمايدۇ. يېقىندا تۈركىيەدىن شۈكۈر ئاقالىن (Şükür Akalın) ۋە مۇستا-فا قاچ ئاقالىن (Mustafa Kaç Akalın) ئىسىملىك ئىككى داڭلىق پىروفېسسور كېلىپ ئۇيغۇر تىلى - ئەدەبىيات فاكولتېتىدا دەرس ئۆتتى. ئۇيغۇر تىلى - ئەدەبىيات فاكولتېتىدا «تىلشۇناسلىق»، «ھازىرقى زامان ئۇيغۇر تىلى»، «تۈركىي تىللار تىلشۇناسلىقى»، ھەتتا «ھازىرقى زامان تۈرك تىلى» دەرسىنى ئوقۇپ ياخشى نومۇر ئالغان فاكولتېتىمىزنىڭ تولۇق كۇرسىدا ئوقۇۋاتقان، ئاسپرانت ۋە دوكتورلۇقتا ئوقۇۋاتقان ئوقۇغۇچىلىرىمىز بۇ پىروفېسسورلارنىڭ دەرسلىرىنى ئاڭلىدى. ھەتتا تۈركىيەدە، گېرمانىيەدە خېلى ئۇزاق بىلىم ئاشۇرغان، ئۇنىڭ ئۈستىگە يۇقىرىدىكى ئۇسۇلنى ئىلمىيلىق دەپ ھېسابلىغان ماگىستىرانت ۋە دوكتورانتلارنىڭ بەزىلىرى شۇ داڭلىق پىروفېسسورلارنىڭ ئىسمىنى چاقىرىغاندا «ئاقالىن»، «قاچ» دەپ توغرا تەلەپپۇز قىلماي، ئەكسىچە «ئاكالىن»، «كاچ» دەپ خاتا تەلەپپۇز قىلدى. مەن ئاچچىقلىنىپ بەزد-لىرىدىن: «نېمىشقا خاتا تەلەپپۇز قىلىپ چاقىرىسىلەر؟» دەپ سورىسام، يېرىمى خەنزۇچە يېرىمى ئۈي-غۇرچە «يىتتىك فەنىيىڭ قىلالمايدىكەنمىز، مۇئەللىم» (يەنى تۈركچە قائىدىلەرنى يىتتىك ئەسلىيەلمەي، تۈركچە سۆزلەرنى ئۇيغۇر تىلىنىڭ ئىملاسى بويىچە ئوقۇيدىكەنمىز) دەپ جاۋاب بەردى. مانا «ئاسپرانت» ۋە «دوكتورانت» لار «يىتتىك فەنىيىڭ» قىلالمىغان نەرسە ئىلمىيلىق بولامدۇ؟ مېنىڭچە، ئالىي مەكتەپنىڭ لېكسىيە سورۇنىدا مۇجەللىك ۋە خاتالىقنى كەلتۈرۈپ چىقىرىدىغان ھەرقانداق بىر ئۇسۇلنى ئىلمىيلىق دېگىلى بولمايدۇ. بىرنەچچە دوكتوردىن: «نېمىشقا ئۇ ئۇسۇل بويىچە ئۆرۈپ يازىسىلەر؟» دەپ سورىسام، تېخىمۇ غىدىقىمنى كەلتۈرۈپ: «چەت ئەلدە پالانچى پىروفېسسور، مەملىكەت ئىچىدە پۇستانچى پىرو-فېسسور مۇشۇ ئۇسۇلنى قوللانغان، شۇڭا ئىلمىيلىق بولىدۇ، دەپ قوللاندىم» دېدى. بۇ مۇستەقىل پى-كىر قىلىش ئىقتىدارى ئىزچىل كەم، ھامان باشقىلارنى دوراپلا ئۆمۈر ئۆتكۈزىدىغان بىلىمداشلىرىمىز-نىڭ جاۋابى. گەپنىڭ ئۆزىگە كەلسەك، يۇقىرىدا تىلغا ئالغان ئۇسۇلنىڭ ئىلمىي بولمىغان سەۋەبلىرىنى يەنە كۆنكرېت قىلىپ مۇنداق تەرەپلەردىن تەھلىل قىلىشقا بولىدۇ. بىرىنچى، يۇقىرىدىكى ئۇسۇل بەزى تۈركىي تىلىدىكى سۆزلەرگە مۇۋاپىق كەلگەندەك كۆرۈنىمۇ، قەدىمكى ئۇيغۇر تىلىدا ئەنەتكەك تىلى، قە-دىمكى خەنزۇچە ۋە باشقا نۇرغۇن تىللاردىن قوبۇل قىلىنغان سۆزلەر بار، بۇلارنىڭ ئىچىدە «ك» (k) ئۇ-زۇك تاۋۇشى تىل ئارقا سوزۇق بىلەن بىر بوغۇم ياكى بىر سۆز ئۈزۈكىدە كەلگەن نۇرغۇن سۆزلەر بار. مەسىلەن، «kangşı, kaskawsal, karmaput, kalp, sakyamunı, dharmakāya» لارنى ھېلىقى «ئىلمىي» ئۇسۇل بىلەن ئۆرۈپ يازساق، بۇ سۆزلەرنىڭ كىرمە سۆز ئىكەنلىكىنى ئوقمىغانلىقى كىشىنىڭ ھەممىسى يۇقىرىدىكى سۆزلەر تەركىبىدىكى «ك» نى خاتا ھالدا «ق» ئوقۇيدۇ. بۇ «ئىلمىي» ئۇسۇلنى ئوقمىغانلارنىڭ ھەممىسى بۈگۈنكى تۈركچىدىكى «karpuz, karasu, karamuk, karadeniz, kamus, kara» قاتارلىق سۆز-لەرنىڭ تەركىبىدىكى «ق» نى ئۇيغۇر تىلىنىڭ ئىملا قائىدىسى بويىچە «ك» ئوقۇيدۇ، شۇنىڭ بىلەن مۇج-مەللىك كېلىپ چىقىدۇ. تەركىبىدە «ك» بولۇپ بىر بوغۇم ياكى سۆزدە تىل ئارقا سوزۇقلىرى بىلەن بىللە كەلگەن كىرمە سۆزلەر قەدىمكى ۋە ئوتتۇرا زامان ئۇيغۇر تىلىدا 1000 دىن ئارتۇق. بۇنداق سۆز-لەرنى ھەقىقىي تىل ئارقا سوزۇق تاۋۇشلىرى بىلەن ماسلىشىپ كېلىدىغان «ق» (q) بىلەن ئارىلاشتۇرۇپ ئۆرۈپ يېزىش ئەلۋەتتە تاۋۇش خۇسۇسىيىتىنى كۆرسىتىپ بېرىشتىكى قالايمىقانچىلىقنى كەلتۈرۈپ چىقىرىدۇ. خاس قەدىمكى تىللاردا ئەمەس، ھازىرقى تىللاردا كىرمە سۆزلەر كۆپ بولۇپ، بۇلارنىڭ ئىچىدە «ك» ھەرپى تىل كەينى سوزۇق تاۋۇش بىلەن كېلىدىغان ئەھۋال بارغانسېرى كۆپەيدى. شۇڭا،

بۇلارنى ئايرىپ يازساق، پەرقلەندۈرۈش قولاي بولىدۇ، بىر ھەرپ بىلەن ئىككى تاۋۇشنى ئۆرۈپ يازساق، ئانا تىلدىكى سۆز بىلەن كىرمە سۆزلەردىكى تەلەپپۇزنى پەرقلەندۈرۈش تەس بولىدۇ. بۇنى قانداقمۇ ئىلىمىلىك دېگىلى بولسۇن. ئىككىنچى، ھەرقانداق بىر تەتقىقات ئىزچىللىققا ئىگە بولۇش لازىم. بىز ئۆرۈپ يازغان بۇ ئۇسۇل بەزىدە قەدىمكى ئۇيغۇر يېزىقى بىلەن يېزىلغان ئەسەرلەردە قوللىنىلسا، بەزىدە تۈرك يېزىقى بىلەن يېزىلغان ئەسەرلەردە، بەزىدە ئەرەب ئېلىپبەسى ئاساسىدىكى ئۇيغۇر يېزىقى بىلەن يېزىلغان ئەسەرلەرنى ئۆرۈپ يېزىشتا قوللىنىلىدۇ. بۇ ئۈچ خىل يېزىقنى ئۆرۈپ يېزىشتا ئىزچىللىق ساقلىنىشى لازىم. ئەگەر يۇقىرىدىكىدەك ئېلىنسا، ئىزچىللىق يوقىلىدۇ، ئىزچىللىق يوقالسا، ئىلمىلىك بولمايدۇ. ئۈچىنچى، «دىۋانۇ لۇغاتىت تۈرك» ۋە «قۇتادغۇ بىلىك» تە «ق» بىلەن «ك» ئايرىم - ئايرىم ھەرپ بىلەن يېزىلغان، كېيىنكى ئەرەب يېزىقى ئاساسىدىكى ئۇيغۇر يېزىقىدا بۇ ئىككى تاۋۇش ئىزچىل پەرقلەندۈرۈلۈپ ئوخشىمىغان ئىككى ھەرپ بىلەن يېزىلىدۇ. شۇنداقلا ئۇ ھەر ئىككىلىسى ئۆز ئالدىغا مۇستەقىل فونېما. بۇنى بىر ھەرپ بىلەن ئىپادىلەش ئەمەلىيەتنى بۇرمىلىغانلىق، بار نەرسىنى يوققا چىقارغانلىق، بۇنداق ئەھۋالدا ئۇنى ئىلمىلىك دېگىلى بولمايدۇ. مەيلى ماركىسىزىملىق پەلسەپە، مەيلى بۇددىزم پەلسەپەسىدە بار نەرسىنى ئىنكار قىلىشقا بولمايدۇ. يۇقىرىدىكى ئىككى تاۋۇش خېلى كۆپ قول يازمىلاردا ئايرىم - ئايرىم ئىككى مۇستەقىل ھەرپ بىلەن ئىپادىلەنگەن تۇرسا، ئۇ ئىككى ھەرپ - بەلگىنى بىر بەلگىگە ئايلاندۇرۇپ تارىخنى بۇرمىلاشنى قانداقمۇ ئىلمىلىك دېگىلى بولسۇن. تۆتىنچى، ھازىرقى كىشىلەر مەيلى تەتقىقاتچى ياكى قانداق سالاھىيەتتە بولۇشىدىن قەتئىينەزەر، بۇرۇنقى ھەرپ - بەلگىلەرنى خالىغانچە ئۆزگەرتىش ياكى بۇرمىلاش ئىلمىلىككە ئىگە ئەمەس. ئەگەر ئۇ ئۆزگەرتىمەن دېسە، ئۆزىمىزنىڭ شەخسىي ئىسمىدىكى ھەرپلەرنى خالىغانچە بار - يوق قىلساق بولىدۇ، ئەمما باشقىلارنىڭكىنى ئۇنداق قىلساق ئىلمىي بولمايدۇ. بەشىنچى، «q» بىلەن «k» مەيلى قەدىمكى زامان ئۇيغۇر تىلىدا، مەيلى يېقىنقى زامان ئۇيغۇر تىلىدا ۋە مەيلى ھازىرقى زامان ئۇيغۇر تىلىدا مۇستەقىل فونېما. گەرچە ئۇ دەسلەپتە بىر بىرى بىلەن نۆۋەتلىشىپ، بەزىدە بىر فونېمىلىق رول ئوينىغان بولسىمۇ، لېكىن كېيىن ئىككى مۇستەقىل فونېمىغا قاراپ تەرەققىي قىلغان، بارا - بارا ئىككى مۇستەقىل فونېما بولۇپ شەكىللەنگەن. ئىلمىي تەتقىقاتتىكى بىر ئىلمىلىك شەيئىلەرنى كۆزەتكەندە ھەم تارىخىي كۆز قاراش بىلەن ھەم تەرەققىيات قىيات كۆز قارىشى بىلەن كۆزىتىپ خۇلاسە چىقىرىش كېرەك. ئىككى فونېمىنى ئارىلاشتۇرۇش قىسقا دەۋردىكى تارىخىي كۆز قاراشقا ئۇيغۇن بولسىمۇ، ئۇزاق دەۋرلىك تارىخىي كۆز قاراشقا ۋە تەرەققىيات كۆز قارىشىغا ئۇيغۇن ئەمەس، شۇڭا ئۇنى ئارىلاشتۇرۇپ قويۇشقا بولمايدۇ. ئىككى تاۋۇشنى بىر ھەرپ بىلەن ئىپادىلەش ئىككى فونېمانى ئارىلاشتۇرغانلىق، ئارىلاشتۇرۇشنىڭ ئۆزى ھەرگىزمۇ ئىلمىلىك ئەمەس. ئالتىنچى، بىزنىڭ قەدىمكى قول يازمىلارنى ئۆرۈپ يېزىشىمىزدىكى مەقسەت خاس تىلشۇناسلارنىڭ تەتقىقاتىنى كۆزدە تۇتۇش ئەمەس، بەلكى تىلشۇناسلىقتىن خەۋىرى يوق، ھەتتا يېڭى ساۋادى چىققان كىشىلەرنىمۇ ئۇنىڭدىن بەھرىمەن قىلىش. شۇنداق بولغانىكەن، تىلشۇناسلىق كەسپىنىڭ دوكتورلىرى «ئاقا - لىن» «Aqalin» نى «ئاكالىن» (Akalin) ئوقۇغان يەردە، تىلشۇناسلىقتىن خەۋىرى يوق كىشىلەرنى قانداق - مۇھەممىسى توغرا ئوقۇيدۇ، دەپ ئېيتقىلى بولسۇن؟ يەتتىنچى، تەتقىقاتنىڭ مەقسىتى ھەرگىزمۇ كىشىلەرگە زور موزور تەسلىك كەلتۈرۈش ئەمەس، ئەكسىچە ئوخپىلىق كەلتۈرۈش. نېمىشقا ئەسلىدە ئوخپىلىق بولمىغان نەرسىنى تەس ئوقۇغىلى بولىدىغان، بىر خىل ئوقۇلىدىغان نەرسىنى ھەر خىل ئوقۇلىدىغان قىلىپ قويىمىز؟ سەككىزىنچى، تىل - ئالاقە قورالى. ئالاقىنىڭ قولاي ۋە توغرا بولۇشىنىڭ ئالدىنقى شەرتى تاۋۇشلارنى توغرا تەلەپپۇز قىلىش. ئەگەر ئاشۇنداق ئىككى تاۋۇشنى بىرلەشتۈرۈپ يازساق، ناھايتى كۈلكىلىك گەپ - سۆزلەر مەيدانغا چىقىدۇ. چەت ئەللىك كىشىلەرنىڭ كۆپى ئۇيغۇرچىنى ئوقۇمىد.

غاچقا ياكى چالا ئوققاچقا بۇ مەسىلىلەرنى ئويلاپ يېتەلمەيدۇ. تۈركچىدىكى بەزى سۆزلەرنى ئۇيغۇرلار توغرا تەلەپپۇز قىلمىسا، نومۇسىز گەپلەر ئوتتۇرىغا چىقىدۇ. تۆۋەندىكى تۈركچە مىسالنى كۆرەيلى:

A : Dün onların şenlik gecesine gittin mi ?

B : Tabii , gittim canım !

A : Kalabalık midı ?

B : Tabii , çok kalabalıktı.

A : Beğendin mi ?

B : Yok ya canım , çok sıkıldım.

يۇقىرىدىكى تۈركچە جۈملىلەردىكى «ق» نى ئۇيغۇر تىلىنىڭ ئىملا قائىدىسى بويىچە خاتا ھالدا «ك» ئوقۇسا قانداق بولىدۇ؟ بىزنىڭ خەلقىمىزدە «k» نى «ك» ئوقۇش 1000 يىلدىن ئارتۇق ئادەتكە ئايلاندى. خەلقىمىزدە «k» نى «ق» ئوقۇيدىغان ئادەت يوق. بۇ ئادەتنى ئاشۇنداق ئوڭاي ئۆزگەرتكىلى بولامدۇ؟ ئۇنىڭ ئۈستىگە قەدىمكى ئۇيغۇر تىلى سۆزلۈكلىرىدە 500 گە يېقىن مۇشۇ خىل تەلەپپۇزدىكى سۆز بار، ئەگەر يېڭى ئۆگەنگۈچىلەر ياكى ھەرقانداق بىر كىشى مۇشۇ سۆزنى چوڭلار ياكى خوتۇن، بالا - چاقاڭلار ئالدىدا خاتا ئوقۇسا نومۇس قىلماسلەر؟ ئونىنچى، قەدىمكى ئەسەرلەر توغرىسىدىكى تەتقىقاتتا ھېچقانداق بىر كىشى مېنىڭ قارشىم جەزمەن توغرا دېيەلمەيدۇ. قەدىمكى ئەسەرلەرنىڭ بارغانسېرى كۆپلەپ بايقىلىشى ۋە تەتقىقاتنىڭ چوڭقۇرلىشىشىغا ئەگىشىپ نۇرغۇن نەرسىلەر يېڭىلىنىدۇ. بۇنداق ئەھۋالدا بىز ئەسلىدىكى يېزىق خۇسۇسىيەتلىرىنى ئىمكان بار ئۆز ئەينى ئىپادىلەشكە تىرىشىشىمىز لازىم. توغرا نەرسىنى خالىغانچە ئۆزگەرتەسلىك كېرەك. ئون بىرىنچى، ئەڭ مۇھىم بىر سەۋەبى، ھازىر پۈتۈن مەملىكەتتە ئاز سانلىق مىللەتلەر خەنزۇ تىلى ئۆگىنىش، خەنزۇلار ئاز سانلىق مىللەت تىللىرىنى ئۆگىنىش ئومۇمىيۈز. لۈك قانات يايماقتا. شىنجاڭ ئۇيغۇر ئاپتونوم رايونىدا خەنزۇلار بىلەن بىرلىكتە يەنە ئون نەچچە ئاز سانلىق مىللەتلەرنىڭ ھەممىسى ئۇيغۇر تىلى ئۆگىنىۋاتىدۇ. ھەرقانداق بىر كىشى ھازىرقى زامان ئۇيغۇر تىلىنى ياخشى ئۆگىنىش ئۈچۈن ئەلۋەتتە قەدىمكى ئۇيغۇر تىلىنى ئۆگىنىشكە تىرىشىدۇ. ئۇلار ئۈچۈن ئەسلىدە ھازىرقى زامان ئۇيغۇر تىلىدىكى «q» بىلەن «k» ئايرىم - ئايرىم ھەرپ بىلەن يېزىلغان ۋاقىتتا ئۇنى پەرقلىنىدۇرۇپ تەلەپپۇز قىلىش شۇنچە تەس تۇيۇلغان يەردە، ئوخشاش بىر «ك» ھەرپىنى بىر يەردە «q» يە - نە بىر يەردە «k» ئوقۇيمىز دېسەك، ئۇلارغا تېخىمۇ تەسلىك تۇغۇلمايدۇ ياكى ھەممىنى بىراقلا «k» ئوقۇ - مامدۇ؟ نۇرغۇن مەكتەپلەردە خەنزۇ تىلى دەرسىنى ئۇيغۇرچىنى تازا ياخشى ئوقۇمايدىغان ئوقۇتقۇچىلار ئۆ - تىدۇ، ئەمما ئۇلار كۆپىنچە خەنزۇچە سۆزلەرنى ئۇيغۇرچە چۈشەندۈرۈشكە تىرىشىدۇ، ئەگەر ئۇلار يۇقىرىدە - دىكىدەك ئۆرۈپ يېزىلغان سۆزلەرنىڭ نارەسىدە ئوقۇغۇچىلارنىڭ جۈملىدىن ھېلىقى «ئىلمىي» ئۇسۇل مەستانىلىرىنىڭ سىڭىللىرى ھەتتا خوتۇنى، بالىلىرى ئالدىدا مىسال قىلىپ خاتا سۆزلىسە قانداق بولىدۇ؟ مەسئۇلىيەت ھېچقاچان ئۇ ئوقۇتقۇچىدا ئەمەس، ھېلىقى «ئىلمىي» ئۇسۇل قوللىنىپ ئۆرۈپ ياز - غانلاردا. ئون ئىككىنچى، خېلى كۆپ ساۋاقداشلار: «بۇنى تۈركلەرمۇ قوللىنىدىكەنمۇ، بىز قوللانماق بول - مامدۇ؟» دېيىشىدۇ. بۇ تامامەن كالا ئىشلەتمىگەنلىكتىن كېلىپ چىققان سۆز. ئالدى بىلەن بىزنىڭ يې - زىقىمىز بىلەن تۈركلەرنىڭ يېزىقى ئوخشىمايدۇ؛ بىزنىڭ ئېلىپبەيىمىز بىلەن تۈركلەرنىڭ ئېلىپبەسى ئوخشىمايدۇ. ئاندىن قالسا تۈركلەرنىڭ بىلىم ئىگىلىرى قەدىمكى، بولۇپمۇ ئەرەبچە ئەسەرلەرنىڭ ئۆرۈپ يازغاندا «ق» نى ئىپادىلەش ئۈچۈن ھەممىسى «k» نىڭ ئاستىغا چېكىت قويۇپ يازىدۇ، بۇنداق ئۆرۈپ يېزىشنىڭ مۇۋاپىق بولمىغانلىقىنى تۈركلەرنىڭ ئۆزىمۇ ئېتىراپ قىلىدۇ. گەپنىڭ راستىنى ئېيتساق، ئۇلار بۇ ئىشنى توغرا قىلمىغان، ھازىر پۇشايماننى ئالىدىغان قاچا يوق. ئون ئۈچىنچى، تىل ئادىتىنى،

بولۇپمۇ قوللىنىش نىسبىتى تۆۋەن تاۋۇش ۋە سۆزلەرنىڭ تەلەپپۇز ئادىتىنى ئۆزگەرتىش ناھايىتى تەس. بېيجىڭغا كېلىپ خىزمەت قىلغىلى 50 يىلدىن ئاشقان ئۇيغۇر خىزمەتداشلىرىمىز ئاز ئەمەس. ھەر كۈنى تېلېۋىزور، رادىيو ئاڭلايمىز، ھەر كۈنى ئۆلچەملىك بېيجىڭ تەلەپپۇزىدا سۆزلەيدىغان خەنزۇ تىلىنى ئاڭلايمىز، ئەمما بىزنىڭ سۆزلىگەن خەنزۇچىمىزدا ھەر زامان «شىنجاڭچە»، «ئۇيغۇرچە» پۇراق بار، نېمە ئۈچۈن بىز خەنزۇچىنى شىنجاڭدا ئۆگىنىشكە باشلىغان، شۇڭا شۇ ئادەت ساقلانغان. ئەكسىچە، بالا ۋاقىتتا ياش ۋاقتىدا بېيجىڭدا خەنزۇچە ئۆگەنگەنلەردە «شىنجاڭچە»، «ئۇيغۇرچە» پۇراق يوق ياكى ئاز، سەۋەب ئۇلاردا ئۇ ئادەت بۇرۇن يېتىلمىگەن. مەن 1993 - يىلى گوللاندىيەدە كاندىدات دوكتورلۇق ماقالەمدە بۇ خىل تىل ئادىتى ئۈستىدە توختالغان. مەن تۈركىيەگە ئوقۇشقا بېرىپ ئىككى يىل تۇردۇم. تۈركىيەدە ئىككى مۇھىم مەھەللىنىڭ ئىسمى بولۇپ، تۈركچە يېزىلىشى بىرىنىڭ قادىكۆي (Kadıköy) يەنە بىرىنىڭ باقىركۆي (Bakırköy). كۆپ قىسىم تۈركلەر بۇ ئىككى ئىسىمنى قا-دىكۆي، باقىركۆي دەپ توغرا تەلەپپۇز قىلىشىمۇ، لېكىن قىسىم تۈركلەر توغرا تەلەپپۇز قىلمايدىكەن. تۈركىيەدە ئۇزاق ۋاقىت ياشىغان، ھەتتا شۇ مەھەللىدە بەش يىلدىن ئارتۇق ياشىغان ئۇيغۇرلارمۇ يۇقىرىدىكى ئىككى ئىسىمنىڭ تۈركچە يېزىلىشىنى شىنجاڭدىكى ئۇيغۇر تىلىنىڭ ئېلىپبە قائىدىسى ۋە تەلەپپۇز قائىدىسى بويىچە ئوقۇش ئادىتىگە ئاساسەن قادىكۆي (Kadıköy) يەنە بىرى بەقىركۆي (Bakırköy) دەپ تەلەپپۇز قىلىدىكەن. مەن ئوقۇۋاتقان ۋاقىتىمدا مېنىڭ مۇئەللىم مەھمەت ئاقالىدىن نېمە ئۈچۈن تۈركلەرمۇ بۇنى خاتا ئوقۇيدۇ؟ دەپ سورىغان. مۇئەللىم «تىل كەينى سوزۇق بىلەن كەلسە (ق)، تىل ئالدى سوزۇق بىلەن كەلسە (ك)، ئوقۇلىدۇ، بۇ قائىدىنى ھەممە كىشىنىڭ بىلىپ كېتىشى ناتايىن، شۇڭا خاتا ئوقۇيدىغانلارمۇ بار» دەپ جاۋاب بەرگەن. دېمەك، خاتا ئوقۇلۇشنىڭ مۇھىم سەۋەبى ئادەتنى ئۆزگەرتىش تەس. ھازىر بەزى ياشلارغا ئۇيغۇرچە ماقالە ۋە ئەسەر پەقەت ئىلمىي ئەمەستەك، پەقەت چەت ئەلچە يېزىقتىكى ئەسەر ئىلمىدەك كۆرۈنىدىكەن، شۇڭا يۇقىرىدىكى مەسىلە بىلەن مۇناسىۋەتلىك 23 يىل بۇرۇن ئېنگىلىز - چە يازغان ماقالەمدىكى مۇناسىۋەتلىك بىر ئابزاس مەزمۇنىنى قايتا بايان قىلىشنى مۇۋاپىق كۆردۈم^①:

Sounds of lower frequency are more easily confused than those of higher frequency. This is true not only in the older Turkic languages, but in the modern ones as well. For instance, if you ask a Uyghur speaker today to pronounce /a/ or /u/, he will have not trouble pronouncing it immediately. But if you ask him to pronounce /e/, he may not recognize so readily the sound you mean. In Istanbul most people pronounce the place name Kadıköy and Bakırköy as a [qadıköy] and [baqırköy], although some native speaker pronounce it as [kadiköy] and [baqirköy]. When I asked my Turkish teacher which pronunciation is correct, he told me [qadıköy] and [baqırköy]. He explained that the confusion was a result of the writing system which does not distinguish between the two different pronunciations. It is recognized by the rules of sound harmony that k [q] occur in the stem of with the back vowel(s) in a word while k[k] appear in the stem of with the frontal vowel in a word; if the people who do not know this rule then he or she made confused. However, /q/ in modern Turkish appear with the back vowel but is a very low frequency consonant, while /k/ occur with the frontal vowel but is higher in frequency, the latter being generally easier for Turkish speakers to distinguish. Phonemes of high frequency are less like to be confused by native speakers than phonemes of low frequency.

① تۆۋەندىكى مەزمۇن ئۈچۈن ئاپتورنىڭ گوللاندىيە ئۆتەرەخت ئۇنىۋېرسىتېتىدىكى كاندىدات دوكتورلۇق ماقالىسى ۋە «گېك شىمىك ئەپەندىم تۇغۇل - خانلىقىنىڭ 70 يىللىق خاتىرىسى ماقالىلەر توپلىمى»، مىللەتلەر نەشرىياتى، 1999، 313 - 384 بەتكە قارالسۇن. ماقالىنىڭ تېمىسى:

Muhammadrehim Sayit: A Phonological Analysis of Rabghuzis. s Qisasul - Anbiya, 313-384 (Doctoral Thesis).

يۇقىرىدىكى مەزمۇندىن كۆرۈلگەندەك، 25 يىل بۇرۇن تۈركىيەدە تۈركلەرنىڭ ئۆزىمۇ بۇ ئىككى تا-
 ۋۇشنى ئارىلاشتۇرۇپ قويغان. ئۇلارنىڭ ئارىلاشتۇرۇپ قويۇشىدىكى تۈپ سەۋەب تىل قائىدىلىرىنى ھەم-
 مە كىشىنىڭ بىلىپ كېتىشى ناتايىن. تۈركلەردە بىر ھەرپنى ئىككى خىل ئوقۇيدىغان قائىدە بولۇپ تۇ-
 رۇقلۇق ئارىلاشتۇرۇپ قويغان يەردە، بىزدە ئىككى خىل ئوقۇيدىغان قائىدە يوق، ئەكسىچە «ق»نى «ق»،
 «ك»نى «ك» ئوقۇيدىغان ئادەت بار، شۇڭا خەلقىمىزنىڭ، جۈملىدىن ئاسپىرانت ۋە دوكتورانت ئوقۇغۇ-
 چىلارنىڭ ئارىلاشتۇرۇپ قويۇشى تۇرغانلا گەپ. شۇڭا، ياشلىرىمىز ھاياجان، ھېسسىياتقا تايىنىپ ئىش
 قىلماي، ئەمەلىيەتنى ئاساس قىلىشى لازىم. مۇنداق بىر گەپ بار ئىكەن: بىر كىشى ياۋروپاغا ئوقۇغىلى
 بارسا خوجىسى بىلەن خام پىۋىنى بەسلىشىپ ئىچىدىكەن، شىنجاڭغا قايتىپ كەلسە، ئىمام بىلەن جايىنا-
 ماز تالىشىدىكەن. بۇنىڭدىن ئىبىرەت ئېلىشىمىز لازىم. قارىغۇلارچە دورايدىغان يامان ئادەتنى يېتىلدۈرۈ-
 ۋېلىش ياخشى ئەمەس. قىلغان ئىشىمىز خەلققە، تەتقىقاتىمىز پەننى ئومۇملاشتۇرۇشقا پايدىلىق بولۇشى
 لازىم. شۇڭا، بىز بۇ ئەسەرنى ئۆرۈپ يېزىشتا ئەسلىدە قوللانغان بويىچە «ق» بىلەن «ك»نى پەرقلىق ھەرپ
 بەلگىسى بىلەن ئۆرۈپ يازدۇق.

بۇ قېتىم تۈزىتىلگەن ئاساسىي مەزمۇنلار تۆۋەندىكىچە: ئۇزاق يىللىق تەتقىقات نەتىجىسىدە بەزى سۆز-
 لەرنىڭ ئىلگىرىكى شەكلىنىڭ ئانچە مۇۋاپىق بولمىغانلىقى بىلىندى. بۇنداق سۆزلەرمۇ بۇ قېتىمقى نەشرىدە-
 دە تۈزىتىلدى. مەسىلەن، ئىلگىرى «özländürdilər» (AY 12/13) دەپ ئېلىنغان بۇ سۆز ھازىر
 «yüzländürdilər»^① دەپ تۈزىتىلدى؛ ئىلگىرى «tüzüdä» (AY 13/20) دەپ ئېلىنغان سۆز ھازىر
 «tözüdä» دەپ تۈزىتىلدى.

ئالدىنقى نەشرىدە لاتىنچە ئۆرۈپ يېزىشتا مۇتلەق كۆپ قىسمى ئاساسەن توغرا يېزىلغان، شۇڭا بۇ
 قېتىم بەك ئۆزگەرتىش كىرگۈزمىدۇق. پەقەت ئۆزىمىزنىڭ بولۇپمۇ نەشرىيات ئورۇنلاشتۇرغان ئۆز ۋاق-
 تىدىكى خەت ئۇرغۇچى، بىلگىسايادا بەت ياسىغۇچىنىڭ سەۋەنلىكىدىن 200 دىن ئارتۇق ئەسلى توغرا
 يېزىلغان سۆزلەرنىڭ ئىملاسىدا خاتالىق سادىر بولغان، بۇ خاتالىقلارمۇ بۇ قېتىمقى نەشرىدە تۈزىتىلدى.
 مەسىلەن، ئىلگىرى «iltıqlıq» (AY 14/16) دەپ يېزىلغان، ھازىر «yalt(ı)ıqlıq» دەپ تۈزىتىلدى؛
 ئىلگىرى «tö trülmiş» (AY 14/20) دەپ ئېلىنغان، ھازىر «kö trülmiş» دەپ تۈزىتىلدى.

چەت ئەل تىللىرىدىن قوبۇل قىلىنغان كىرمە سۆزلەرنىڭ ئۆرۈپ يېزىلىشى قىيىن بىر مەسىلە بو-
 لۇپ، ئۆتكەنكى نەشرىدىمۇ مەسىلە كۆپ ئىدى. بۇ قېتىم بەزىلىرى تۈزىتىلدى، بەزىلىرى ساقلاپ قىلىن-
 دى. بولۇپمۇ بەزىلىرىنىڭ قوشۇمچىلىرى تىل كەينى سوزۇقلۇق كەلگەن، بۇلارنى ئىمكان بار تاۋۇشلار-
 نىڭ ئاھاڭداشلىقى بويىچە ئېلىندى. مەسىلەن، «buşi p(i)ramıtlıĝ» (AY 217/7)، «şarırlıĝ» (AY 176/5).
 ئالدىنقى نەشرىدە چەت ئەل تىللىرىدىن، بولۇپمۇ سانسىكىرتىچىدىن قوبۇل قىلىنغان كىرمە سۆزلەر-
 نىڭ تەركىبىدە «ك» ياكى «گ»نى ئىپادىلەيدىغان ھەرپ - بەلگە بار سۆزنى ياكى شۇ ھەرپ - بەلگە بار
 بوغۇمنى ئاساسەن مەنبە تىلدىكى تاۋۇشلارنىڭ قۇرۇلمىسىغا ئاساسەن بىر تەرەپ قىلغان. بۇ قېتىمىمۇ يە-
 نلا ئاساسەن چوڭ تۈزىتىش كىرگۈزمىدۇق. ئاساسىي سەۋەب، بىز شۇ سانسىكىرتىچە سۆزلەرنىڭ مەنبە-
 سىنى كۆزەتكەن ۋاقىتىمىزدا ئەسلى تىلدا «ئە» ياكى «ئۆ» ۋە «ئۇ» تاۋۇشى كۆرۈلمىگەن. شۇنداق بولغاچ-
 قا، بۇ قېتىمقى تۈزىتىشتە يەنىلا «ئە» ئالماي، «ئا» بىلەن ئالدۇق. مەسىلەن، ئۇيغۇر تىلىنىڭ تاۋۇشلار-
 نىڭ ماسلىشىش قائىدىسى بويىچە «rätinängkäri» (AY 173/18) ئېلىش مۇۋاپىق، ئەمما بىز ئەمەلىيەتتە

① دوكتور نىجات سويىنىڭ ئەسكەرتىشىچە، ھازىرقى زامان ئۇيغۇر تىلىنىڭ غۇلجا دېئالېكتىدا بۇ سۆزنىڭ «üzländür» شەكلىمۇ ماقۇلغان. نىجات سويىنىڭ
 «ئۇيغۇر تىلى غۇلجا ئېغىزى ھەققىدە تەتقىقات» ناملىق دوكتورلۇق ماقالىسىگە قارىغاندا، بۇ سۆزنىڭ ئۆرۈپ يېزىلىشى ۋە مەنىسى ھەققىدە يەنە ئىزدىنىشكە توغرا كېلىدۇ.

«ratnangkari» شەكلىدە ئۆرۈپ يازدۇق؛ ئۇيغۇر تىلىنىڭ تاۋۇشلارنىڭ ماسلىشىش قائىدىسى بويىچە «kolti» (AY 185/15) ئېلىش مۇۋاپىق، ئەمما «kolti» (AY 185/15) شەكلىدە ئۆرۈپ يازدۇق.

ئالدىنقى نەشرىدە بەزى كىرمە سۆزلەرنى تەركىبىدە «ك» بار دەپ قاراپ، ئۇيغۇر تىلىنىڭ تاۋۇش ماسلىشىش قائىدىسىگە بويسۇندۇرۇپ تىل ئالدى سوزۇق تاۋۇشلىرى، يەنى «ئە» ياكى «ئو» ۋە «ئو» بىلەن ئۆرۈپ يازغان. بۇ قېتىمقى نەشرىدە بۇ سۆزلەر ئۆزگەرتىلىپ، ئەسلىي سۆزنىڭ، ئەسلىي تىلدىكى تاۋۇشلىرىغا يېقىنراق قىلىپ ئۆرۈپ يېزىلدى. مەسىلەن، ئالدىنقى نەشرىدە بەزىدە «sängäräm» دەپ ئۆرۈپ يازغان سۆزنى بۇ قېتىم sangaram دەپ^① تۈزىتىپ ئالدۇق. چۈنكى، ئالدىدا ئەسكەرتىپ ئۆتكەندەك، ئەسلىي تىلدا بۇنداق سوزۇق تاۋۇش يوق. بىز ئىمكان كىرمە سۆزلەرنىڭ مەنبە تىللاردىن بەكمۇ يىراقلاپ كەتمەسلىكى ھەم بار تاۋۇشلارنى ئۇيغۇر تىلىدىكى تاۋۇشلارنىڭ ماسلىشىشچانلىقىغا بويسۇندۇرۇپ ئالدىنقى نەشرىدە بۇ خىل ماسلىشىش پىرىنسىپىدا ھەر بىر سۆزنىڭ باش بوغۇمى ياكى ئالدىنقى بوغۇمى ئاساس قىلىندى. مەسىلەن، imaxu دېگەن سۆزنىڭ بىرىنچى تاۋۇشى ئەسلىي تىلدىكى تاۋۇش ئۇيغۇرچە بىلەن ئوخشاش بولغاچقا ئۆز ئەينى ساقلاپ قېلىندى (بەزىلەر «imaxu» ئالغان، بىزنىڭچە مۇۋاپىق ئەمەس)، يەنە «budist(1)w» دېگەن سۆزنىڭ بىرىنچى بوغۇمىدىكى سوزۇق تاۋۇش ئۇيغۇرچىدىكى «ئو» بىلەن ئوخشاش، شۇڭا ئۆز ئەينى ساقلاپ قېلىندى، ئەمما كېيىنكى بوغۇمىدىكى تار سوزۇق ئالدىنقى بوغۇمغا تىل ئارقىسى جەھەتتىن ماسلاشتۇرۇپ، تىل ئارقا تار سوزۇق بىلەن ئۆرۈپ يېزىلدى. يەنى كىرمە سۆزلەردە باش بوغۇم ئاساس قىلىنىپ، كېيىنكى بوغۇم باش بوغۇمغا ماسلاشتۇرۇلۇپ ئېلىندى. قوشۇمچە قوشقاندا ئاخىرقى بوغۇمنىڭ سوزۇق ۋە ئۈزۈك تاۋۇشلىرىنىڭ خۇسۇسىيىتى ماسلاشتۇرۇش ئۆلچىمى قىلىندى.

بەزى سۆزلەرنىڭ باش قىسمى ئىزچىل تىل ئالدى سوزۇقلۇق بولسىمۇ، يەنە بەزىدە ئاخىرىغا تىل كەينى سوزۇقلۇق قوشۇمچە قوشۇلغان. مەسىلەن، «mındın ülgü täng yöläşuruğ» (AY177/17)، «äzrua-liğ» (AY85/5) (تۈزىتىپ «azrua-liğ» (AY85/5)). بۇنداق سۆزلەرنى قول يازمىدا يېزىلغان شەكىللىرى بويىچە ئېلىندى. بۇنداق ئەھۋالدا بەزىلىرى تۈزىتىلدى، بەزىلىرى تۈزىتىلمىدى.

يۇقىرىدىكىلەرنىڭ ئەكسىچە بەزى سۆزلەرنىڭ باش قىسمى ئىزچىل تىل كەينى سوزۇقلۇق بولسىمۇ، يەنە بەزىدە ئاخىرىغا تىل ئالدى سوزۇقلۇق قوشۇمچە قوشۇلغان. مەسىلەن، «angın-däki» (AY36/15) بۇنداق سۆزلەرنى قول يازمىدا يېزىلغان شەكىللىرى بويىچە ئېلىندى. ئوخشاشلا بۇنداق ئەھۋالدا بەزىلىرى تۈزىتىلدى، بەزىلىرى تۈزىتىلمىدى.

كىرمە سۆزلەردىكى تاۋۇشلارنىڭ ماسلىشىشىنى ئۆرۈپ يېزىشتا ئىپادىلەشتە زىددىيەتلىك مەسىلەلەر، يەنىلا تۈزىتىشكە تېگىشلىك ياكى تېخىمۇ چوڭقۇر ۋە كەڭ تەتقىق قىلىشقا مەسلىھەت خېلى كۆپ، ئەمما بۇ قېتىم نەشر قىلىشقا ئالدىراپ قالغاچقا يۇقىرىدىكى مەسىلەلەر ئاددىيلاشتۇرۇپ مۇنداق بىر تەرەپ قىلىندى.

سۆز بېشىدا ئېنىق سوزۇق تاۋۇش ئىپادىلەيدىغان ھەرپ - بەلگە يېزىلغان بولسا، بۇلارنى شۇ تاۋۇشنىڭ ئەسلى تىلدىكى يېزىلىش شەكلىگە ئاساسەن «ئا» (a)، «ئى» (i)، «ئو» (o)، «ئو» (u) قاتارلىق تۆت تاۋۇشنىڭ بىرى بىلەن ئېلىندى [يەنى «ئە» (ä)، «ئو» (ö)، «ئو» (ü) قوللىنىلدى].

ئەگەر سۆزنىڭ بېشىدا سوزۇق تاۋۇش يېزىلماي، ئىككى ئۈزۈك تاۋۇش ھەرپ - بەلگىسى يېزىلغان بولسا، يەنىلا كىرمە سۆزنىڭ ئەسلىي مەنبەسىدە يېزىلىشىغا ئاساسلىنىپ، يۇقىرىدىكى «ئا» (a)، «ئى»

① شۇنى ئەسكەرتىش كېرەككى، ئەرەب - ئۇيغۇر يېزىقى ئاساسىدا يېزىلغان «دىۋانۇ لۇغاتىت تۈرك» ۋە «قۇتادغۇ بىلىك» قاتارلىق ئەسەرلەردە سۆز ئۆزىكى بولۇپمۇ، سۆز ئاخىرىدا كەلگەن دىماق تاۋۇشى «ڭ» (بەزىدە «نگ»/ng ياكى «نگ»/ng) نىڭ ئاخىرىغا كۆپىنچە تىل كەينى سوزۇقلۇق قوشۇمچىلار قوشۇلغان. بۇ مىساللارمۇ بۇ سۆزنىڭ «sangram» ئېلىنىشىنىڭ مۇۋاپىقلىقىنى ئىسپاتلايدۇ.

(i)، «ئو» (o)، «ئو» (u) بەش تاۋۇشنىڭ قايسى يېقىن بولسا، شۇنىڭ بىرى تىرناق ئىچىگە ئېلىنىپ بېرىلدى، مەسىلەن «d(a)rni» (AY 482/15).

ئەگەر سۆزنىڭ بېشىدا سوزۇق تاۋۇش يېزىلىپ، ئوتتۇرا ياكى كېيىنكى بوغۇملىرىدا يېزىلمىغان بولسا شۇ يېزىلمىغان سوزۇق تاۋۇشنى ئالدىدىكى يېزىلغان تاۋۇشقا ماسلاشتۇرۇپ ئېلىنىدى. يەنى ھەر بىر يېزىلمىغان سوزۇق تاۋۇشنى شۇ يېزىلمىغان تاۋۇشنىڭ ئالدىدىكى يېزىلغان تاۋۇشنىڭ خاراكتېرىگە ماسلاشتۇرۇپ ئېلىنىدى. مەسىلەن، «budist(i)wlar» (AY 484/10).

ئەگەر سۆزنىڭ تەركىبىدە «ك» ياكى «گ» ئىپادىلەيدىغان ھەرپ بولسا ۋە شۇنىڭ ئارقىسىدا سوزۇق تاۋۇش يېزىلمىغان بولسا، بۇنداق سۆزلەرنىڭ كۆپىنچىسى تارسوزۇقلۇق بولغاچقا «ئى» (i) بىلەن ئەسلىدە كەلتۈرۈلدى. مەسىلەن، «pir(a)wı» (AY 48221). بىز «ş(i)lokin» (AY 533-1) دېگەن سۆزنى ئالساق، بىرىنچى بوغۇمدىكى سوزۇق تاۋۇش يېزىلمىغان، مەنبە تىلىدىكى تەلەپپۇزغا سېلىشتۇرغاندا «ئا» (a)، «ئى» (i)، «ئو» (o)، «ئو» (u) دىن ئىبارەت تۆت سوزۇق تاۋۇش ئىچىدە ئەڭ يېقىن كېلىدىغىنى «ئى» (i)، ئىككىنچى بوغۇمدا بىر لەۋلەشكەن سوزۇق تاۋۇش يېزىلغان بولۇپ، مەنبە تىلىدىكى تاۋۇش «ئو» (o) ياكى «ئو» (u) غا يېقىن، ئۇيغۇر تىلىدا «ل» (l) دىن كېيىن كەلگەن سوزۇق تاۋۇش نىسپىي كەڭ تەلەپپۇز قىلىنىدۇ، شۇڭا «ئو» (o) ئالدۇق، سۆز تومۇرىنىڭ ئاخىرىدا «ك» (k) تاۋۇشى بولۇپ، شۇڭا «ك» (k) دىن كېيىن كەلگەن سوزۇقنى تىل ئالدى «ئى» (i) بىلەن ئالدۇق. قالغان مىساللارمۇ مۇشۇ بويىچە ئېلىنىدى. يەنە مىسال ئالساق، «kawşikiya» سۆزىنىڭ باش بوغۇمىنىڭ ئالدىدا «ك» (k) كەلگەن بولسىمۇ، شۇ كىرمە سۆزنىڭ مەنبەسى چەت ئەل تىلىدا «ئە» قوللىنىلمىغانلىقى ئۈچۈن «ئا» (a) بىلەن ئېلىنىدى، ئىككىنچى بوغۇمدىكى سوزۇق تاۋۇشنى بىرىنچى بوغۇمنىڭ تىل كەينى سوزۇققا ماسلاشتۇرغاندا تىل كەينى بولۇشقا تېگىشلىك، ئەمما «شى» (ş) بوغۇمىدىن كېيىنلا «كى» (ki) بوغۇمى كەلسە، بۇنداق ئەھۋالدا تار سوزۇق تاۋۇش تىل ئالدى تاۋۇشلۇق خۇسۇسىيەتكە مايىللىقى يۇقىرى بولىدۇ، شۇڭا بىز بۇ سۆزنى «kawşikiya» دەپ ئۆرۈپ يازماي، «kawşikiyā» دەپ يازدۇق، چۈنكى ئاخىردىكى «-yā» ئۇيغۇرچە تەركىب بولغاچقا ئالدىدىكى بوغۇمدىكى «i» غا ماسلاشتۇرۇلدى.

كىرمە سۆزلەرنىڭ تەركىبىدە «ك» ياكى «گ» بولسىمۇ ئەمما سوزۇق تاۋۇش يېزىلغان بولسا ئوخشاشلا «ئا» (a)، «ئى» (i)، «ئو» (o)، «ئو» (u) قاتارلىق بەش تاۋۇشنىڭ بىرى بىلەن ئېلىنىدى (يەنى «ئە» (ä)، «ئۆ» (ö)، «ئو» (ü)، قوللىنىلمىدى). مەسىلەن، «makri» (AY 482/18).

بەزى سۆزلەرنىڭ يېزىلىشى تېخىمۇ مۇرەككەپ. مەسىلەن، «asankilarıǵ» دېگەن سۆزنىڭ ئۆزىدىكى كىرمە سۆز ۋە ئاخىرقى بوغۇمدا «ك» (k) بار، شۇڭا «ك» (k) بار بوغۇمدىكى سوزۇق تاۋۇش «تىل ئالدى سوزۇق تاۋۇش خاراكتېرلىك» بولۇشى لازىم، ئەمما ئەسلى تىلىدا «ئە» (ä) يوق، ئۇنىڭ ئۈستىگە لۇغەتتە بۇ سۆزنىڭ باشتىكى ئىككى بوغۇمى «اسان» (asan)، دەپ يېزىلغان، بۇ كىرمە سۆزنىڭ ئاخىرقى بوغۇمىدا «ك» (k) بار، شۇڭا «k1» دەپ يازماي، «ki» دەپ يازدۇق، بۇ كىرمە سۆزنىڭ ئۆزىدىكى «asanki» دەپ ئۆرۈپ يازدۇق، ئەمما قوشۇمچىنىڭ ئاخىرىدا «غ» (ǵ) بار، شۇڭا ئىككى قوشۇمچىنى «تىل ئارقىسى سو-زۇق تاۋۇش خاراكتېرلىك» «-larıǵ» دەپ ئالدۇق.

ئەسلى قول يازمىدا بەزى ئېنىق بىر سۆز بۆلۈپ يېزىلغان، بىز قوشۇپ ئۆرۈپ يازدۇق. مەسىلەن، «bälgürtm-ä» (AY 38/13) ئايرىپ يېزىلغان بىز قوشۇپ «bälgürtmä» (AY 38/13) شەكلىدە ئۆرۈپ يازدۇق.

ئەسلى قول يازمىدا ئومۇمەن بىر سۆزنىڭ ئارقىسىغا ئۇلانغان ياسىغۇچى ۋە تۈرلىگۈچى قوشۇمچىلار ئايرىپ ياكى بىر نەچچىگە بۆلۈپ يېزىلغان. بىز بىردەك تۈزىتىپ قوشۇپ يازدۇق ۋە ئارىغا

سىزىق قويىمىدۇق. مەسىلەن، «burqan-lar-ning» (AY 38/16) ئايرىپ يېزىلغان، بىز قو-
 شۇپ «burqanlarning» (AY 38/16) شەكلىدە ئۆرۈپ يازدۇق، «kälmiş-lär» (AY 39/10) ئايرىپ يېزىل-
 غان بىز قوشۇپ «kälmişlär» (AY 39/10) دەپ ئۆرۈپ يازدۇق. ئىلگىرىكى نەشرىدە بۇ خىل ئەھۋالغا
 ئېتىبار بېرىلگەن، ئەمما قىسمەن مەسىلىلەر ساقلانغان، بۇ قېتىم ئىمكان بار تۈزىتىپ ئالدۇق.
 ئەسلىي قول يازمىدا بەزى ئېنىق ئىككى سۆز قوشۇپ يېزىلغان، ئۇيغۇر تىلىنىڭ قائىدىسى بويىچە
 قوشۇمچىلىق ياسالما سۆز ۋە بىرىكمىلىك ياسالما سۆز قوشۇپ يېزىلغاندىن باشقا سۆزلەر قوشۇپ يېزىل-
 مايدۇ. شۇڭا، بۇنداق ئېنىقلىغۇچى - ئېنىقلىغۇچى مۇناسىۋەتتە ياكى رەۋش دەرىجىلىرى بىلەن سۈپەت-
 لەرنىڭ قوشۇپ يېزىلغانلىرىنى ئايرىپ ئۆرۈپ يازدۇق. مەسىلەن، «angilki» (AY 39/5) شەكلىدە قوشۇپ
 يېزىلغان، بىز ئايرىپ «ang ilki» شەكلىدە ئۆرۈپ يازدۇق، «tipdisär» (AY 42/14) شەكلىدە قوشۇپ
 يېزىلغان، بىز ئايرىپ «tip disär» شەكلىدە ئۆرۈپ يازدۇق، «ongtiz» (AY 132/2) قوشۇپ يېزىل-
 غان، بىز ئايرىپ «ong tiz» (AY 132/2) دەپ ئۆرۈپ يازدۇق. ئىلگىرىكى نەشرىگە تەييارلاشتىمۇ مۇشۇ
 پىرىنسىپ ئۆلچەم قىلىنغان. شۇڭا، مۇشۇ ئۆلچەمگە چۈشمىگەنلىرى تۈزىتىلدى.

سۆز ئۆزەكلىرى بىلەن قوشۇمچىلارنىڭ يېزىلىشىمۇ ئانچە ئۆلچەملىك ئەمەس، شۇڭا بىز يېزىقنى
 ئۆلچەم قىلماستىن بىر سۆزنى ئۆلچەم قىلىپ، بىر سۆز نەچچىگە بۆلۈنۈپ يېزىلىشتىن قەتئىي نەزەر
 ئۇنى بىر بىرلىك، يەنى بىر پۈتۈنلۈك شەكلىدە ئۆرۈپ يازدۇق، بىر سۆزگە قوشۇلغان قوشۇمچىلار يې-
 زىقتا ئايرىپ يېزىلغان بولسىمۇ بىز ئەلبەتتە بىر سۆزگە تەۋە بارلىق قوشۇمچىلارنى سۆزگە قوشۇپ ياز-
 دۇق. مەسىلەن، يېزىقتا «ötlärgä tägi» (AY 514/6) يېزىلغان بولسىمۇ، بىز «öt lär gätägi» شەكلىدە
 ئۆرۈپ يازدۇق.

قەدىمكى ئۇيغۇر يېزىقىدا «د» بىلەن «ت» ھەرپ جەھەتتىن پەرقلىق يېزىلغان بولسىمۇ، بۇ ھەرپ
 ئىپادىلىگەن تاۋۇشنىڭ مەنە پەرقلىنىدۇرۇش ئالاھىدىلىكىنى كۆزەتكەندە ئۇنىڭدىن روشەن پەرق ھېس
 قىلماق ناھايىتى تەس، يەنى يېزىلغان «د» ياكى «ت» نىڭ ئەسلىي شۇ تاۋۇشقا ۋەكىللىك قىلالىشى ناتا-
 يىن. بۇ جەھەتتە رەھمەتلىك پىروفېسسور تۇرسۇن ئايۇپ ئەپەندىم ھايات ۋاقتىدا، ھەر ئىككىمىز كۆپ
 مۇلاھىزە قىلىپ، مۇنداق ئورتاق كۆز قاراشقا كەلگەن: بۇ ئىككى ھەرپ ئىپادىلىگەن تاۋۇشنى ئىپادىلەش-
 تە سۆز يىلتىزلىرىدىكى «د» ياكى «ت» ئىكەنلىكىگە ھۆكۈم قىلىشتا «دېۋانۇ لۇغاتىت تۈرك» تىكى يېزىد-
 ىلىشىنى ئۆلچەم قىلىش، سۆز ئۆزەكلىرىگە قوشۇلغان ياسىغۇچى ۋە تۈرلىگۈچى قوشۇمچىلاردىكى بۇ
 ھەرپ ئىپادىلىگەن ئەمەلىي تاۋۇشقا ھۆكۈم قىلىشتا تاۋۇشلارنىڭ ماسلىشىشىنى يەنى ئۇيۇمچانلىقىنى
 ئۆلچەم قىلىش مۇۋاپىق. بۇ قېتىمقى تۈزىتىشتە مۇشۇ پىرىنسىپ ئۆلچەم قىلىندى. مەسىلەن، ئوخشاش
 بىر سۆز بەزىدە «nätäg» (AY 39/6) جاراڭلىق شەكلىدە يېزىلسا، يەنە شۇ ئوخشاش سۆز بەزىدە
 «nä dä g» (AY 42/4, 51/13) جاراڭسىز شەكلىدە يېزىلغان. بۇنداق ئەھۋال كۆپ. مەسىلەن،
 «ad» (AY 48/12)، «at» (AY 2/8)، «adruq» (AY 183/7, 184/21)، «atruq» (AY 183/6, 184/22)، «ä tüz»
 «ä d'üz» (AY 43/8, AY 54/8, 573/12)، «atırmaq» (AY 52/18)، «adıрмаق» (AY 52/17)، «andağ»
 (AY 42/6)، «antağ» (AY 2/14, 65/4)، «ädgü» (AY 398/3)، «ätgü» (AY 398/3)، «b(ä)lgürdmä»
 (AY 42/9)، «b(ä)lgürtmä» (AY 42/10)، «tidir» (AY 42/9, 48/8, 49/13, 56/5)، «titir» (AY 42/10, 49/15)
 «daqı» (AY 49/7)، «taqi» (AY 6/23, 7/10)، «dä gi» (AY 49/10)، «tä gi» (AY 44/12)، «tdıp» (AY 22/7)،
 «ttımp» (AY 222/7)، «tidir» (AY 42/9, 48/8, 49/13, 56/5)، «titir» (AY 42/10, 49/15)، «tidä ci»
 (AY 65/11)، «titdä ci» (AY 65/5/10)، «nomladaçi» (AY)، «nomlataçi» (AY 274/22) قاتارلىقلار.

قەدىمكى ئۇيغۇر تىلىدا، جۈملىدىن بۇ ئەسەردە ئەڭ كۆپ قوللىنىلىدىغان سۆزلەردىن كۆچۈرمە

باغلامچىسى «دەپ» مەنىسىدىكى «tip» بىلەن دائىم بىللە كېلىدىغان «دېدى» مەنىسىدىكى «didi» مۇھەر خىل يېزىلغان. ئالدىدىكى سۆز كۆپىنچە «ت» بىلەن يېزىلغان بولسا بەزىدە «د» بىلەن يېزىلغان؛ كەينىدىكى سۆز كۆپىنچە «د» بىلەن يېزىلغان بولسا بەزىدە «ت» بىلەن يېزىلغان. ئۇنىڭ ئۈستىگە ئالدىدىكى سۆز بەزىدە تار سوزۇق بىلەن «tip tisär» (AY212/14) شەكلىدە، بەزىدە كەڭ سوزۇق بىلەن «täp disär» (AY 211/15) شەكلىدە يېزىلغان.

بۇ مەسىلىدە بىزنىڭ دىققىتىمىزنى جەلپ قىلغان بىر مەسىلە يەككە بوغۇملۇق سۆزلەرنىڭ بېشىدا كۆپرەك جاراڭسىز شەكلىدە، مەسىلەن، «tip, täp» شەكىللىرى كۆپرەك ئۇچرايدۇ. كۆپ بوغۇملۇق سۆزلەرنىڭ بېشىدا كۆپرەك جاراڭلىق شەكلىدە يېزىلغان. مەسىلەن، «disär». ھازىرقى زامان ئۇيغۇر تىلىدا «ämgäk .säzgül .disär .digän .dimän .didi» قاتارلىق كۆپ بوغۇملۇق سۆزلەرنىڭ باش بوغۇمىدىكى، يەنى جاراڭلىق ئۈزۈك تاۋۇش «د» (d) نىڭ ئارقىسىدا كېلىپ بىرىنچى بوغۇم ھاسىل قىلغان «ئە» (ä) ۋە «ئى» (i) سوزۇق تاۋۇشى ئۈزۈن تەلەپپۇز قىلىنىدۇ. ئۇنىڭغا سېلىشتۇرغاندا «ä, biz, yä, dä, siz, biz, yä, dä, ä» قاتارلىق بىر بوغۇملۇق سۆزلەرنىڭ تەركىبىدىكى سوزۇق تاۋۇش ئۈزۈن تەلەپپۇز قىلىنماي نورمال تەلەپپۇز قىلىنىدۇ. دېمەك، ئوخشاش سوزۇق تاۋۇش يەككە بوغۇمنىڭ تەركىبىدە كەلگەندە نورمال تەلەپپۇز قىلىنسا، كۆپ بوغۇملۇق سۆزنىڭ بوغۇم بېشىدا كەلگەندە ئۈزۈن تەلەپپۇز قىلىنغان. قەدىمكى ئۇيغۇر تىلىدا جا- رانگسىز تەلەپپۇز قىلىنىپ ھازىرقى زامان ئۇيغۇر تىلىدا جاراڭلىقلاشقان تاۋۇشلار ئاز ئەمەس. ئۇنىڭ ئۈستىگە مەيلى قەدىمكى ئۇيغۇر تىلىدا، مەيلى ھازىرقى زامان ئۇيغۇر تىلىدا بەزى جاراڭسىز ئۈزۈك تا- ۋۇشلار ئادەتتە نورمال تەلەپپۇز قىلىنسىمۇ، سوزۇق تاۋۇشلارنىڭ ئالدىدا كەلگەندە بەزىدە جاراڭسىزلىق- تىن جاراڭلىقلىققا ئۆۈتە تىلىشىدۇ. شۇڭا بۇ مەسىلىلەر بىزنىڭ تېخىمۇ چوڭقۇر تەتقىق قىلىشىمىزنى كۈ- تۈپ تۇرماقتا. بۇ مۇجەمل مەسىلىلەر ئۈستىدە بۇ يەردە كۆپ مۇلاھىزە قىلماي، ھازىرچە يۇقىرىدىكى خۇسۇسىيەتنى ئاساس قىلىپ، بىر بوغۇم بېشىدا كەلگەندە جاراڭسىز، كۆپ بوغۇم تەركىبىدە كەلگەندە جاراڭلىق، يەنى «tip disär» شەكلىنى ئاساس قىلدۇق.

كىشىنىڭ دىققىتىنى جەلپ قىلىدىغىنى، كۆپلىگەن قول يازمىلاردا جاراڭسىز شەكلىدە كەلگەن «at» ۋە «äsit» سۆزلىرى بۇ نۇسخىدا ئىزچىل جاراڭلىق شەكلىدە «ad» ۋە «-äsid» شەكلىدە يېزىلغان. ئوخشاشلا كىشىنىڭ دىققىتىنى جەلپ قىلىدىغىنى قول يازما ۋە باسما نۇسخىلىرىدا ئىزچىل جا- رانگسىز «ت» شەكلىدە يېزىلغان «tügäl» سۆزى بۇ نۇسخىدا ئاز كۆرۈلسىمۇ، بەزىدە جاراڭلىق شەكلىدە «dügäl» (AY 258/1) يېزىلغان. شۇنىڭ ئۈچۈن بۇ ھەرپلەر ئىپادىلىگەن تاۋۇشنى يېزىلغىنى بويىچە ئۆ- رۈپ يېزىش ئەقىل قوبۇل قىلمايدىغان بىر ئىش.

ئوخشاشلا قەدىمكى ئۇيغۇر يېزىقىدا «ز» بىلەن «س» ھەرپ جەھەتتىن پەرقلىق يېزىلغان بولسىمۇ، بۇ ھەرپ ئىپادىلىگەن تاۋۇشنىڭ مەنە پەرقلىنىدۇرۇش ئالاھىدىلىكىنى كۆزەتكەندە بۇ باسما نۇسخىسىدا ئۆ- نىڭ يېزىلىشىنىڭ مۇجەمل ۋە ئارىلاش ئىكەنلىكى ناھايىتى ئېنىق. بۇ خىل مۇجەمللىكنى مەنىنىڭ ئۆزىدىكى يېزىلىشىنى سېلىشتۇرغاندىمۇ، ئەسەرنىڭ ئەسلىي قول يازمىسى بىلەن باسما نۇسخىسىنى سېلىشتۇرغاندىمۇ پەرق ئەتمەك ناھايىتى ئوڭاي. بۇ ئەسەرنىڭ بىز كۆرۈۋاتقان باسما نۇسخىسىنىڭ يېزى- لىشىنى تۈركىيەلىك قەدىمكى ئۇيغۇر تىلى تەتقىقاتىنىڭ مۇتەخەسسسى پىروفېسسور، دوكتور جەۋال قايا (Ceval Kaya) ① ھازىرلاپ نەشر قىلغان «ئۇيغۇرچە ئالتۇن يارۇق» نىڭ ئۆرۈپ يېزىلىشى (تىرانسكرىپسىد- يەسى) بىلەن سېلىشتۇرغاندىمۇ «ز» بىلەن «س» نىڭ يېزىلىشىدىكى بۇ پەرقنى ھېس قىلغىلى بولىدۇ. مەسىلەن، قولمىزدىكى باسما نۇسخىسىدا «س» «üsäliksiz» (AY160/22) يېزىلغان ھەرپ قول يازمىدا

① جەۋال قايا (Ceval Kaya): «ئۇيغۇرچە ئالتۇن يارۇق» (Uyğurca Altun Yaruk), ئەنقەرە، 1994 - يىلى.

«ز» «üzäliksiz» (CKAY160/22) بىلەن يېزىلغان. شۇڭا، بۇ ئىككى ھەرپ ئىپادىلىگەن تاۋۇشنى ئىپادىلەشتە «مەنە»گە ۋەكىللىك قىلىشى بىلەن تاۋۇشنىڭ ماسلىشىشىنى بىرلەشتۈرۈپ ئۆرۈپ يازدۇق. بۇ جەھەتتە ئايرىم ئىزاھمۇ بەرمىدۇق.

بەزى سۆزلەرنىڭ تۈرلىنىشى ئاز ئۇچرىغاچقا، ئاز بولسىمۇ شۇ كۆرۈلگەن ئورنىدىكى تاۋۇشلارنىڭ ماسلىشىش ئالاھىدىلىكىگە ئاساسەن، ئۇنىڭ سۆز يىلتىزىدىكى تاۋۇش قىممىتىنى پەرەز قىلىپ ئالدۇق. مەسىلەن، «پايدا - مەنپەئەت» دېگەن سۆز بۇرۇن «tüşü» شەكىلدە ئۆرۈپ يېزىلغان، بۇ قېتىم ئارقىسىغا تىل كەينى سوزۇقلۇق قوشۇمچە بىلەن تۈرلەنگەن «tuşuluğ» (AY 51/18-19)، «tuşularığ» (AY 87/7)، «tuşuqa» (AY 341/14) شەكلىگە ئاساسەن، تىل كەينى شەكىلدە ئۆرۈپ يازدۇق، ئەمما بۇ ئەھۋاللارنى داۋاملىق ئىزدىنىشكە توغرا كېلىدۇ.

باشقا قول يازمىلاردا «ز» (z) نىڭ يېنىغا ئىككى چېكىت قويۇپ «ژ» (ž) ئىپادىلەنگەن، ئەمما بۇ باسما نۇسخىسىدا «ز» (z) نىڭ يېنىدا ئىككى چېكىتلىك «ژ» ئاساسەن كۆرۈلمەيدۇ، ئەكسىچە «ژ» (ž) ئاساسەن «س» (s) بىلەن يېزىلغان. مەسىلەن، ئەسلىي «asun» (AY 542-1) يېزىلغان، بىز «ažun» (AY 542-1) شەكلىدە ئۆرۈپ يازدۇق؛ ئەسلىي يېزىلغىنى «w(a)zir» (AY 579-1)، بىز «w(a) žir» (AY 579-1) شەكلىدە ئۆرۈپ يازدۇق.

باشقا قول يازمىلاردا «kölüngü» شەكلىدە يېزىلغان بۇ سۆز، بۇ يازمىدا «kölüg» (AY 41/4) شەكلىدە يېزىلغان.

بۇ قېتىمقى نەشرىدە «q(a)l» دەپ ئالغان بۇ سۆز ئالدىنقى نەشرىدە «قىل» [q(1)l] دەپ ئۆرۈپ يېزىلغان. بۇ سۆزنى جۇڭگولۇق ۋە چەت ئەللىك تەتقىقاتچىلارمۇ ئىككى خىل ئۆرۈپ يازماقتا. بۇ جەھەتتە بىزنىڭ يېڭى كۆز قارىشىمىز قىسقىچە مۇنداق: بۇ قېتىمقى نەشرىدە «قال» [q(a)l] دەپ ئۆزگەرتىش. مىزنىڭ تۈپ سەۋەبى، بىرىنچى «قىل» (qıl-) دېگەن سۆز بۇ ئەسەردە ناھايىتى كۆپ ئۇچرايدۇ، «قىلماق، ئەتمەك» مەنىسىنى ئىپادىلەپ كەلگەن. قەدىمكى ئۇيغۇر يېزىقى بىلەن يېزىلغان يازما ۋە باسما ئەسەرلەر دە مۇشۇ مەنىدە كەلگەن بۇ سۆزدىكى ھەممە ھەرپ تولۇق يېزىلغان. ئۇنىڭ ئۈستىگە «قىل» پېئىلى كۆپىنچە ئەمەلىي ھەرىكەتنى ئىپادىلەپ كەلگەن. بىز بۇ يەردە تەھلىل قىلىۋاتقان «قال» [q(a)l] پېئىلىغا كەلسەك، بىرىنچىدىن، مەيلى مۇستەقىل پېئىل بولسۇن، ياكى ياردەمچى پېئىل بولسۇن قەدىمكى ئۇيغۇر يېزىقى بىلەن يېزىلغان ئەسەرلەردە، بولۇپمۇ بۇ «ئالتۇن يارۇق» نىڭ باسما نۇسخىسىدا سۆز ئوتتۇرىسىدا كۆپىنچە «ınça q(a)ldı» دېگەن بىرىكمە تەركىبىدە «ئۇنىڭ ھالىتى مۇنداق ئىدى»، «ئۇنىڭ جاۋا-بى مۇنداق ئىدى» دېگەن ئۇقۇمنى ئىپادىلەپ، يەنى «تۇرۇۋاتقان ھالەت، قالغان ھالەت» نى ئىپادىلەپ كەلگەن. شۇڭا، بۇنى «قال» [q(a)l] يېزىش، «قالدۇق، ھالەت، تۇرۇق» مەنىدە چۈشەنمەش مۇۋاپىق. بۇ سۆز بەزىدە يەككە ھالدا «خۇددى» دېگەن مەنىدە كېلىدۇ. مەسىلەن، «q(a)ldı balıq suwında adırılıp isig qumda ağınamıştäg yirdä ağınayur» (AY 626-11-13) (خۇددى سۇدىن ئايرىلىپ ئىسسىق قۇمغا چىقىپ قالغان بېلىق قۇمدا (جان تالىشىپ) يۇمىلانغاندەك پۇچىلىناتى). ئەلۋەتتە، بۇ مەسىلە قەدىمكى ئۇيغۇرچىنى ئۆگىنىش ۋە تەتقىق قىلىشقا ھەۋەس قىلغۇچىلارنىڭ چوڭقۇر ۋە كەڭ تەتقىقاتىغا موھتاج.

ئەسەرنىڭ ئۆرۈپ يېزىلىشى ھەققىدە ئىككى ئېغىز سۆز قىلغۇم كېلىدۇ: ناھايىتى ئاز بولسىمۇ مەملىكەت سىرتىدىكى ھەم مەملىكەت ئىچىدىكى ئايرىم يولداشلار ماڭا ئوچۇق قىلىپ: «ئالتۇن يارۇق» نى ئۆرۈپ يېزىشتا ئەسلىي نېمە ھەرپ يېزىلغان بولسا، شۇنداق ئۆرۈپ يېزىش لازىم» دېدى. مەن بۇنداق دې-

گەن يولداشلارنىڭ «ئالتۇن يارۇق» نى تېخىمۇ ياخشىراق ئۆگىنىشىنى، ئۇنى تارىخى تىلشۇناسلىق بىلىم-لىمىرى بىلەن ماسلاشتۇرۇپ ئۆگىنىشىنى، ھازىرقى تۈركىي تىللىرىنى، جۈملىدىن ئۇيغۇر تىلىنى ياخشىراق ئۆگىنىشىنى تەۋسىيە قىلىمەن. شۇنداقلا ئاغزىغا كەلگەن سۆزنى سۆزلەشتىن بۇرۇن ئازراق بول-سىمۇ ياخشىراق ئويلىنىپ ئاندىن سۆزلەشكە ئادەتلىنىشىنى تەۋسىيە قىلىمەن. يۇقىرىدىكىگە ئوخشاش سۆزلىگۈچىلەر قەدىمكى ئۇيغۇر يېزىقىنىڭ ئالاھىدىلىكىنى بولۇپمۇ بىز يۇقىرىدا يەكۈنلىگەن ئالاھىدى-لىكىنى ئوبدان كۆرۈپ باقسا بولىدۇ.

بۇ يېڭى نەشرىدە 80 دىن ئارتۇق ئىزاھات قوشتۇق، بۇلاردىن ئۆرنەكلەر تۆۋەندىكىچە: ئەسلى قول يازمىدا مۇھىم مەزمۇن ياكى جۈملىدىن كېيىن «:» شەكىلدە تۆت چېكىت قويۇلغان بولۇپ، ئۇيغۇرچە نەشرىدە بۇ چېكىتنى قوللانمىدۇق. پىروفېسسور، دوكتور جەۋال قايا (Ceval Kaya) بۇ تۆت چېكىتنى ئىپادىلىگەن. بىز بەزىدە پىروفېسسور، دوكتور جەۋال قايا (Ceval Kaya) نىڭ ئەمگىكى بىلەن بىزنىڭ ئوتتۇرىمىزدا پەرق بولغان يەرلەرنى ئەسكەرتىپ ئۆتتۇق. پىروفېسسور، دوكتور جەۋال قايا (Ceval Kaya) نىڭ ئەسلىدىكى قول يازمىنىڭ ياپراق ۋە قۇر تەرتىپىنى ئىپادىلىشى بىلەن بىزنىڭ ئىپادىلىشىمىز ئوخشاش بولغاچقا، بۇ پەرقنىڭ قايسى بەت ۋە قايسى قۇر ئىكەنلىكىنى ئەسكەرتىپ ئۆتۈمىدۇق.

ئەسلى «arqası» (AY 188/17) دەپ يېزىلغان، تۈركىيەلىك پىروفېسسور دوكتور جەۋال قايا «arqası» دەپ ئۆرۈپ يازغان، بىز جۈملىدە كەلگەن مەنىسىگە، بولۇپمۇ بۇ سۆز كۆرۈلگەن ئوخشاش جۈملىنىڭ كۆپ يەردە تەكرارلانغانلىقىغا ئاساسەن «barçası» دەپ ئۆرۈپ يازدۇق.

يەنە بىر سۆز بولۇپ، بۇ سۆزنى ئىككى خىل ئۆرۈپ يېزىشقا بولىدۇ. بىز ئىلگىرى بۇ سۆزنى «tostuqta» دەپ ئالغان. مەنىسى «توسقاندا، توسۇلغاندا» بولۇپ، ئالدىدىكى ئىسىم بىلەن بىرىككەندە «ämğäkkä tostuqta» بولۇپ، مەنىسى «جاپا - مۇشەققەتتە توسۇلغاندا، جاپا - مۇشەققەتكە ئۇچرىغاندا» بولىدۇ. جەۋال قايا «tuşduqda» دەپ ئالغان، مەنىسى «چۈشمەك» بولىدۇ، ئالدىدىكى سۆز بىلەن بىرىككىپ «ämğäkkä toşduqta» بولۇپ كەلسە، مەنىسى «جاپا - مۇشەققەتكە چۈشۈپ قالغاندا، جاپا - مۇشەققەتكە ئۇچرىغاندا» بولىدۇ. ئىككى خىل مەنە مەنتىقە جەھەتتىن يېقىن كەلسىمۇ، يەنىلا جەۋال قايا نىڭ تېخىمۇ مۇۋاپىقتەك تۇرىدۇ، شۇڭا بۇ قېتىم «ämğäkkä toşduqta» دەپ ئۆزگەرتىلدى.

پىروفېسسور، دوكتور جەۋال قايا بۇ سۆزنىڭ كەينىگە «nom äzügin bildäçi bilgä bilik üzä» دېگەن بىرىكمىنى قوشقان. بىز سەۋەبىنى ئېنىق ئۇقۇمغا چىققا قوشمىدۇق.

بۇ سۆز ئەسلى «titmä» دەپ يېزىلغان، ئالدىنقى نەشرىدە «tigmä» دەپ ئېلىنغان، بۇ سۆز ئەمەلىيەتتە ئىككى خىل يېزىلىشتا كۆپ ئۇچرايدۇ ۋە ھەر ئىككىسى يېقىن مەنىدە. يەنى ئالدىنقى «titmä» نىڭ سۆز تومۇرى «ت - -» بولۇپ، «دە -» دېگەن مەنىدە، ئارقىسىدىكى «- ت - -» مەجبۇرىي دەرىجە قوشۇمچىسى، «- مە» ئىسىمداش، مەنىسى «دېگۈزىلىدىغان، دەپ ئاتىلىدىغان»؛ كېيىنكى «tigmä» نىڭ سۆز تومۇرى ئوخشاشلا «ت - -» بولۇپ، «دە -» دېگەن مەنىدە، ئارقىسىدىكى «- گمە» سۈپەتداش قوشۇمچىسى، مەنىسى «دېيىلىدىغان، دەپ ئاتىلىدىغان». شۇڭا، بۇ نەشرىدە يەنىلا ئەسلى قول يازمىدىكى ئىككى خىل شەكلى كەلگەن ئورنىغا قاراپ ئىككى خىل ئېلىندى.

ئەسلى «lanqanlıq» دەپ يېزىلغان، مەنىسىگە ئاساسەن «lanxualıq» دەپ ئالدۇق. بۇ سۆزنىڭ يېزىلغان شەكلى «tültäglig/töltäglig»، ئەمما ئالدىنقى نەشرىدە «tol täglig» شەكلىدە ئۆرۈپ يېزىلغان. بۇ قېتىم يېزىلغىنى بويىچە «töltäglig» دەپ ئالدۇق. بۇ سۆزنىڭ ئۆرۈپ يېزىلىشى ۋە مەنىسىنى يەنە ئېنىقلاشقا توغرا كېلىدۇ.

بۇ سۆزنىڭ قەدىمكى ئۇيغۇرچە يېزىلىشىنى چېكىتسىز بولسا «uz»، ئەگەر باشتىكى بەلگىنىڭ ئال-
 دىدا چېكىت بولسا «noş» ياكى «nos» دەپ ئۆرۈپ يېزىشقا بولىدۇ. بۇ يەردىكى ئاساسىي زىددىيەت بۇ
 باسما نۇسخىسىدا ئوخشاش بىر «s» ھەرپىنى بەزىدە «س» (s)، بەزىدە «ز» (z) ئوقۇغانلىقتىن كېلىپ چى-
 قىدۇ. شۇڭا، ئوخشاش سۆزنى ئىككى خىل ئۆرۈپ يازغان ئەھۋال ئۇچرايدۇ «uz» نىڭ مەنىسى
 «ئۆز، چىرايلىق، تاتلىق» دېگەنگە ئوخشاش. «noş» سوغدىچە «nwš» دىن كەلگەن بولۇپ، مەنىسى «تەم،
 لەززەت؛ ئەبەدىي، مەڭگۈ». بۇ ئاخىرىدا «س» (s) كەلگەن سۆزنى پىروفېسسور دوكتور جەۋال قايا
 (Ceval Kaya) ئاساسەن ھەممىنى «noş» دەپ ئۆرۈپ يازغان. يەنە شۇنىمۇ ئەسكەرتىپ ئۆتۈشكە توغرا كې-
 لىدۇكى، خېلى كۆپ يەردە «uz» دېگەن سۆزنىڭ ئاخىرى «ز» (z) بىلەن يېزىلغان، بۇنداق ئەھۋالدا جەزمەن
 «uz» ئوقۇيمىز، «noş» ئوقۇمايمىز.

بۇ قېتىمقى تۈزىتىش جەريانىدا يەنە خېلى بىر قىسىم مۇجمەل مەسىلىلەر ساقلىنىپ قالدى. بۇنى
 كېيىنكىلەر تەتقىق قىلغاي.

مەرھۇم پىروفېسسور تۇرسۇن ئايۇپ بىلەن ئىككىمىز بۇ ئەمگەكنى ھازىرلاپ نەشرگە بەرگەن-
 دىن كېيىن تۈركىيەدە دوكتور جەۋال قايا (Ceval Kaya) ئەپەندىم «ئۇيغۇرچە ئالتۇن يارۇق» (YARUK
 UYGURCA ALTUN) نىڭ قول يازمىسىغا ئاساسەن ئۇنىڭ ئۆرۈپ يېزىلىشى ۋە سۆزلۈكىنى نەشر
 قىلغان. ئالدىنقى ئۇيغۇرچە نەشرىدە بىز ئۇنىڭدىن پايدىلىنىش ئىمكانىيىتىگە ئىگە بولالمىغان. بۇ قې-
 تىمىقى تۈزىتىش جەريانىدا بىز پىروفېسسور، دوكتور جەۋال قايا (Ceval Kaya) نىڭ «ئۇيغۇرچە ئالتۇن
 يارۇق» (YARUK UYGURCA ALTUN) نىڭ ئۆرۈپ يېزىلىشى بىلەن باشتىن - ئاخىرى سېلىش-
 تۈرۈپ چىقىتىم ۋە ئۇنىڭ قول يازمىغا ئاساسەن تولۇقلىغان تەرەپلىرىدىن پايدىلاندىم، ئۇ تولۇقلىغان
 بەتلەرنى بىز شۇنىڭ ئەمگىكىگە ئاساسەن ئەسلىگە سېلىشتۇرغان ئاساستا تولۇقلىدۇق. ئەپسۇسكى، ئۇ-
 نىڭ قول يازمىغا ئاساسەن ئىشلىگەن ئەمگىكىنىڭ ھازىرقى زامان تۈركچە تەرجىمىسى بولمىغاچقا، خېلى
 كۆپ مەسىلىلەرنى چوڭقۇرلاپ مۇلاھىزە قىلىش ئىمكانىيىتى بولمىدى.

ئەسەرنىڭ ئەسلىي قول يازمىسى قوللىمىزدا بولمىغاچقا، جەۋال قايا ئەپەندىمىنىڭ ئەمگىكى بىلەن
 سېلىشتۈرۈش ئارقىلىق ئەمگىكىمىزنىڭ سۈپىتىنىڭ ياخشىلىنىشىغا كۆپ ياردىمى بولدى. ئۇنىڭ ئۈس-
 تىگە پىروفېسسور دوكتور جەۋال قايا بىزنىڭ قوللىمىزدا بولمىغان تۆت بەت قەدىمكى ئۇيغۇرچە يازمىنى
 كەڭ قورساقلىق بىلەن بىزگە ئەۋەتىپ بەردى، يەنە باشقا كېرەكلىك بولغان ئون بەت قول يازمىنىڭ كۆ-
 پەيتىمىسىنى ئەۋەتىپ بېرىپ بۇ ئەسەرنىڭ نەشر قىلىنىشىنى ھەقىقىي قوللاپ ياردەم قىلدى. بۇنىڭ ئۈ-
 چۈن ئۇنىڭغا چىن دىلىمدىن رەھمەت ئېيتىمەن.

تۈركىيەلىك قەدىمكى ئۇيغۇر تىلى تەتقىقاتچىلىرىدىن مەھمەت ئۆلمەز (Mehmet Ölmez) ئۆرنەك
 ئۈچۈن بىزنى بۇ ئەسەرنىڭ بىر نەچچە پارچە قول يازما كۆپەيتىمە نۇسخىسى بىلەن تەمىنلىدى. مەھمەت
 ئۆلمەز بۇ يازمىلارنىڭ بېرىلەن بىراندېنبۇرگىشې بىلىملەر ئاكادېمىيەسى تۇرپان تەتقىقات
 مەركىزىنىڭ (Berlin — Brandenburgische Akademie der Wissenschaften, Turfanforschung) يار-
 دىمى بىلەن ئەۋەتىلگەنلىكىنى ۋە ئۇلارغا ئالاھىدە رەھمەت ئېيتىشىمنى تاپلىغان. بۇلارغا كۆپ رەھمەت.
 مەھمەت ئۆلمەزنىڭ ئەۋەتكەن يازمىلار كۆپەيتىمىسىنىڭ رەت نومۇرى ۋە ئەسكەرتىشىنىڭ ئۆز ئەينىسى
 تۆۋەندىكىچە:

00 giriş u0632 __ seite1.jpg

1. Kitaptan

00 onsoz Mainz0084 __ seite1.jpg

01 u0686 __ seite1.jpg

- | | |
|----------------------|--------------------------|
| 2. Kitaptan | 06 u0580__seite2.jpg |
| 02 u0598__seite1.jpg | 7. Kitaptan |
| 3. Kitaptan | 07 u3245__seite2.jpg |
| 03 u0724__seite1.jpg | 8. Kitaptan |
| 4. Kitaptan | 08 u2816__seite1.jpg |
| 04 u0604__seite1.jpg | 9. Kitaptan |
| 5. Kitaptan | 09 u2543__seite1.jpg |
| 05 u0588__seite2.jpg | 10. Kitaptan |
| 6. Kitaptan | 10 mainz0471__seite2.jpg |

Renkli ve tam olan «00 Yazma_AYS_StPt» numarayı şuradan aldım :

St Petersburg yazmasında : Altun Yaruk Sudur'un St. petersburg yazması , ilk sayfa (The caves of one Thousand Buddhas , St. Petersburg 2008 adlı yayından alınmıştır).

Bu sayfa Ceval kaya'nın çalışmasında şuradan : St Petersburg2 (S. 1b.) süü birkeye.

(ئاپتور: مەركىزىي مىللەتلەر ئۇنىۋېرسىتېتىنىڭ ئوقۇتقۇچىسى)



توپلاپ رەتلىگۈچى: ئابلەت ئابدۇللا

مەلىكە گۈلبانۇ

ئەمدىكى گەپنى سەرەنداپ شاھنىڭ قوشنىسى
 بادەپ شاھتىن ئاڭلاڭ:
 بادەپ شاھ ناھايىتى قۇدرەتلىك، كۈچلۈك، يەر
 - بايلىقى ۋە لەشكىرى ھەددى - ھېسابسىز پادە.
 شاھ ئىكەن. ئەتراپتىكى نۇرغۇن كىچىك بەگلىك -
 لەر ئۇنىڭغا ئىتائەت قىلىدىكەن. پادىشاھ قىزى
 گۈلبانۇنى تەخت - سەلتەنەتتىن ئارتۇق كۆرىدە.
 كەن. گۈلبانۇ تەڭداشسىز گۈزەل، زېرەك، ئەدەپلىك
 بولۇپ، ئۆز ئېلىدىلا ئەمەس، يىراق - يېقىن قوش -
 نا ئەللەردىمۇ داڭقى بار ئىكەن. نۇرغۇن شاھزادە،
 بەگزادىلەر ئۇنىڭغا ئاشىق ئىكەن. ئۇ يەنە ئاتىسى -
 نىڭ ئەڭ دانا مەسلىھەتچىسى ھەم ئوردىنىڭ ئەڭ
 چېۋەر رەسسامى، كەشتىچىسى ئىكەن.
 مەلىكە گۈلبانۇ ئاق رەختكە گۈل چېكىپ،
 رەسىم سىزسا، ئۇنى كۆرگەن ھەرقانداق كىشى تاڭ
 قالىدىكەن. ئۇ ھەرىيلى نورۇز بولغاندا، ئاق رەخت -
 كە گۈللەرنى، شاھ ئوردىسىنىڭ گۈزەل قىياپىتىدە -
 نى، ئالتۇن راۋاقلارنى، زۈمرەتتەك كۆلنى، كۆلدە
 ئۈزۈپ يۈرگەن چىرايلىق ئاققۇلارنى، باغلارنى، تاغ

بۇنىڭدىن ئۇزاق يىللار ئىلگىرى سەرەنداپ
 تېغىنىڭ كۈنگەي تەرىپىدە سەرەنداپ شاھ، تەس -
 كەي تەرىپىدە بادەپ شاھ دېگەن ئىككى پادىشاھ
 ئۆتكەنىكەن.
 سەرەنداپ شاھنىڭ بىر ئوغلى بولۇپ، ئىسمى
 زۇليار ئىكەن. پادىشاھنىڭ ئوڭ قول، سول قول
 ۋەزىرلىرىنىڭمۇ بىردىن ئوغلى بولۇپ، ئوڭ قول
 ۋەزىر ئوغلىنىڭ ئىسمى گۈليار، سول قول ۋەزىر
 ئوغلىنىڭ ئىسمى دىليار ئىكەن. ئۇلار ئوردىدا
 بىللە ئۆسۈپ چوڭ بولغاچقا، ناھايىتى يېقىن
 دوستلاردىن ئىكەن.
 شاھ ۋە ۋەزىرلەر ئوغۇللىرىنى ناھايىتى ياخ -
 شى تەربىيەلەپتۇ. شاھنىڭ ئوغلى زۇليار ناھايىتى
 زېرەك، ئەقىللىك، ئوقۇمۇشلۇق ئالىم بولۇپ يې -
 تىلىپتۇ. ئوڭ قول ۋەزىرنىڭ ئوغلى گۈليار بولسا
 يەر ئاستىنىڭ سىرىنى بىلەلەيدىغان، قەيەردە قان -
 داق بايلىق بولسا تاپالايدىغان ھەم ئۇستا لەخمىگەر
 بوپتۇ. سول قول ۋەزىرنىڭ ئوغلى دىليار بولسا
 ئەسكەرىي ئىشلارغا ماھىر، ئۇستا مەرگەن بوپتۇ.

بىلەلمىگەن شاھزادە زۇلىيار كىشىگە ئېغىز ئاچال. ماي، دەردىنى ئىچىگە يۇتۇپ يۈرۈۋېرىپتۇ. شاھزادە زۇلىياردىكى ئۆزگىرىشلەر شاھنىڭ دىققىتىنى تارتىپتۇ. شاھ كۆڭلىدە شاھزادىگە بىرەر كېسەل چاپلاشقان چېغى، دەپ ئويلاپ، زۇلىيارنى كۆرسەت. مىگەن تېۋىپ قالماپتۇ. شاھزادە زۇلىيارنىڭ ئەھۋالى تېخىمۇ يامانلاپتۇ.

سەرەنداپ شاھى ئاخىر شاھزادە زۇلىيارنىڭ ئەڭ يېقىن دوستلىرى بولغان ئوڭ قول ۋەزىرنىڭ ئوغلى گۈلىيار بىلەن سول قول ۋەزىرنىڭ ئوغلى دىيارلار ئارقىلىق شاھزادىنىڭ ئۆز ھۇجرىسىنىڭ تېمىغا ئېسىلغان كەشتىدىكى قىزغا ئاشقى بىقا. رار بولغانلىقىنى بىلىپتۇ.

سەرەنداپ شاھى بۇنى بىلىپ، ئۇ گۈزەل قىزنى كىچىك توقاللىققا ئېلىش نىيىتىدىن يېنىپتۇ. ئۇ قىزنى ئوغلىغا ئېلىپ بېرىش ئۈچۈن باداپ شاھىغا نۇرغۇن دەپنە - دۇنيا بىلەن ئەلچى ئەۋەتتى. ئەپسۇس، ئىش سەرەنداپ شاھىنىڭ ئويلىدىغانىدەك بولماپتۇ. ئەلچىلەر قۇرۇق قول «ياق!» دېگەن جاۋابنى ئەكەپتۇ.

شاھزادە زۇلىيار بۇ خەۋەرنى ئاڭلاپ مېڭىسىدىن دۇد چىقىپتۇ ھەمدە باغرىنى سوغۇق يەرگە يېقىپ يېتىپتۇ. بۇنى كۆرگەن شاھنىڭ غەزىپى كەپتۇ. ئوردا ئەھلىمۇ بىردەك شاھزادىنىڭ ھاياتى، بەختى ئۈچۈن جەڭ قىلىشنى ئىستەپتۇ. شاھ پۈتۈن ئېلىگە جەڭگە ھازىرلىنىشنى جاكارلاپتۇ. لەكىمىڭ - لەكىمىڭ لەشكەرلەر، سىپاھلار، تاش ئاتارلار، نەيزىۋازلار ھازىرلىنىپتۇ.

سەرەنداپ شاھى خەيرلىك كۈنلەرنىڭ بىرىنى تاللاپ جەڭگە ئاتلىنىپتۇ. ئەمما تاغ - داۋان، دەريا - يالار كۆپ، ئۇنىڭ ئۈستىگە باداپ شاھى تولىمۇ كۈچلۈك بولغاچقا سەرەنداپ شاھىنىڭ لەشكەرلىرى تىرىپىرەن بولۇپ كېتىپتۇ. سەرەنداپ شاھى باداپ شاھىدىن يېڭىلىپ قال.

باغرىدا ئوتلاپ يۈرگەن كېيىكلەرنى ھەم بۇلارنىڭ ئوتتۇرىسىغا ئۆزىنى كەشتىلەيدىكەن ۋە ئۇنى نو. رۇز ئەھلىگە سوۋغا قىلىدىكەن. رەختكە كەشتىلەنگەن سۈرەتلەر كىشىگە خۇددى تىرىك جانلىق. تەكلا كۆرۈنىدىكەن. بۇ سوۋغىنى ئالغان كىشى ئۇنى يۇقىرى باھادا سېتىپ، ئۇنىڭدىن كىرگەن ئالتۇن - يامبۇلارنى يوقسۇل ئاۋامغا ئۈلەشتۈرۈپ بېرىدىكەن.

بىر يىلى شۇنداق نورۇز كۈنلىرىنىڭ بىرىدە، سەرەنداپ پادىشاھلىقىدىن كەلگەن بىر كاتتا سودىگەرنىڭ كۆزى مەلىكە گۈلبانۇ ئىشلىگەن كەشتىگە چۈشۈپ قاپتۇ ھەمدە كۆرۈشى بىلەن تەڭ ئەس - ھوشىنى يوقىتىپ، ئون مىڭ تىللا خەجلىپ ئۇنى سېتىۋاپتۇ. سودىگەر سودىلىقنى تۈگىتىپ ئۆز ئېلىگە يۈرۈپ كېتىپتۇ. ئۇ يولدا بارغۇچە بۇ ئاجايىپ نەپىس سۈرەتنىڭ سەرەنداپ ئېلىدە قانچە پايدا بېرىدىغانلىقىنى ئويلاپتۇ. ئۇ ئاخىر كەشتىنى پادىشاھقا بېرىشنى ھەمدە شۇ ئارقىلىق پادىشاھنىڭ كاتتا تارتۇقلىشىغا ئېرىشىشنى كۆڭلىگە پۈكۈپتۇ. سودىگەر تاغۇداۋانلاردىن ئېشىپ ئاخىر ئۆز ئېلىگە يېتىپ كەپتۇ ۋە ئۇدۇل پادىشاھ ئوردىسىغا بېرىپتۇ. سەرەنداپ شاھى بۇ ئاجايىپ كەشتىلەنگەن سۈرەتنى كۆرگەندىن كېيىن، ناھايىتى خۇشال بولۇپ، سودىگەرنى ئۆزى ئويلىغانىدىن زىيادە رازى قىپتۇ. سەرەنداپ شاھى بۇ سۈرەتنى ئەتىۋارلاپ ئۆزىنىڭ خاس ھۇجرىسىغا ئېسىپ قويۇپتۇ.

كۈنلەر ئۆتۈپتۇ، ئايلار ئۆتۈپتۇ. پادىشاھ شەكارغا چىقىپ كەتكەن بىر كۈنى شاھزادە ئوردا ئارىلاپ خاس ھۇجرىغا كىرىپ قاپتۇ. ئۇ تامغا ئېسىلغان كەشتىنى، كەشتىدىكى گۈلبانۇنىڭ ھۆسنى - جامالىنى كۆرۈپ ھوشىدىن كېتىپتۇ. شاھزادە شۇنىڭدىن كېيىن كەم سۆز، خىيال - چان بولۇپ قاپتۇ. ئۇ كۈندىن - كۈنگە ياداپ، چە - رايىنىڭ رەڭگى ئۆچۈپتۇ. بۇ قىزنىڭ كىملىكىنى

يەڭگۈشلەپ، بىر دۇكاننى ئىجارىگە ئېلىپ سودىگەر قىياپىتىگە كىرىۋاپتۇ. گۈلىيار بىلەن دىليار دۇكان ئاچسا، زۇلىيار تاماق ھازىرلايدىكەن. ئۇلار سۈرۈشتۈرۈپ يۈرۈپ، ئاخىر مەلىكە گۈلبانۇنىڭ خاس ھۇجرىسىنىڭ ئورنىنى بىلىۋاپتۇ. گۈلىيار ھۇجرىنى ئىشقا سېلىپ ئۇ جايغا يەر ئاستىدىن بېرىش يوللىرىنى سىزىپتۇ ھەمدە تېزلا لەخمە كولاشقا كىرىشىپتۇ. لەخمە تېزلا پۈتۈپتۇ. گۈلىيار شاھزادىگە:

— شاھزادەم، ھوشيار بولغىن، مەلىكىنى ئويغىتىۋەتمە، ئۇنىڭ ياستۇقىنىڭ ئۈستىگە ماۋۇ ئالتۇن ساقىنى قويۇپ قويغىن ھەمدە شەپە چىقار. ماي قايتقىن، — دەپتۇ.

تۈن نىسپى بولغاندا شاھزادە زۇلىيار دوستىنىڭ بەرگەن ئالتۇن ساقىسىنى ئېلىپ لەخمىگە چۈشۈپتۇ. ئارىدىن خېلى ۋاقىت ئۆتۈپتۇ. گۈلىيار بىلەن دىليار شاھزادىنى كۈتۈپ ئەنە كېلەر، مانا كېلەر دەپ ئولتۇرۇپتۇ. شاھزادە كەلمىگەنسىرى ئۇلار ئەندىشىگە چۈشۈپتۇ.

تاڭ سۈزۈلەي دېگەندە شاھزادە قايتىپ كەپتۇ. ئۇ ئۆزىنىڭ دېيىشكەن ۋاقىتتا قايتىپ كېلەلمىگەنلىكىنىڭ سەۋەبىنى دوستلىرىغا ئېيتىپتۇ. ئەسلىدە ئۇ مەلىكىنى كۆرۈپلا ھوشىدىن كەتكەندىن كەن.

مەلىكە گۈلبانۇ سەھەر تۈرۈپ قارىسا، مامۇق ياستۇقىنىڭ ئۈستىدە بىر ئالتۇن ساقا تۇرغۇدەك. ئۇ ئەتراپقا قاراپتۇ، ئەمما ئەتراپتا ئىنسۇجىن يوق. مەلىكە بۇ ئىشتىن ھەيران بوپتۇ، ئەمما ئۇ بۇ ئىشنى باشقىلارغا ئېيتىشنى خوپ كۆرمەپتۇ. ئۇ ئالتۇن ساقىنى زىبۇ - زىننەت سالىدىغان ساندۇق قىنىڭ ئىچىگە سېلىپ قويۇپتۇ.

شاھزادە زۇلىيار ئەتىسى يەنە تۈن نىسپى بولغاندا مەلىكە گۈلبانۇنىڭ خاس ھۇجرىسىغا بېرىشقا تەييارلىنىپتۇ. دىليار يېنىدىن ئاجايىپ چىراي-

غاندىن كېيىن، قالدۇق لەشكەرلىرىنى ئېلىپ ئېلىمىگە قايتىپ كەپتۇ. بۇ شۇم خەۋەرنى ئاڭلىغان شاھزادە زۇلىيار تاماقتىن قايتۇ ھەمدە بارغانسېرى ئورۇقلاپ بىر تېرە بىر ئۈستىخان بولۇپ قاپتۇ. ھەممە كىشىنىڭ غېمى شاھزادىدە قاپتۇ. چۈنكى، سەرەنداپ شاھى ياشىنىپ قالغان بولغاچقا، شاھزادە زۇلىيار بىردىنبىر تەخت ۋارىسى ئىكەن.

ئوردا ئەھلى قانداق قىلىشنى بىلەلمەي يۈرگەن كۈنلەردە، شاھزادە زۇلىيارنىڭ دوستلىرىمۇ ئەندىشىدە قاپتۇ. ئۇلار ئويلا - ئويلا ئاخىر كۆڭلىگە كەلگەن بىر ئىشنى شاھقا ئېيتىش ئۈچۈن شاھنىڭ ھۇزۇرىغا كىرىپتۇ ھەمدە شاھقا:

— ئەي ئۇلۇغ شاھىم، سىز بىزنىڭ ئاتىمىز ھەم شاھىمىز، شاھزادە بولسا دوستىمىز ھەم شاھزادىمىزدۇر. شاھزادىمىزنىڭ غەم ئازابى بىزنىڭمۇ غەم ئازابىمىزدۇر، ئۇنىڭ ھاياتى، خۇشلۇقى بىزنىڭمۇ ھاياتىمىز ۋە خۇشلۇقىمىزدۇر. دوستىمىزنى بۇ ئازابتىن قۇتۇلدۇرۇش ئۈچۈن بىز باداپ ئېلىگە بارايلى. شاھزادە ئەقىللىك، دانىشمەن. ئەپسۇسكى، ئاشقىلىق ئۇنى ھازىرقى ھالغا سېلىپ قويدى. بىرىمىز ئۇستا لەخمىگەر، بىرىمىز تەڭداشسىز مەرگەن. جەڭ بىلەن ئالالمىغان پادىشاھلىققا پەم ئىشلىتىپ باقايلى. ئىشىمىز ئوڭغا تارتسا مەلىكە گۈلبانۇنى ئېلىپ كېلەرمىز. ئىشىمىز ئوڭغا تارتىمىسا، بىللە داردا بولارىمىز. شاھ ئاتا، بىزگە ئىجازەت بېرىڭ، — دەپتۇ.

سەرەنداپ شاھ نائىلاج ئۇلارغا ماقۇل بوپتۇ. پۈتۈن ئوردا ئەھلى ئۇلارغا ئاقىيول تىلەپتۇ. ئەمدى گەپنى ئۈچ دوستتىن ئاڭلاڭ:

ئۈچ دوست پۇقراچە كىيىنىپ باداپ ئېلىگە قاراپ ئاتلىنىپتۇ. ئۇلار تاغ - داۋانلاردىن ئېشىپ، دەريا - ئېقىنلارنى كېچىپ ئاخىر باداپ ئېلىگە كەپتۇ. ئۇلار كېلىپلا مەلىكە بىلەن كۆرۈشۈشنىڭ يولىنى قىپتۇ. ئۇلار ئالدى بىلەن ئۈستىباشلىرىنى

بىرەر ئاشىق يىگىتنىڭ ئىشىدۇ، دەپ ئويلاپ خۇش بوپتۇ. ئۇ بۇ ئىشنىڭ تۈگۈنىنى يېشىش ئۈچۈن كېچىدە ئۇخلىماسلىقىنى قارار قىپتۇ.

ئۈچىنچى كۈنى بۇ ئىش يەنە تەكرارلىنىپتۇ. ئەمما بۇ قېتىم مەلىكە گۈلبانو شىھزادىنى تۇيۇپ قاپتۇ. شىھزادە قايتىشقا تەمىشلىگەندە، مەلىكە ئورنىدىن تۇرۇپ شىھزادىنىڭ چاپىنىنىڭ پىشىدىن تۇتۇۋاپتۇ. شىھزادە مەلىكە تەرەپكە ئورۇلۇپتۇ. مەلىكە ئۇنىڭدىن:

— ئەي يىگىت، سەن ئادەممۇ، جىنىممۇ؟ بۇ يەرگە قانداق كىردىڭ؟ — دەپ سوراپتۇ.

شىھزادە بولغان ئىشلارنى بىرنى قويماي مەلىكىگە سۆزلەپ بېرىپتۇ. مەلىكە شىھزادىنىڭ ئۆزى ئۈچۈن قىلغان ئىشلىرىدىن تەسەرلىنىپتۇ ھەمدە كۆڭلىدە شىھزادىگە نىسبەتەن ئىشقى ئوتى يېنىپتۇ.

مەلىكە ئېيتىپتۇ:

— ئەي شىھزادە، ھەرقانداق مەلىكە شەرتسىز جۈپ تاللىماس. مېنىڭ ۋە ئاتامنىڭ شەرتىنى ئورۇنلىيالماي تالاي شىھزادىلەر، پالۋان يىگىتلەر ھالاك بولدى. گەرچە ساڭا مەيلىم بولسىمۇ، ئەمما سەن شەرتلىرىمىزنى ئورۇنلىيالمىساڭ، ئاتامنىڭ قىلىچى بوينۇڭدا ئوينايدۇ، بۇ ماڭمۇ ئەلەم بولىدۇ. شۇڭا، ئەڭ ياخشىسى سوۋغىلىرىڭنى ئېلىپ ئېلىڭگە قايتىپ كەتكىن.

شىھزادە مەلىكىدىن قەتئىي ۋاز كەچمەيدىغانلىقىنى ئېيتىپتۇ. مەلىكە بۇنىڭدىن ئىنتايىن خۇش بوپتۇ. ئارىدىن ئىككى كۈن ئۆتۈپ، باداپ شاھى ۋە خانىش، ئوردا ئەھلى بۇ ئىشتىن خەۋەردار بوپتۇ. باداپ شاھى شىھزادە زۇلىيارنى ئوردىغا چاقىرتىپتۇ. شىھزادە ئوردىغا بارسا، ئوردىدا شاھ ۋە ۋەزىر - ۋۇزىرالاردىن باشقا خانىش ۋە مەلىكەتنىڭ ھەرقايسى جايلىرىدىن كەلگەن ئالىم - ئۆلدەمالار ئولتۇرغۇدەك. مەلىكە بولسا شاھ ئاتىسى بىلەن

لىق، قارىماققا راستتەكلا كۆرۈنىدىغان، ئالتۇندىن ياسالغان قىزىل گۈلنى شىھزادىگە بېرىپتۇ. شاھزادە زۇلىيار ئىككى دوستىغا قاراپ:

— ئەي جانجىگەر دوستلىرىم، بۇ نېمە قىلغىنىڭلار؟ نېمىشقا بىرىڭلار ئالتۇن ساقا، بىرىڭلار ئالتۇندىن ياسالغان قىزىل گۈل بېرىسىلەر؟ — دەپ سوراپتۇ.

دوستلىرى ئۇنىڭغا:

— ئەي شىھزادەم، بۇلار سېنىڭكى. بىز ماڭدىغان چاغدا شاھ ئالىيلىرى بىلەن خانىش ئايىم بىزنى ھۇزۇرىغا چاقىرىپ: «بالىلىرىم، سىلەر شىھزادە ئۈچۈن خەتەرلىك سەپەرگە ئاتلانغىلىۋاتىسىلەر، سەپىرىڭلار تولىمۇ خەتەرلىك، بۇ ئالتۇن ساقا بىلەن ئالتۇن قىزىل گۈلنى ئېلىۋېلىڭلار. ئالتۇن ساقا شىھزادە بالىلىقىدا ئوينىغان ساقىسى ئىدى؛ بۇ ئالتۇن قىزىلگۈل بولسا، خانىشنىڭ شىھزادىنىڭ تويىغا تەييارلىغان سوۋغىسى ئىدى. ئېلىۋېلىڭلار، لازىم بولۇپ قالار» دېگەندى. زىيادە خىياللاردا بولمىغىن، — دەپتۇ.

شىھزادە دوستلىرىدىن، ئاتا - ئانىسىدىن چەكسىز مىننەتدار بولۇپ، مەلىكىنى يەنە بىر قېتىم كۆرۈۋېلىش ئۈچۈن لەخمىگە چۈشۈپتۇ. شاھزادە بۇ قېتىمىمۇ تاڭ سۈزۈلگەندە قايتىپ كەپتۇ.

مەلىكە گۈلبانو ئويغانغۇدەك بولسا، ھۇجرىسى خۇش پۇراققا تولغان، قارىسا، ياستۇقى ئۈستىدە ئاجايىپ چىرايلىق ئالتۇندىن ئىشلەنگەن قىزىلگۈل تۇرغانىكەن. بۇ ئالتۇنگۈلنىڭ شۇنداق بىر خاسدەيىتى بار ئىكەنكى، شىھزادە قايسى بىر قىزغا چىن ئەقىدە باغلىغان بولسا، بۇ گۈل شۇ قىزغا خۇشپۇراق تارقىتىدىكەن.

مەلىكە گۈلبانو بۇنىڭدىن ھەيران بوپتۇ. ئۇ ھەم ئەندىشىگە چۈشۈپتۇ ھەم كۆڭلىدە خۇش بوپتۇ. ئۇ بۇ ئىشنى بىرەر جىن - ئىبلىسنىڭ ئىشىمىدۇ، دەپ كۆڭلى غەش بولغان بولسا، بەلكىم

— بىر ئوغلاق دائىم ئانىسىنى ئېمىپ تۇرسىمۇ ئورۇقلار، بۇ نېمە ئۈچۈن؟ ئوغلاق كىم-نى كۆرسىتىدۇ؟
— ئۇ زالىم پادىشاھتۇر، — دەپتۇ شاھزادە، — ئۇ پۇقرالاردىن زۇلۇم بىلەن بايلىق يىغىپ، خەزد-نىسىنى تولدۇرىدۇ. ئەمما ئۇ ھەرگىز قانائەت قىلمايدۇ، ئاخىرىدا مال - دۇنيالىرى ئۇنىڭغا مەن-پەئەت قىلمايدۇ.
مەلىكە سوراپتۇ:

— ئىككى ئاشپەزنىڭ بىرسى ھالال، پاكىز تائاملارنى، يەنە بىرسى ھارام، پاسكىنا تائاملارنى ساتار. ھالال تائام پىشۇرغىنى «مېنىڭ تائاملىرىم پاكىز، ھالال» دەپ ۋارقىراپ ساتسىمۇ، كىشىلەر ئۇنىڭ تائاملىرىنى يېمەي، پاسكىنا، ھارام تا-ئاملارغا يۈگۈرەر. بۇ قانداق كىشىلەر؟
شاھزادە جاۋاب بېرىپتۇ:

— ئۇلار شۇنداق كىشىلەركى، شەرم - ھايا-لىق ياخشى خوتۇنى تۇرۇپمۇ ھاياسىز خوتۇنلارغا يۈگۈرۈپ زىنا قىلىدىغان كىشىلەر.
مەلىكە سوراپتۇ:

— بىر ئانىدىن بولغان ئۈچ پەرزەنتتىن كىچىك-كىنىڭ ساقىلى ئاپپاق، ئوتتۇرا ئىچىسىنىڭ چار، ئەڭ چوڭىنىڭ بولسا قاپقارا. بۇنىڭ سەۋەبى نېمىدىن؟
شاھزادە جاۋاب بېرىپ دەپتۇ:

— كىچىكىنىڭ خوتۇنى ئېرىنىڭ پەرمانىدا ئەمەس، شۇڭا ساقىلى ئاپپاق؛ ئوتتۇرا ئىچىسىنىڭ خوتۇنى گاھىدا ئېرىنىڭ پەرمانىدا بولسا گاھىدا ئېرىنىڭ پەرمانىدا ئەمەس، شۇڭا ساقىلى چار؛ ئەڭ چوڭىنىڭ خوتۇنى ئېرىنىڭ پەرمانىدا ھەم ئېرى بىلەن بارمەسلىھەتتۇر. شۇڭا، ئۇنىڭ ساقىلى قاپقارا.
مەلىكە سوراپتۇ:

— پادىشاھ ئۈچۈن نېمە ئەڭ ياخشى؟
— پادىشاھ ئۈچۈن ئادالەت ئەڭ ياخشى، بول-

لەن خانىشنىڭ ئوتتۇرىسىدا ئولتۇرغۇدەك. بىر-چاغدا شاھ ئورنىدىن تۇرۇپ:
— ئەي مۆھتەرەم ئوردا ئەھلى، سىلەرگە ئا-يانكى، مەلىكە مېنىڭ كۆز نۇرۇمدۇر، تەخت ۋا-رىسىمدۇر، ئەمما ئۇ قىز بولغاچقا ئەر ئىلىكىدە بولمىقى بەرھەقتۇر. قانچىلىغان شاھزادىلەر، پال-ۋان يىگىتلەر ئۇنىڭ ئون سوئالغا توغرا جاۋاب بېرەلمەي، خانىش بىلەن ئىككىمىزنىڭ ئىككى تە-لىپىمىزنى ئورۇنلىيالمىدى بەزىلىرىنىڭ كاللىسى ئېلىندى، بەزىلىرى زىندانغا بەند بولدى. بۈگۈن بۇ يىگىت ھاياتىنى ئالدىنىغا ئېلىپ كەپتۇ. ئە-گەر بۇ يىگىت سوئاللارغا توغرا جاۋاب بېرىپ، خا-نىش ئىككىمىزنىڭ تەلىپىمىزنى ئورۇنلىسا، مە-لىكەمنى ئۇنىڭغا تاپشۇرىمەن، ئەگەر سوئاللارغا توغرا جاۋاب بېرەلمىسە، تەلەپلەرنى ئورۇنلىيالمى-سا، زىندانغا بەند قىلىنىدۇ. بۇنىڭغا ھەر قايسىڭلار گۇۋاھ بولغايىسىلەر! — دەپتۇ.

شۇنىڭ بىلەن مەلىكە سوئالنى باشلاپتۇ:
— شۇنداقمۇ كىشى باركى، ئالدىدا لەززەتلىك تائام تۇرسا يېمەي، باشقىلارغا بېرىپ، ئۆزى ئاچ-قالىدۇ. ئۇ قانداق كىشى؟
شاھزادە جاۋاب بېرىپتۇ:

— ئۇ بىلىملىك، ئەمما خەلققە نەسىھەت قى-لىپ، ئۆزى ئەمەل قىلمايدىغان كىشىدۇر. بۇنداق كىشى ئاخىرىدا ساۋابتىن مەھرۇم قالىدۇ.
مەلىكە سوراپتۇ:

— يەنە شۇنداق بىر نەرسە باركى، بىر تۆ-شۈكتىن چىقىپ، يەنە شۇ تۆشۈككە كىرەي دېسە، كىرەلمەس. ئۇ نېمە؟
شاھزادە جاۋاب بېرىپتۇ:

— يامان سۆز. ئېغىزدىن چىققان يامان سۆز-نى پۇشايمان قىلغان بىلەنمۇ يەنە كىرگۈزۈپ ئال-غىلى بولمايدۇ.
مەلىكە سوراپتۇ:

ئورنۇڭنى تېنىمدىن ئۆزۈڭ تاپقىن». مېھىر كېلىپ ئادەمنىڭ كۆڭلىدىن قارار تاپتى. ئاندىن سەۋر كەلدى ۋە ئېيتتىكى: «ئەي ھەزرىتى ئادەم، ئاللا مېنى ساڭا ئەۋەتتى». ھەزرىتى ئادەم ئېيتتى: «ئەي سەۋر، ئورنۇڭ قەيەردە بولسا، كېلىپ تۇرغىن». سەۋر خۇش بولۇپ، ئادەمنىڭ قارىندىن ئورۇن ئالدى. ئاندىن ئاللا ھەزرىتى ئادەمگە تۆت نەرسە ئەۋەتتى. ئەڭ ئالدىدا ئۆلۈمنى ئەۋەتتى. ئۆلۈم كېلىپ ھەزرىتى ئادەمگە ئېيتتىكى: «ئەي ھەزرىتى ئادەم، سەن خالا - خالىما ئىگەم مېنى ساڭا ئەۋەتتى. ئورنۇمنى كۆرسەتكىن». ھەزرىتى ئادەم دېدىكى: «ئەي قورقۇنچلۇق ئۆلۈم، سېنىڭ جايىڭ قەيەردە؟» ئۆلۈم ئېيتتى: «سېنىڭ بېشىڭدا». ھەزرىتى ئادەم ئېيتتى: «جايىڭنى ئەقىل ئاپتۇ». ئۆلۈم ئېيتتى: «ئەي ھەزرىتى ئادەم، ئەقىل قاچار». ئاندىن تەمە كەلدى ۋە ئېيتتى: «ئەي ئادەم، ئاللا مېنى ساڭا ئەۋەتتى». ھەزرىتى ئادەم ئېيتتىكى: «ئەي تەمە، سېنىڭ جايىڭ قەيەردە؟» تەمە ئېيتتىكى: «كۆزۈڭدە». ھەزرىتى ئادەم ئېيتتىكى: «جايىڭنى شەرم - ھايا ئاپتۇ». تەمە ئېيتتىكى: «ھەرزامان تەمە كەلسە، شەرم - ھايا كېتەر». ئاندىن ھېرىس كېلىپ ئېيتتى: «ئەي ھەزرىتى ئادەم، ئاللا مېنى ساڭا ئەۋەتتى». ھەزرىتى ئادەم ئېيتتىكى: «سېنىڭ جايىڭ قەيەردە؟» ھېرىس ئېيتتىكى: «مېنىڭ جا - يىم كۆڭلۈڭدە». ئادەم ئېيتتىكى: «جايىڭنى مېھىر ئىگىلەپتۇ». ھېرىس ئېيتتىكى: «ھەرقاچان ھېرىس كەلسە، مېھىر قاچار». ئاندىن نەپىس كەلدى: «ئەي ھەزرىتى ئادەم، ئاللا مېنى ساڭا ئەۋەتتى». ئادەم ئېيتتىكى: «سېنىڭ ئورنۇڭ قەيەردە؟» مېنىڭ ئورنۇم سېنىڭ قارىڭدا». ئادەم ئېيتتىكى: «قار - نىمنى سەۋر ئاپتۇ». نەپىس ئېيتتىكى: «ھەرۋاقت نەپىس كەلسە، سەۋر قاچار». ھەر ئادەمدە بۇ تۆت نەرسە مەۋجۇتتۇر، ئېھتىيات قىلىش كېرەك. مەلىكە بۇ جاۋابلارنى ئاڭلاپ، كۆزلىرىدىن

مىسا پادىشاھلار يامغۇرى يوق بۇلۇتقا ئوخشاپ قالار، - دەپ جاۋاب بېرىپتۇ شاھزادە. مەلىكە سوراپتۇ: - خوتۇن - قىزلار ئۈچۈن نېمە ئەڭ ياخشى؟ شاھزادە جاۋاب بېرىپ دەپتۇ: - خوتۇن - قىزلار ئۈچۈن ھايا ئەڭ ياخشىدۇر. دانشمەنلەر ئېيتىدۇكى: «خوتۇن - قىزلار - نىڭ ئەڭ قىممەتلىك نەرسىسى ھايا ۋە ئىپپەت - تۇر». ئەگەر ئۇلاردا ھايا بولمىسا، ئېشەككە ئوخشار. مەلىكە سوراپتۇ: - بايلار ئۈچۈن نېمە ئەڭ ياخشى؟ شاھزادە جاۋاب بېرىپ دەپتۇ: - بايلار ئۈچۈن سېخىلىق ئەڭ ياخشىدۇر. پىخسىق باي خۇددى سۈيى يوق سايغا ئوخشايدۇ. مەلىكە سوراپتۇ: - ئاللاھ ھەزرىتى ئادەمنى يارىتىپ، ئەڭ ئاۋۋال نېمىنى ئەۋەتتى؟ شاھزادە بىر ئاز ئويلىنىۋېلىپ جاۋاب بېرىپ دەپتۇ: - ھەزرىتى ئادەمگە ئەڭ ئاۋۋال ئەقىلنى ئەۋەتتى. ئەقىل كېلىپ ئېيتتىكى: «ئەي ھەزرىتى ئادەم، ئاللاھ مېنى ساڭا ئەۋەتتى». ھەزرىتى ئادەم ئېيتتىكى: «ئەي ئەقىل، ئورنۇڭ مېنىڭ قەيەردە بولسا، شۇ يەرگە كېلىپ تۇرغىن. ئەقىل كېلىپ ئادەمنىڭ بېشىدا قارار تاپتى. ئاندىن شەرم - ھايا كېلىپ ئېيتتىكى: «ئەي ھەزرىتى ئادەم، ئاللاھ مېنى ساڭا خىزمەت قىلىشقا ئەۋەتتى». ئادەم ئېيتتىكى: «ئەي شەرم - ھايا، ئورنۇڭ مېنىڭ قەيەردە بولسا، شۇ جايدىن ئورۇن ئالغىن». شەرم ھايا كېلىپ ھەزرىتى ئادەمنىڭ كۆزلىرىدە قارار تاپتى. ئاندىن مېھىر كېلىپ ئېيتتى: «ئەي ھەزرىتى ئادەم، ئاللا مېنى ساڭا ئەۋەتتى، ئورنۇمنى كۆرسەت». ھەزرىتى ئادەم ئېيتتىكى: «ئەي مېھىر،



خۇشاللىق ۋە مۇھەببەت ئۇچقۇنلىرى چاقناپتۇ. ئەتراپتىكى ھەممە كىشى يىگىتكە ئاپىرىن ئوقۇپتۇ.

— مەن ئەڭ ئاخىرقى سوئالنىمىنى سورايەن، — دەپتۇ مەلىكە كۈلۈمسىرەپ، — ئەگەر بۇ سوئالغا توغرا جاۋاب بېرەلسىڭىز، مېنىڭ شەرتىم ئورۇندالغان بولىدۇ.

— قېنى سوراڭ، — دەپتۇ شاھزادە زۇليار. — بۇ ئالەم بىنا بولغاندىن بۇيان قانچە خىل ئادەمنىڭ سۈرىتى مۇبەددەل بولغان؟ نېمە ئۈچۈن؟ شاھزادە ئويلىنىپ قاپتۇ. پۈتۈن ئوردا سۈكۈتكە چۆمۈپتۇ. مەلىكىمۇ شاھزادە جاۋاب بېرەلمەي قالارمۇ، دەپ ئەندىشىگە چۈشۈپتۇ. شاھزادە بىر چاغدا خۇددى ئۇيقۇدىن ئويغانغاندەك بوپتۇ ۋە مۇنداق جاۋاب بېرىپتۇ:

— ئەي دانىشمەن مەلىكەم، ئاڭلاڭ، ئالەم بىنا بولغاندىن بۇيان مۇنداق ئون تۈرلۈك كىشىنىڭ سۈرىتى مۇبەددەل بولغان:

بىرىنچىسى، تۈلكە: تۈلكە ئاتا - ئانىسىنى قاقشىتىپ، ھىيلىگەرلىك، كاززاپلىق قىلغاچقا، لەنەتكە ئۇچراپ سۈرىتى مۇبەددەل قىلىنغان.

ئىككىنچىسى، مۈشۈك: مۈشۈك ئەسلىي دوک - چى ئادەم ئىدى، ئۇ ھاۋا ئانىغا دوک بېرىمەن دەپ بەرمەي، ھاۋا ئانىنىڭ ئالتۇن زىبۇ - زىننىتىنى ئېلىۋالغان. شۇڭا سۈرىتى مۇبەددەل قىلىنغان.

ئۈچىنچىسى، ماي مۇن: ماي مۇن ئەسلىدە خوتۇن كىشى ئىدى. خوتۇن كىشىلەردە بولىدىغان ئىشلارنى بىلىمىگە ئىلتىمات سۈرىتى مۇبەددەل قىلىنغان.

تۆتىنچىسى، توڭگۇز: توڭگۇز ھالال - ھارامنى پەرق قىلمايتتى، ئارتۇق ئېلىپ كەم بېرەتتى. شۇڭا سۈرىتى مۇبەددەل قىلىنغان.

بەشىنچىسى، بۆرە: بۆرە كىشىلەر ئارىسىدا زورلۇق - زومبۇلۇق قىلدى، ھارامزادىلىك قىلىپ ئادەملەرگە ئارام بەرمىدى، شۇڭا سۈرىتى مۇبەددەل

قىلىنغان. ئالتىنچىسى، ئىت: ئۇ تارازىدا خىيانەت قىلغان، شۇڭا سۈرىتى مۇبەددەل قىلىنغان.

يەتتىنچىسى، ئېشەك: ئېشەك كوچا - كوچىلاردا ھايا قىلمىغان. شۇڭا سۈرىتى مۇبەددەل قىلىنغان. سەككىزىنچىسى، پىل: ئۇ ھايۋان ئۈستىدە ئىبادەت قىلغان، شۇڭا سۈرىتى مۇبەددەل قىلىنغان.

توققۇزىنچىسى، شاتۇتدۇر: شاتۇتى ياسانچۇق ئايال ئىدى. ئۇ مېنى كىشىلەر چىرايلىق دېسۇن، دەپ بەدىنىنى باشقىلارغا كۆرسەتكەن، ناشايان ئىشلارنى قىلغان، شۇڭا سۈرىتى مۇبەددەل قىلىنغان.

ئونىنچىسى، ھۆپۈپتۈر: ئۇ ئوقۇمۇشلۇق ئادەم ئىدى، ئەمما بىلىمىنى باشقىلارغا بىلدۈرمەي ئىچىدە سېستىمىۋەتكەن، شۇڭا سۈرىتى مۇبەددەل قىلىنغان.

مەلىكە خۇشاللىقتىن ئورنىدىن تۇرۇپ: — بەرگەن جاۋابلىرىڭىز توپتوغرا، — دەپ ۋارقىراپ كېتىپتۇ.

نۆۋەت شاھقا كەپتۇ. شاھ شاھزادە زۇليارغا قاراپ:

— ئەي يىگىت، ھەقىقەتەن دانىشمەن ئىكەن - سەن، ئەمدى مېنىڭ تەلىپىمنى ئورۇنلا، — دەپتۇ. — قۇلىقىم سىلىدە، — دەپتۇ شاھزادە زۇليار.

— تاغ ئىچكىرىسىدە بىر يەكچەشمە دېۋە بار، كۆپ يىللاردىن بۇيان مال - ۋارانلىرىمىزنى يەپ قۇرۇتتى. كۈنىگە ئوندىك قوي، ئۆچكە، كالا، ئاتلارنى يەپ كېتىدۇ، ھەتتا مالچىلارنىمۇ يەپ كېتىدۇ. ھېچكىم ئۇ مەخلۇقنى يوقىتالمىدى، بىزنى بۇ بالادىن قۇتۇلدۇر، — دەپتۇ شاھ.

نۆۋەت خانىشقا كەپتۇ: — ئەي ئوغلۇم، قارىماققا ئېسىل زادىلەرنىڭ

قارقىلىداپ تۇرغانلىقىنى كۆرۈپتۇ. ئۇلار بۇ جاينىڭ قاغىلار پادشاھلىقى ئىكەنلىكىنى بىلىپتۇ. قاغىلار تاغنىڭ ئىچكىرىسىدىكى قويۇق چاتقاللىققا قاراپ قارقىلىداۋاتقانكەن. ئۈچ دوست قارىسا، چاتقاللىق ئارىسىدا بىر غار كۆرۈنۈپتۇ. غار ئالدىدا بىر دېۋە ياتقۇدەك. ئۇلار دېۋەنى تاپقىنىدىن خۇشال بولۇشۇپتۇ.

مەرگەن دىليار پەم بىلەن دېۋەگە يېقىنلاپ بېرىپ پۇرسەتتىن پايدىلىنىپ، دېۋەنىڭ ساق كۆزدىكى قارىتىپ ئوق ئۈزۈپتۇ. يا ئوقى دېۋەنىڭ كۆزدىكى دەل تېگىپتۇ. دېۋەنىڭ كۆزى دومىلاپ چۈشۈپتۇ. دىليار دېۋەنىڭ كۆزىنى ئېلىۋاپتۇ. دېۋە غەزەپلىنىپ ئالدىغا ئېتىلىپتۇ، ئۇ ھېچنەمىنى كۆرەلمىگەچ ياردىن غۇلاپ چۈشۈپ جېنى چىقىپتۇ. گۈلىيار غارنى ئوبدان كۆزىتىپ، ئۈزۈكنى ئىزدەپتۇ ھەمدە ئۇزاق ئۆتمەيلا ئۈزۈكنى غارنىڭ بۇلۇڭىدىكى قاغا كۆمۈپ قويغان جايدىن تېپىپتۇ. ئۈچ دوست خۇشال باداپ شاھنىڭ ئوردىسىغا كەپتۇ. شاھزادە زۇلىيار ئىككى دوستىنى ئوردا ئەھلىگە تونۇشتۇرۇپتۇ ۋە دېۋەنىڭ كۆزى بىلەن خانىشنىڭ خىسلەتلىك ئۈزۈكىنى تاپشۇرۇپتۇ. ئوردا تەنتەنىگە چۆمۈپتۇ.

باداپ شاھنىڭ ئىككى ۋەزىرىنىڭمۇ بىرىنىڭ بىردىن ناھايىتى گۈزەل قىزى بار ئىكەن. ئوڭ قول ۋەزىر بىلەن سول قول ۋەزىر گۈلىيار بىلەن دىليارنى قىزلىرىغا لايىق كۆرۈپتۇ. باداپ شاھنىڭ يارىلىقى بىلەن پۈتۈن مەملىكەت مەلىكە گۈلبانۇ ۋە ئىككى ۋەزىرنىڭ قىزلىرىنىڭ قىرىق كېچە - كۈندۈزلۈك توي تەييارلىقىغا چۈشۈپتۇ.

باداپ شاھى سەرەنداپ شاھىغا ئەلچىلەرنى ئەۋەتىپ، ئۆزىنىڭ قۇدا بولىدىغانلىقىنى ئېيتىپتۇ. سەرەنداپ شاھى بۇ خەۋەرنى ئاڭلاپ، ئەلچىلەرگە نۇرغۇن سوۋغا - سالاملارنى بېرىپتۇ ھەمدە

پۇشتىدەك تۇرسەن، قىزىم سەندىن قانائەت تاپتى، ئۇ ھازىرغىچە مۇنداق خۇشال بولۇپ باقمىغانىدى، ئەمدى ئاتىسى ئىككىمىزنىڭ شەرتىمىزنى ئورۇنلاپ، بىزنىمۇ خۇشال قىلغايىسەن. مېنىڭ شەرتىم شۇكى، بىر خىسلەتلىك ئۈزۈكۈم بار ئىدى، بىر كۈنى دېرىزە ئالدىدا شۇ ئۈزۈكنى تۇتۇپ ئولتۇرغىنىمدا بىر قاغا ئۈچۈپ كېلىپ چىشلەپ ئۈچۈپ كەتكەنىدى، ھەرقانچە ئىزدەپمۇ ئۇ ئۈزۈكنى تاپالمىدۇق. سەن شۇ ئۈزۈكنى تېپىپ بەرگىن.

شاھزادە زۇلىيار ئون كۈنلۈك مۆھلەت سوراپتۇ، شاھ ماقۇل بوپتۇ.

شاھزادە زۇلىيار ئوردىدىن چىقىپ دوستلىرىنىڭ قېشىغا بېرىپتۇ. گۈلىيار بىلەن دىليار شاھزادە قانداق قىلغاندۇ، دەپ يولغا تەقەززار بولۇپ تۇرغانىكەن. شاھزادە بولغان ئىشلارنى دوستلىرىغا سۆزلەپ بېرىپتۇ. گۈلىيار بىلەن دىليار ئۇنىڭغا:

— دوستۇم، غەم قىلما، سەن يالغۇز ئەمەس. ئۇ دېۋەنىڭ يەنە بىر كۆزىنىمۇ كۆرمەس قىلىپ قويىمىز، شۇنىڭدا ئۇ دېۋە ئۆڭكۈردىن چىقالماس بولىدۇ. ئۈزۈككە كەلسەك، قاغىنىڭ ئەلمىساقىتىن تاپقان نەرسىسىنى يەرگە كۆمدىغان ئادىتى بار، ئۇ قاغا ئۈزۈكنى چوقۇم بىر يەرگە كۆمدى، ئۇنى ئىزدەپ تاپمىز، — دەپتۇ.


شۇنداق قىلىپ، بۇ ئۈچ دوست سەپەرگە ئاتىلىنىپتۇ. ئۇلار تاغۇ داۋانلاردىن ئېشىپتۇ، قاراڭغۇ ئورمانلاردىن ئۆتۈپتۇ، ئەمما دېۋە بىلەن ئۈزۈكنى تاپالماپتۇ. تاغدىكى مالچىلار «دېۋە بار» دەيدىكەن، ئەمما ئۇنىڭ قەيەردىلىكىنى بىلمەيدىكەن.

ئارىدىن توققۇز كۈن ئۆتۈپتۇ. ئۇلارنىڭ غەم - ئەندىشىگە چۈشۈپتۇ. ئۇلار نېمە قىلارنى بىلمەي يولىنى داۋاملاشتۇرۇپتۇ. بىر چاغدا ئۇلار ئېگىز بىر تاغنىڭ باغرىغا كەپتۇ ھەمدە نۇرغۇنلىغان قاغىلارنىڭ تاغ تېرەكلىرىنىڭ شاخلىرىغا قونۇۋېلىپ

گۈليار ۋە دىليارلار قىرىق كېچە - كۈندۈزلۈك توي تەنتەنسىنى تۈگىتىپ، مۇراد - مەقسىتىگە يېتىپتۇ. بىر - بىرىگە دۈشمەن ئىككى ئەلمۇ دوستانە ئۆتىدىغان بوپتۇ. «بىلىكى كۈچلۈك بىرنى يېڭەر، بىلىمى كۈچلۈك مىڭنى» دېگەن ھېكمەت شۇزا-مانلاردىن قالغانىكەن.

ئوردا ئەھكاملىرىنى باشلاپ باداپ ئېلىگە ئەلچىلەر بىلەن بىللە كەپتۇ. باداپ شاھى ئۇلارنى ناھايىتى زور تەنتەنە، داغدۇغا بىلەن قارشى ئاپتۇ ۋە ئۆتكەنكى ئوقۇشما سىلىقتىن بىھۈدە ئۇرۇش قىلغانلىقىغا ئۆكۈنۈپتۇ. شۇنداق قىلىپ، شاھزادە زۇليار، ۋەزىرزا

(ئېيتىپ بەرگۈچى: غۇلجا شەھىرى سۇ دەرۋازا ئايدىك مەھەللىسىدە ئولتۇرۇشلۇق ئابلىكىم ئىمام، توپلاپ رەتلىگۈچى: ئىلى خەلق رادىيو ئىستانسىسىدىن دەم ئېلىشقا چىققان)



توپلاپ رەتلىگۈچى: ئابدۇرۇسۇل ئۆمەر

ئالتۇن بېلىق

بۇيرۇپتۇ.
بېلىقچى يىگىت ئاۋۋال بېشىنى ئېگىپ خانغا
سالام قىپتۇ، ئاندىن:
— ئالىيلرى، بېلىققا رەھىم كېلىپ، ئۇنى
دېڭىزغا قويۇپ بەردىم، — دەپتۇ. خان بۇ گەپنى
ئاڭلاپ بوۋايغا:
— ئەي ھاماقەت، ئەرزىمەس بىر نەرسە ئۈچۈن
مېنى شۇنچە ئاۋارە قىلدىڭمۇ؟ دۇنيادا ئالتۇن بې-
لىقمۇ بولامدۇ؟ — دەپ ۋارقىراپتۇ. شۇ چاغدا ۋە-
زىرلەردىن بىرسى خانغا:
— شاھىم، مەن يۈز يىلدىن ئارتۇق ياشاپتە-
مەن، لېكىن ئالتۇن بېلىقنىڭ بارلىقىنى ئاڭلى-
ماپتىمەن، — دەپتۇ.
بوۋاي خاننى گېپىگە ئىشەندۈرۈشكە قانچە
ئۇرۇنغان بولسىمۇ، خان ئۇنىڭ سۆزىگە زادىلا ئى-
شەنمەپتۇ.
خان نۆكەرلىرىگە بېلىقچى يىگىتنىڭ قول -
پۇتىنى باغلاشنى ھەمدە ئۇنى قېيىققا سېلىپ دې-
ڭىزغا قويۇپ بېرىشنى بۇيرۇپتۇ.
خان ئۆز ئىشىدىن خۇرسەن بولۇپ، دەبدەبە
بىلەن ئوردىغا قايتىپتۇ. بوۋاي بولسا دېڭىز بويىدا
«ۋاي بالام» دېگىنىچە يىغلاپ قاپتۇ. قېيىق تېزلا

بۇرۇنقى زاماندا بىر كەمبەغەل بوۋاي ئۆتكەندە-
كەن. بوۋاينىڭ بىرلا ئوغلى بار بولۇپ، ئۇلار دېڭىز
بويىدا تىرىكچىلىك قىلىدىكەن. بوۋاينىڭ بار -
يوق بىر كونا قېيىقى ۋە بېلىق تۇتىدىغان تورىلا بار
ئىكەن. بىراق، بوۋاينىڭ ئوغلى زادىلا قايغۇرماي دا-
ئىم دېگۈدەك ناخشا ئېيتىپلا يۈرىدىكەن.
بىر كۈنى بېلىقچى بوۋاي دېڭىزغا تور تاشلاپ-
تۇ. بىر ئازدىن كېيىن تورنى چىقىرىپ قارىسا،
توردا بىر ئالتۇن بېلىق تۇرغۇدەك. بوۋاي بۇنى
كۆرۈپ ھەيران بوپتۇ ۋە ئوغلىغا:
— بالام، سەن بۇ بېلىققا قاراپ تۇر، مەن بې-
رىپ بۇ ئىشنى خانغا مەلۇم قىلاي، خان بىزگە
كاتتا ئىنئام بەرسە ئەجەب ئەمەس، — دەپتۇ. دە،
شەھەرگە قاراپ يۈگۈرۈپتۇ.
بېلىقچى يىگىت بېلىقنىڭ توردا قىيىنلىپ
كېتىۋاتقانلىقىنى كۆرۈپ، ئۇنىڭغا رەھىم كەپتۇ.
ئۇ ئاتىسىنىڭ كېلىشىنى كۈتمەيلا بېلىقنى دې-
ڭىزغا قويۇپ بېرىپتۇ. ئالتۇن بېلىق دېڭىزغا
شۇڭغۇپ غايىب بوپتۇ.
ئۇزاق ئۆتمەي خان ۋەزىر - ۋۇزىرالىرى بىلەن
يېتىپ كېلىپ يىگىتكە:
— ئالتۇن بېلىقنى بىزگە كۆرسەت، — دەپ

كۆزدىن غايىب بوپتۇ.

ئەمدى گەپنى بېلىقچى يىگىتتىن ئاڭلايلى:
 بېلىقچى يىگىت ھالاك بولدۇم دەپ ئويلاپ،
 تەقدىرگە تەن بېرىپ ھالاكتىنى كۈتۈپتۇ. لې-
 كىن، قېيىق توختىماي ئالغا قاراپ مېڭىۋېرىپتۇ.
 بىر چاغدا يىراقتا بىر ئارال كۆرۈنۈپتۇ. كۈچلۈك
 شامالدا قېيىق تېزلا ئارالغا كەپتۇ. قېيىق دېڭىز
 قىرغىقىغا كېلىشى بىلەن يېقىن جايدىكى دەرەخ
 ئارقىسىدىن بىر ياش يىگىت چىقىپتۇ. ئۇ بېلىقچى
 يىگىتكە قۇيۇپ قويغاندەك ئوخشايدىكەن.

ياش يىگىت كېلىپ بېلىقچى يىگىتنىڭ پۈت -
 قوللىرىنى يېشىپتۇ ھەمدە يېنىدىن بىر توقاچنى
 چىقىرىپ ئۇنىڭغا بېرىپتۇ. شۇنداق قىلىپ ئۇلار
 تېزلا يېقىن دوستلاردىن بولۇپ قاپتۇ.

بىر كۈنى ئۇلار بىر پادىچى بوۋايغا ئۇچراپ
 قاپتۇ. بۇ ئىككى يىگىت بۇ ئارالدا بىزدىن باشقا
 كىشى يوق، دەپ ئويلايدىكەن. پادىچى بوۋاي ھال -
 ئەھۋال سوراپ بولۇپ، ئۇلارغا:

— بۇ يەردىن ئۈچ كۈنلۈك يىراقتا چوڭ بىر
 يۇرت بار. بۇ يۇرتنىڭ خانى چوڭ بەختسىزلىككە
 يولۇققان. ئۇنىڭ گۈزەللىكتە تەڭداشسىز بىر قىزى
 بار بولۇپ، سۆزلىمەيدۇ، خان خەلقىئالەمگە:
 «قايسى يىگىت قىزىمنى داۋالاپ سۆزلىتەلسە، شۇ
 كىشىگە ئەڭ كاتتا ئىنئاملارنى ۋە قىزىمنى بېرىد-
 مەن. ناۋادا، سۆزلىتەلمىسە، ئۇ يىگىتنىڭ كاللى-
 سىنى تېنىدىن جۇدا قىلىمەن» دەپ جاكارلىغان.
 شۇنىڭدىن بېرى كۆپلىگەن نەۋقىران يىگىتلەرنىڭ
 كاللىسى ئېلىندى، — دەپتۇ.

ئىككى دوست ئۇزاق ئويلىنىپ، ئاخىر بەخت -
 تەلىپىنى سىناپ باقماقچى بوپتۇ. ئۇلار خان ئور-
 دىسىنىڭ ئالدىغا بارغاندا ئارالدىكى يىگىت بېلىق-
 چى يىگىتكە قاراپ:

— ئاۋۋال مەن بەخت - تەلىپىمنى سىناپ
 كۆرەي، ئەگەر خاننىڭ قىزىنى داۋالىيالىسام، خان
 بەرگەن ئىنئاملارنى تەڭ بۆلۈشەيلى، — دەپتۇ. بې-
 لىقچى يىگىت بۇ گەپكە ماقۇل بوپتۇ.

ئارالدىكى يىگىت خان ئوردىسىغا يېتىپ كەپ-

تۇ. يىگىت ھەرەم ئىشىكى ئالدىدا ئىككى كېنىد-
 زەككە يولۇقۇپتۇ. ئۇلاردىن بىرسى ئېچىنغان ھال-
 دا يىگىتكە:

— ساڭا ئوخشاش نۇرغۇن باھادىر يىگىتلەر
 خاننىڭ قىزىنى داۋالاشقا ئۇرۇنۇپ باقتى. لېكىن
 ئۇلارنىڭ ئەزىز باشلىرى ھېسابسىز سۆڭەكلەردىن
 ياسالغان مۇنارنى بىر بالداق يۇقىرى كۆتۈردى.
 سەنمۇ ئاخىر شۇنداق ئاقسۆڭەتكە قالسىەن، —
 دەپتۇ.

جەسۇر يىگىتنى بۇ ۋەھىملىك گەپلەر قور-
 قۇتالماپتۇ. ئۇ دادىللىق بىلەن ھەرەمگە كىرىپتۇ
 ھەمدە خاننىڭ قىزىنى كۆرۈشى بىلەن تەزىم قى-
 لىپ مۇنداق دەپتۇ:

— ئەي گۈزەل مەلىكە، بىز بىر ئاتىدىن ئۈچ
 ئوغۇل ئىدۇق. بىر كۈنى جاڭگالغا ئوتۇن كەسكىلى
 باردۇق. ئەڭ چوڭ ئاكام ياغاچنى يونۇپ، بىر گۈزەل
 قۇش ياسىدى. قۇش شۇنچىلىك ماھىرلىق بىلەن
 ياسالغان ئىدىكى، خۇددى تىرىكتەكلا كۆرۈنەتتى.
 ئوتتۇرانچى ئاكام دەرەخزارلىقتا يۈرۈپ قۇشلارنىڭ
 قاناتلىرى ۋە پەيلىرىنى تېپىپ كېلىپ ياغاچ قۇش-
 نى بېزىدى. قۇش تېخىمۇ گۈزەللىشىپ كەتتى.
 مەن بىر سېھىرلىك بۇلاق تاپتىم. قۇشنى شۇ
 بۇلاقنىڭ سۈيىگە چۆمۈلدۈردۈم. قۇش تىرىلىپ
 سايراپ كەتتى. ئەنە شۇنىڭدىن تارتىپ ھەممىمىزلا
 «قۇش مېنىڭ» دەپ تۇرۇۋېلىپ، ئارىمىزدا جېدەل
 قۇرىمىدى. ئەي گۈزەل قىز، سېنىڭچە بۇ قۇش
 كىمگە تەئەللۇق؟ بىزنىڭ جېدىلىمىزنى ئايرىپ
 قويسىڭىز.

بۇ گەپلەرنى ئاڭلىغان قىز قەدەنى رۇسلاپ،
 قاپقارا ئۇزۇن كىرىپكىلىرىنى ئۇچۇرۇپتۇ، چىرايى
 ئېچىلىپ، ئازراق كۈلۈمسىرەپتۇ ھەمدە زۇۋان
 سۈرمەي بارمىقى بىلەن ئاغزىنى كۆرسىتىپ، بې-
 شىنى چايىقاپ قويۇپتۇ. يىگىت غەزەپ بىلەن
 ۋارقىراپتۇ.

— سېنى دەپ جېنىمدىن ئايرىلىدىغان بول-
 دۇم، ئەمما سەنمۇ مەن بىلەن بىللە ھالاك
 بولىسەن.

يىگىت شۇنداق دەپ قىزنىڭ بېشىغا قىلىچ تەڭلەپتۇ. قىز قورققىنىدىن يەرگە يىقىلىپ، ياۋا- يىلارچە قاتتىق چىرقىرىغانىكەن، ئاغزىدىن بىر ئاق يىلان يەرگە چۈشۈپتۇ. يىلان ئۆزىنى يىگىتنىڭ قېلىن چەملىك ئۆتۈكىگە ئۇرۇپتۇ. يىگىت تېز- لىكتە يىلاننىڭ بېشىنى دەسسەپ يانچىپتۇ.

قىز ياشلىق كۆزلىرىنى يىگىتكە تىكىپ، بار- مىقىدىن بىر ئۈزۈكنى چىقىرىپ:

— بۇ ئۈزۈكنى ئېلىپ ئاتامنىڭ ئالدىغا بار، ئۇ سېنى مۇكاپاتلايدۇ، — دەپ، ئۈزۈكنى يىگىتكە بېرىپتۇ.

يىگىت ئۈزۈكنى ئېلىپ دوستىنىڭ ئالدىغا چىقىپتۇ. بېلىقچى يىگىت ئۇنى يىراقتىن كۆرۈپلا يۈگۈرۈپ كېلىپ قۇچاقلىشىپ كۆرۈشۈپتۇ.

يىگىت بولغان ۋەقەنى دوستىغا سۆزلەپ بې- رىپتۇ ۋە ئۈزۈكنى دوستىغا سۈنۈپ مۇنداق دەپتۇ:

— ئەمدى ساڭا ئىشنىڭ ھەقىقىي سىرىنى ئېيتىپ بېرىمەن. مەن دەل سەن رەھىم قىلىپ قو- يۇپ بەرگەن ئالتۇن بېلىق. ئەينى چاغدا ئېيتقان ناخشاڭدىن مەستخۇش بولۇپ تورغا چۈشۈپ قالغا- نىدىم. سەن مېنى قويۇپ بەردىڭ. شۇ سەۋەبتىن خان سېنى ھالاك قىلماقچى بولغاندا، مەن دوست- لىرىم بىلەن سېنى قۇتۇلدۇرۇشقا تۇتۇش قىلدىم.

كېيىن مەن سېنىڭ سىياقىڭغا كىردىم ھەمدە سې- نىڭ ناھايىتى ساپ دىل يىگىت ئىكەنلىكىڭنى بىلدىم. سېنى خۇددى ئۆز ئاكامدەك كۆرىدىغان بولدۇم. ھازىر ئۆز جايىمغا — سۇ تەكتىگە كېتى- دىغان ۋاقتىم بولدى. بۇ ئۈزۈكنى ئېلىپ بېرىپ خانغا كۆرسەت، مۇبادا ماڭا ھاجىتنىڭ چۈشسە، دې- گىز قىرغىقىغا بېرىپ ئىسمىمنى ئۈچ قېتىم چا- قىرساڭ، دەرھال خىزمىتىڭدە بولىمەن.

بېلىق يىگىت شۇ گەپلەرنى دەپ بولۇپ بې- لىقچى يىگىت بىلەن خوشلىشىپ، دېڭىزغا شۇڭ- غۇپ كۆزدىن غايىب بوپتۇ.

بېلىقچى يىگىت بىر ئازدىن كېيىن خان ئور- دىسىغا قاراپ يول ئاپتۇ.

بېلىقچى يىگىت خان ئوردىسىغا كېلىپ، ئىچكىرىگە كىرىش ئۈچۈن ئىجازەت سوراپتۇ. لې- كىن خان سۆزىدىن يېنىۋېلىپ، قىزنى بەرمەيدى- غان بولۇپ، يىگىتنى ئوردىغا كىرگۈزمەپتۇ. چۈن- كى، ئۇ يىگىتنىڭ قىزىنىڭ دەردىدە كەلگىنىنى بىلىدىكەن.

شۇنىڭ بىلەن يىگىت ئىلاجسىز قايتىپ كې- تىپتۇ. ئۇ شەھەرنىڭ چېتىدىكى بىر تۆمۈرچىگە شاگىرت بولۇپ ئىشلەپتۇ.

ئارىدىن بىر ھەپتە ئۆتكەندە خاننىڭ قىزى بۇ ۋەقەدىن خەۋەر تېپىپتۇ ھەمدە زار - زار يىغلىغى- دى. نىچە ئاتىسىغا:

— ئەگەر گېپىڭىزدە تۇرۇپ مېنى ئاشۇ يى- گىتكە بەرمىسىڭىز، بۈگۈنلا مەندىن ئايرىلىسىز. ئەمدى ماڭا ياشاش ھارام، — دەپتۇ ھەمدە ئۆزىنى ھەرەم ئىچىدىن ئېقىپ ئۆتىدىغان چوڭ ئۆستەڭگە تاشلىماقچى بولۇپ يۈگۈرۈپتۇ، خان ئىلاج قىزىغا ماقۇل بوپتۇ. خاننىڭ چاپارمەنلىرى بېلىقچى يى- گىتنى چاقىرىپ كەپتۇ.

توي تەييارلىقى باشلىنىپتۇ. توپىغا ھەممە ئا- دەم چاقىرىلىپتۇ. ئەتىسى توي باشلىنىپتۇ، ناغرا - سۇنايلار چېلىنىپتۇ. شۇنداق قىلىپ، بېلىقچى يىگىت خانغا كۈيۈ ئوغۇل بولۇپ قاپتۇ. لېكىن خان ئۇنىڭغا يامان كۆزدە قارايدىكەن. ئۇنىڭدىن قۇتۇ- لۇشنى ئويلايدىكەن. بېلىقچى يىگىت بولسا خاننىڭ تەخت - سەلتەنەتگە كۆزىنىڭ قىرىنىمۇ سالمايدىكەن.

مەلىكە ئېرىگە:

— مەن رازى. پەقەت سەن خۇش بولساڭلا بولدى. دېڭىزنىڭ ئۇ قىرغىقىغا قانداق ئۆتمىز؟ بىزدە كېمىمۇ يوق، كېمە ياسايدىغان ئۈستىمۇ يوق، — دەپتۇ.

بېلىقچى يىگىت:

— بۇنىڭغا بېشىڭنى قاتۇرما، بۇ ئىشلارنى ئۆزۈم توغرىلايمەن. ئەگەر مەن بىلەن بىللە كېلىشنى خالىساڭ دەرھال يول تەييارلىقىنى قىلغىن، — دەپتۇ.

ئۇلار شۇنداق كېلىشىپتۇ. بېلىقچى يىگىت خوتۇننى تەييارلىق قىلىشقا بۇيرۇپ، ئۆزى دېڭىز بويىغا بېرىپ سۇغا قاراپ ئۈچ قېتىم ئالتۇن بەپىلىنى چاقىرىپتۇ. ئالتۇن بېلىق شۇئان پەيدا بولۇپ:

— قەدىردان دوستۇم، قانداق ئېھتىياجىڭ بار؟ — دەپ سوراپتۇ.

— يۇرتۇمنى، ئاتامنى سېغىندىم. دېڭىزدىن ئۆتەيلى دەپسەك كېمە يوق، قولۇڭدىن كەلسە بىزنى دېڭىزدىن ئۆتكۈزۈپ قويساڭ، — دەپتۇ بېلىقچى يىگىت.

— ئەلۋەتتە قولۇمدىن كېلىدۇ. كەچ كىرگەندە ساڭا بىر بېلىقنى ئەۋەتمەن، ئۇ ئاغزىنى ئاچقان ھامان دەرھال ئاغزىغا كىرىڭلار. ئۇ سىلەرنى دېڭىزدىن ئۆتكۈزۈپ قويدۇ، — دەپتۇ ئالتۇن

بېلىق.

كەچ كىرىپتۇ. بېلىقچى يىگىت خوتۇننى ئېلىپ دېڭىز بويىغا كەپتۇ. قارىسا، يوغان بىر بېلىق ئۈزۈپ كېلىپ، ئۇلارنىڭ قېشىدا توختاپتۇ ھەمدە ئاغزىنى يوغان ئېچىپتۇ. مەلىكە بۇنى كۆرۈپ قورقۇپ كېتىپتۇ. بېلىقچى يىگىت خوتۇننىڭ قولىدىن تارتىپ بېلىقنىڭ ئاغزىغا كىرىپتۇ. بېلىق تېزلا دېڭىزغا شۇڭغۇپ ئۈزۈپ كېتىپتۇ.

تاك سۈزۈلگەندە بېلىق ئۇلارنى بېلىقچى يىگىتنىڭ ئۆيىنىڭ ئالدىغا ئېلىپ كەپتۇ. بۇ چاغدا بېلىقچى يىگىت ئويغىنىپ، ئۆز ئۆيىگە قايتىپ كەلگەنلىكىنى كۆرۈپ خۇش بوپتۇ. ئەر - خوتۇن ئىككىسى بېلىقنىڭ ئاغزىدىن چىقىپ ئۆيىنىڭ ئالدىغا كەپتۇ. قارىسا، ئۆيىنىڭ يېرىمى دېگۈدەك ئۆرۈلۈپ كەتكەن، ئۆيىنىڭ ئالدىدا ئاتىسى مۈكچەيگەن ھالدا ئوغلىنىڭ يولىغا قاراپ ئولتۇرغانىكەن. بېلىقچى يىگىت بۇنى كۆرۈپ كۆز ياشلىرىنى تۆكۈپتۇ ھەمدە ئاتىسى بىلەن قۇچاقلىشىپ كۆرۈشۈپتۇ. ئاندىن خوتۇننى ئاتىسىغا تونۇشتۇرۇپتۇ. بوۋاي بۇ گۈزەل كېلىنىنى كۆرۈپ تولمۇ خۇش بوپتۇ.

شۇنداق قىلىپ، ئۈچەيلەن ھالال ئەمگەك قىلىپ تۇرمۇشنى تىنچ، خاتىرجەم، كۆڭۈللۈك ئۆتكۈزۈپتۇ.

(ئېيتىپ بەرگۈچى: ئاتۇش ناھىيە ئازاق يېزا تىجەن كەنتىدە ئولتۇرۇشلۇق موللار بېھىم ئىمىنھاجى، توپلاپ رەتلىگۈچى: شىنجاڭ خەلق نەشرىياتىدىن دەم ئېلىشقا چىققان)





يارمۇھەممەت نىياز

ماي بويلاق

يۇرتۇمغا مۇھەببەت

源 泉 (布拉克)

بۇلاق

(维吾尔文)

总161期

(قوش ئايلىق ژۇرنال) ئومۇمىي 161-سان

BULAK A BIMONTHLY JOURNAL IN UIGHUR LANGUAGE

主编:买买提江·马合木提 副主编:穆合塔尔·马木提 باش مۇھەررىر: مەمەتجان ماخمۇت مۇئاۋىن باش مۇھەررىر: مۇختار مامۇت

新疆人民出版社编辑出版
(乌鲁木齐市解放南路348号)
乌鲁木齐市鑫五方包装彩印有限公司
乌鲁木齐市邮局发行
中国国际图书贸易总公司国外发行
全国各地邮局订 阅

شىنجاڭ خەلق نەشرىياتى تۈزدى ۋە نەشر قىلدى
(ئۈرۈمچى شەھىرى جەنۇبىي ئازادلىق يولى 348-نومۇر)
ئۈرۈمچى ئالتۇن كۆزنەك رەڭلىك باسما چەكلىك شىركىتى
ئۈرۈمچى شەھەرلىك پوچتا ئىدارىسى تارقىتىدۇ
جۇڭگو خەلقئارا كىتاب سودىسى باش شىركىتى چەت ئەللەرگە تارقىتىدۇ
جايلاردىكى پوچتىخانىلار مۇشتەرى قوبۇل قىلىدۇ

国内统一连续出版物号: CN65-1063/I
国际标准连续出版物号: ISSN 1005-0876
国外发行号: Q1118 邮政编码: 830001
邮政代码: 58-108 定价: 8.50元
广告经营许可证号: 6500006000043

مەملىكەت بويىچە بىرلىككە كەلگەن ژۇرنال نومۇرى: CN65-1063/I
خەلقئارالىق ئۆلچەملىك ژۇرنال نومۇرى: ISSN 1005-0876
چەت ئەللەرگە تارقىتىش ۋاكالەت نومۇرى: Q1118 پوچتا نومۇرى: 830001
پوچتا ۋاكالەت نومۇرى: 58-108 باھاسى: 8.50 يۈەن
ئېلان تىجارىتى ئىجازەتنامىسى نومۇرى: 6500006000043